

श्रीः

भाषापरिच्छेदः ।


मैथिलज्ञोपाख्यपण्डितश्रीमुकुन्दशर्मणा सङ्कलितया

अन्वितार्थप्रदीपिकाख्यया व्याख्यया

सहितः ।



मूल्यं ८ आणकाः ।



**SRI AUROBINDO LIBRARY
PONDICHERRY, INDIA**

.....
.....
.....

Fumigated **AUG 1993**

But thought nor word can seize eternal truth

श्रीः

भाषापरिच्छेदः ।

विविधविरुदावलीविराजमानमानोन्नतमहाराजाधिराजमिथिलेश-
श्री५मल्लक्ष्मीश्वरसिंहवहादुर-जी-सी-आइ-ई महोदयानां
ज्येष्ठधर्मपत्न्याः श्री५ मल्लक्ष्मीवतीत्यन्वर्थाख्यावि-
भूषिताया धर्माधिकारिपदवीमनुसंदधता
मैथिलज्ञोपाख्यपण्डितश्रीमुकुन्दशर्मणा सङ्कलितया
अन्वितार्थप्रदीपिकाख्यया व्याख्यया

संवलितः

तेनैवोक्तपण्डितवरेण सुपरिष्कृतः संशोधितश्च

स एष

मुम्बय्यां

तुकाराम जावजी

इत्येतैः स्त्रीये निर्णयसागराख्यमुद्रणालये (कोलभाट घ. नं. २३)

तृपवीथ्यां बा. रा. घाणेकरद्वारा मुद्रयित्वा प्रकाशितः.

शाकः १८३३ सन १९११.

मूल्यं ८ आणकाः ।

(Registered according to act XXV of 1867.)

(All rights reserved by the Publisher.)

Printed by B. R. Ghâṇekar at the " Nirṇaya-sâgar " Press,
23, Kolbhat Lane, Bombay, and published by
Tukaram Javaji, 23, Kolbhat Lane, Bombay.

भूमिका.

॥ श्रीः ॥ सुप्रसिद्ध एवार्थ “भाषापरिच्छेद” नामको ग्रन्थो महामहोपाध्याय श्री-
मद्विखनाथपञ्चाननभट्टाचार्यप्रणीतः । इदमपि चातिरोहितमेव विपश्चितां यदयं श्लो-
कमयः प्रबन्धो राजीवनामकनिजप्रियशिष्यदयावशंवदेन तेन सर्वतः सारमयः कृत
इति. अस्य च ग्रन्थकर्त्रनुक्तेनापि भाषापरिच्छेदनाम्ना प्रसिद्धिकारणन्तु न्यायवैशे-
षिकभाषापरिच्छेदकत्वमेवेति वाङ्मुत्पत्त्यामः, यद्यप्ययं ग्रन्थकर्त्रैव सिद्धान्तमुक्ताव-
लीसमाख्यया टीकया व्याख्यातः तथापि “निजनिर्मितकारिकावलीमतिसंक्षिप्त-
चिरन्तनोक्तिभिः । विशदीकरवाणि कौतुकान्ननु राजीवदयावशंवद” इति तट्टी-
कादौ प्रतिज्ञातवता तेन तथैव कृतत्वात्तस्या विषमतया व्युत्पित्सुसामान्यजनधि-
प्रणावधीरितत्वमेवावद्यावदासीत्, अत्रान्तरे च काशिकराजकीयसंस्कृतप्रधानपाठ-
शालीयप्रथमपरीक्षायामथच पञ्चनदीयसम्राट्संस्थापितप्रधानपाठशालीयप्राज्ञपरी-
क्षायामेतस्य समावेशदर्शनेन प्रचुरप्रचारयोग्यतामालोचयद्भिः सरलसारवहुलटी-
कया समं पृथक् मुद्राप्य प्रकाशयितुमिच्छद्भिर्महामयीराजधानीस्थनिर्णयसागरा-
ख्यमुद्रायन्त्रालयाध्यक्षैः श्रीमत्तुकाराम-जावजी-महोदयैस्सबहुमानमेतत्करणे प्रव-
र्तिता वयं प्रायशस्तट्टीकातोऽन्यतश्च सारमाहृत्य निजमनीषया समालोच्य चाल्प-
मतिकानामुक्तपरीक्षादित्सूनामन्येषां चान्तेवासिजनानां सौकर्याय निर्मायोक्तमहो-
दयाय ससर्वाधिकारम्मुद्राप्य प्रकाशयितुं समर्पितेयम्, (अन्वितार्थदीपिका) ॥
समाशास्महे च यदेतामधिगत्वाप्तन्यायवैशेषिकमतबोधैरन्तेवासिजनैः सानन्दं सि-
द्धान्तमुक्तावलीगूढफक्किकाशयोऽवगंस्यत इति ॥ यदि चेमां निर्म्मत्सराः सहृदयवरा
विद्वांसोऽपि निजकृपादृष्ट्या कृतार्थयेयु स्तदा त्वात्मनः सर्वथा सफलोयोगान् मन्या-
मह इति कृतमत्यर्थनया, क्षन्तारश्चगुणैकपक्षपातिनो दूषणवाचं यमाः सुधियः सर्वथा
संशोधितेऽप्यत्र शीशकाक्षरयोजकदोषेण मदीयदृष्टिदोषेण चोपनता अशुद्धीरिति
निश्चिन्वन् विरमामि निरर्थकाद्विस्तरादिति निगदति विदुषामाश्रवः—

दरभङ्गामण्डलान्तर्गत हाटीतप्पान्तर्गत—

हरिपुरग्रामनिवासी करमाहावंशाङ्कुरः

ज्ञोपाख्यानन्दलालशर्मातनुजन्मा

श्रीमुकुन्दशर्मा

१ भाषाशब्दः संकेते साङ्केतिकशब्दे वा वर्तते अत एवाधुनिकसङ्केतः परिभाषेति,
परितोव्यापृतां भाषापरिभाषाप्रचक्षत इतिच वृद्धाः । भाषयोः परिच्छेदः परिचयोनिर्णयः
इतरभिन्नतयाज्ञानं वा यत्र सः । ग्रन्थेचप्रतिपादकतासम्बन्धेन सर्वतः इति न्यायवैशेषिक-
साङ्केतिकशब्दतदर्थयोर्योनिर्णय(स्तत्त्वावबोध)स्तत्प्रतिपादकोऽयं भाषापरिच्छेद इति समु-
दितार्थो बोध्यः ।

श्रीः ।

भाषापरिच्छेदः ।

अन्वितार्थदीपिकाव्याख्यासहितः ।

श्रीगणेशाय नमः ।

नूतनजलधररुचये गोपवधूटीदुकूलचौराय ।

तस्मै कृष्णाय नमः संसारमहीरुहस्य बीजाय ॥ १ ॥

श्रीमती प्रथमा देवी स्तुता स्ताद्विघ्नशान्तये ।

यत्पादखर्दुमाऽसेवावासधीर्विवृणोम्यहम् ॥ १ ॥

श्रीविश्वनाथकृतिना निर्मितां कारिकावलीम् ।

मुदेऽन्तेवासिनामत्र संविघ्नमनसां मुहुः ॥ २ ॥

अथ श्रीमान् तत्रभवान् विश्वनाथपञ्चाननभट्टाचार्यः राजीवनामकस्य कस्यचित्स्वप्रियशिष्यस्य प्रार्थनाभिरावर्जितस्वान्तः न्यायवैशेषिकसम्मतान्पदार्थान् पद्यबन्धेन संक्षिप्य व्युत्पिपादयिषुर्ग्रन्थारम्भे विघ्नविघातार्थं

१ वशीकृतचित्तः ।

२ अलौकिकप्रयोजनोद्देशेन प्रवृत्तवाक्यसमुदायो ग्रन्थः । अस्यापि पदार्थतल-
ज्ञानान्निःश्रेयसाधिगम इति गौतमोक्तेरन्यत्रोपपादितदिशा परम्परया मोक्षरूपालौ-
किकफलकत्वात्तत्त्वं बोध्यम् । आद्या प्रवृत्तिश्चरम्भः ।

३ विघ्नोऽन्तरायः कार्यसमाप्तिप्रतिबन्धको दुरितविशेषः विघातो ध्वंसः विघ्नानां
विघातो यस्यै इति चतुर्थ्यर्थे व्यधिकरणबहुव्रीहिणा चरमवर्णस्य चरमकृतेर्वा ध्वंस-
रूपसमाप्तिफलमुच्यते मङ्गलस्य च वक्ष्यमाणरूपस्याशुतरविनाशिनः कालान्तरभावि-
समाप्तिसाधनत्वानुपपत्त्या विघ्नध्वंसो द्वारम् (व्यापारः) प्रतिबन्धकाभावत्वेन तस्या-
वश्यकत्वात्, द्वारत्वं च तज्जन्यत्वे सति तज्जन्यजनकत्वमस्ति च तन्मङ्गलजन्यस्य
तस्य (विघ्नध्वंसस्य) मङ्गलजन्यसमाप्तिजनकत्वात् । इत्थंच मङ्गलं समाप्तिफलकं
समाप्त्यन्याऽफलकत्वे सति सफलत्वाद्यन्नेवं तन्नैवं यथा घटः, इति परिशेषानुमान-
मत्र (प्राचीन) नये बोध्यम् । सफलत्वं चाविगीत- (अनिन्दित) शिष्टाचारविष-
यत्वाद्दर्शपौर्णमासयागवत् । कादम्बर्यादौ सत्यपि मङ्गले समाप्त्यभावस्तु प्रभूतम-
ङ्गलनाशविघ्नसत्त्वादेव, एवंच स्वप्रतियोगिचरमवर्णानुकूलकृतिमत्त्वसम्बन्धेन विघ्न-
ध्वंसविशिष्टसमाप्तिं प्रति समवायेनात्मनिष्ठप्रत्यासत्त्या मङ्गलं कारणमिति पर्यवसि-

कृतं मङ्गलं शिष्यशिक्षायै निवध्नाति—नूतनेति । नूतनो नवीनः
सद्यःसंभृतसलिल इति यावत् । यो जलधरो मेघस्तस्य रुचि-
रिव रुचिर्यस्य स तस्मै एतेन यथा नूतनो जलधरः दृष्टमात्र
एवानुपदं वृष्टिफलप्रदस्तथायमप्यनुध्योत एव भक्ताभीष्टफलप्रद इति
सूचितम् । सूचितममुमर्थं सदृष्टान्तं प्रमाणयन् विशिनष्टि—गोपेति ।
गोपानां या वधूव्यो युवत्यस्तासां यानि दुकूलानि अन्तरीयक्षौमवसनानि
क्षौमं दुकूलं स्याद्वेत्त्वित्यमरः । तेषां चौरायापहारिणे, तस्मै श्रुतिस्मृति-
पुराणादिप्रसिद्धायै कृष्णाय भगवते वासुदेवाय नमः नमस्कारोऽस्तु ॥
ननु चौराय नमनर्मयुक्तमतस्तस्येश्वरत्वं नैयायिकमतेनानुमित्या साध-

तम् । नातश्चरमवर्णध्वंसरूपसमाप्तेराकाशनिष्ठत्वेऽपि क्षतिः । वस्तुतो ज्ञानविशेष
एव समाप्तिरिति न दोषशङ्कापि । चिन्तामणिकारास्तु मङ्गलस्य विघ्नध्वंस एव
फलम् विघ्नसंशयनिर्णययोः शिष्टानां तदाचरणात् । विघ्नाभावस्याकाङ्क्षितत्वात् ।
निर्विघ्नं परिसमाप्यतामिति कामनापि नागृहीतविशेषणा बुद्धिर्विशेष्यमुपसंक्रामतीति-
न्यायेन विघ्नध्वंसविषयत्वेनोपपन्ना न समाप्तिसाधनत्वव्यवस्थापिका स्वर्गा स्यामिति
वत् । समाप्तिस्तु बुद्धिप्रतिभादिलोकावगतकारणकलापादेवेत्याहुस्तन्मते तु विघ्ना-
नां विधात इति षष्ठीतत्पुरुषोऽत्र बोध्यः ।

१ मङ्गलत्वं च स्तुत्याद्यन्यतमत्वम् । स्तुतिश्चोत्कर्षवत्तया ज्ञापनम् ।

२ शिक्षा च स्वकर्तव्यत्वेन ज्ञानं । शिष्याणां शिक्षेति षष्ठीतत्पुरुषः । ग्रन्थारम्भेऽ-
स्मत्कृतमङ्गलं दृष्ट्वाऽस्मच्छिष्या अप्येवं कुर्युरित्याकारकाभिप्रायेणात्र सा बोध्या ।

३ निवध्नाति ग्रन्थघटकीकरोति ।

४ इवार्थगर्भवहुव्रीहौ पूर्वपदं स्वसम्बन्ध्युत्तरपदार्थसदृशे लाक्षणिकमित्यनुगतदि-
शाऽत्र नूतनजलधरो रुचिर्यस्येत्येव विग्रहः । नूतनजलधरपदं नूतनजलधरसम्बन्धि-
रुचिसदृशपरमिति सामानाधिकरण्यमुपपद्यते, एवमन्यत्राप्युक्तम् ।

५ स्मृतमात्रः ।

६ तासां वज्राण्यपहृत्य धर्मशास्त्रविरुद्धनम्रज्ञानकर्त्रीस्ता यः शिक्षितवाननुपदं च
तासामभिलषितं च पूरितवानित्यं सदुपदेष्टे भक्ताभिलषितफलदात्रे च ।

७ प्रक्रान्तप्रसिद्धानुभूतार्थकस्तच्छब्दो यच्छब्दोपादानं नापेक्षते, इति महदु-
क्तेरत्र नास्ति यच्छब्दापेक्षा, ॥

८ तथाच तत्किमर्थमिति कैमर्थ्याकाङ्क्षानिवर्तकोपस्थितिजनकस्य संसारेति विशेष-
णस्यात्र सत्त्वेन न समाप्तपुनरातत्त्वदोषाशङ्कापि स्वविशेषणानुपादानकालीनकैमर्थ्या-
काङ्क्षानिवर्तकोपस्थित्यजनकपदघटितत्वं हि समाप्तपुनरातत्त्वम् ॥ यथोक्तंचन्द्रालोके
समाप्तपुनरातत्त्वं स्यादेव पीयूषभाजनम् । नेत्रानन्दी तुषारांशुरेत्यनुनिधिवान्धव इति ।

यितुं विशिनष्टि—संसार इति । संसार एव महीरुहो वृक्षस्तस्य बीजाय निमित्तकारणायैत्यर्थः । ईश्वरस्य सिसृक्षावशादेव *परमाणुषु क्रियया परमाणुद्वयसंयोगेन द्यणुकमुत्पद्यते, त्रिभिर्द्यणुकैर्ल्यणुकमेवं चतुरणुकादिक्रमेण महती पृथिवी, महत्य आपः, महत्तेजः, महान्वायुरुत्पद्यत इत्येवं सृष्टिक्रमं नैयायिका मन्वते, श्रुतिस्त्वीश्वरोक्तेति नाद्यापि प्रमाणम् । अनुमित्या तत्साधने तु तदुक्ता द्यावापृथिवी जनयन्देव एक आस्ते विश्वस्य कर्ता भुवनस्य गोप्तेत्यादयः श्रुतयोऽप्यत्र प्रमाणं भवितुमर्हन्ति ॥ १ ॥

द्रव्यं गुणस्तथा कर्म सामान्यं सविशेषकम् ।

समवायस्तथाऽभावाः पदार्थाः सप्त कीर्तिताः ॥ २ ॥

अथ पदार्थानुद्दिशन् शिष्यावधानाय प्रतिजानीते—द्रव्यमित्यादि । द्रव्यं गुण इति जात्येकवचनम् । गुणा इति बहुवचनान्तपाठस्तु जात्याख्यायामेकस्मिन्नपि पाक्षिकं बहुवचनं भवति, जात्याख्यायामेकस्मिन्बहुवचनमन्यतरस्यामिति पाणिनिसूत्रात्, ब्राह्मणाः पूज्या इतिवत्, इति

१ अनुमितिप्रकारश्च जगत्कार्यं सावयवत्वाद्वदवत् । जगत्सकर्तृकं (कर्तृजन्यं) कार्यत्वाद्वदवत् इति, न च तत्कर्तृकत्वसम्भवादीनां सम्भवत्यतस्तत्कर्तृकत्वेनैश्वरसिद्धिः ।

२ पदस्यार्थः पदार्थ इति व्युत्पत्त्याऽभिधेयत्वं (पदशक्त्या प्रतिपाद्यत्वम्) पदार्थसामान्यलक्षणम् उद्देशश्च नामधेयेन पदार्थमात्राभिधानम् । तं विना लक्षणं नोपपद्यते, उद्दिष्टस्यैव हि लक्षणं भवति, ततश्च परीक्षेति एतेन “त्रिविधा चास्य शास्त्रस्य प्रवृत्तिः (भवति) उद्देशो लक्षणं परीक्षा चेति” भाष्योक्ता शास्त्रप्रवृत्तिविधा प्रदर्शिता भवति, एतत्तत्त्वमग्रे स्फुटीभविष्यति ।

३ प्रतिज्ञा च स्वकर्तृव्यत्वेन निर्देशः । अत एवाग्रे “निरूप्यन्त इति शेष” इति वक्ष्यते । द्रव्यादिनिरूपणस्यैव स्वकर्तृव्यत्वेन प्रतिज्ञानात् ।

* परमाणुसङ्गावे प्रमाणंतु जालसूर्यमरीचिसं सक्षमतमं यदृश्यते तत्सावयवम् चाक्षुषद्रव्यत्वाद्वदवत् । द्यणुकावयवोऽपि सावयवः । महद्दारम्भकत्वात्कपालवत् । यो द्यणुकावयवः स परमाणुः । स च नित्यः । कार्यत्वे ऽनवस्थाप्रसङ्गात् । तथाचानन्तावयवधारावत्येन मेरुसर्पणयोरपि साम्यप्रसङ्गः ॥ सृष्टिप्रलयसङ्गावे तु धाता यथापूर्वमकल्पयदित्यादिश्रुतय एव प्रमाणम् । सर्वकार्यद्रव्यध्वंसोऽवान्तरप्रलयः । सर्वभावकायध्वंसो महाप्रलय इति विवेकः ।

सूचनाय, यद्वा गुणत्वं न जातिरिति सिद्धान्तमताभिप्रायकः । एतत्तत्त्वं मुक्तावल्यादौ स्फुटम् ॥ संयोगापेक्षया कर्मणोऽतिरिक्तत्वं नास्तीति भूषणमतं दूषयितुं स्वमतमाह—तथा कर्मेति यथा गुणः पृथक् पदार्थस्तथा कर्मापीत्यर्थः । कर्मेत्यपि जातावेकवचनम् । यद्वा चलनात्मकमेकमेव कर्म, पञ्चेति तद्भेदप्रदर्शनं तु शिष्यबुद्धिवैशद्यार्थमिति सूचनाय । एवं सामान्यमपि नित्यमेकमनेकानुगतमित्येकवचनान्तमुद्दिष्टम् । तच्च सविशेषकम् । विशेषैः सह वर्तमानम् साहित्यं च पदार्था इत्येकबुद्ध्युपारोहमात्रेण, अर्थाद्विशेष इत्येकः पदार्थः । समवायस्त्वेक एवेत्येकवचनम् । अभावोऽधिकरणात्मक एवेति प्राभाकरमतं दूषयितुं पुनस्तथेत्युक्तम् । अभावा इति बहुवचनान्तः पाठः । अभावत्वस्य जातित्वाभावात् । पदार्था इति । निरूप्यन्त इति शेषः । सप्तेति पदं सप्तैव पदार्था इति परिसंख्यातुम् । ननु सन्त्यन्येऽपि पदार्थास्ते कुतो

१ संयोगानुकूलव्यापाररूपम् ।

२ दूषणबीजंतु अनन्ताधिकरणात्मकत्वकल्पनामपेक्ष्यातिरिक्तकल्पनायां लाघवम् । किंच येनेन्द्रियेण यद्गृह्यते तेनैवेन्द्रियेण तन्निष्ठा जातिस्तदभावश्च गृह्यत इति नियमेन गन्धाद्यभावानां पुष्पादिरूपत्वे ऽप्रत्यक्षत्वापत्तिः । तद्ग्रहणे घ्राणादीनामसामर्थ्यावधारणादिति ।

३ द्रव्यत्वादिरूपा ये सप्तोपाधयस्तदन्यतमवन्तः पदार्था इत्यर्थः । यद्यपि मीमांसकैश्चन्द्रकान्तमप्याद्यसमवधानसमवधानाभ्यां बहिना दाहतदभावयोः क्रमेण दर्शनात् शक्तिनामकः पदार्थ उरीक्रियते, तथापि उत्तेजकाभावविशिष्टमप्याद्यभावस्य अतिबन्धकाभावविधया हेतुत्वाभ्युपगमेनैव निर्वाहे अतिरिक्तशक्तितत्प्रागभावध्वंसकल्पनानौचिल्यात्सप्तैवेत्यभ्युपगतमेभिः सादृश्यमपि तद्विन्नत्वे सति तद्गतभूयोधर्मवत्वरूपं नातिरिक्तं, नव्यास्तु सादृश्यमतिरिक्तमेव, नचातिरिक्तत्वे पदार्थविभागव्याघात इति वाच्यम् तस्य साक्षात्परम्परया वा तत्त्वज्ञानोपयोगिपदार्थमात्रनिरूपणपरत्वात् एवमधिकरणत्वाधेयत्वादिकमपि, तस्य संयोगादिरूपत्वे वदरकुण्डसंयोगस्य द्विष्टत्वेन कुण्डे वदरमितिवद्वदरे कुण्डमित्यपि स्यादित्याद्यापत्तिः । एवं प्रतियोगित्वादिकमाकाशत्वादिकंचेत्याहुः । अपरे पुनरुपाध्यादीनां स्वरूपसम्बन्धविशेषरूपत्वमेवोपयन्ति तन्मते तु पदार्थत्वं द्रव्यत्वादिसप्तोपाध्यन्यतमत्वव्याप्यमिति व्याप्तिलाभायेह सप्तपदोपादानमन्यतमत्वं तु तावदन्यान्यत्वमिति ।

* तद्विन्नत्वंनाम तत्प्रतियोगिकभेदवत्त्वं भेदवत्त्वं च भेदः स चाऽन्योन्याभावएव, एवंधर्मवत्त्वं धर्मः सोऽपि विशेषणीभूतगुणक्रियादिरूप एवेति ।

नोक्ता इत्यत आह—कीर्तिता इति । तथाचैतेभ्योऽन्ये पदार्थाः सन्त्येव न, कणादप्रभृतिभिरनुक्तवादिति भावः ॥ २ ॥

क्षित्यप्तेजोमरुद्भ्योमकालदिग्देहिनो मनः ।

द्रव्याण्यथ गुणा रूपं रसो गन्धस्ततः परम् ॥ ३ ॥

एवं म्पदार्थानुद्दिश्य तद्वलदेव प्रथमं द्रव्याणि विभजते—क्षित्य-
विति । क्षितिः पृथिवी, आपो जलानि, तेजो वह्निः, मरुद्वायुः,
व्योम आकाशम्, कालः समयः, दिक् आशा, देही आत्मा, मन
एतानि नैव द्रव्याणीत्यर्थः । गुणान्विभजते—अथ गुणा इति

१ *गुणक्रियावत्त्वं, समवायिकारणत्वं, वा द्रव्यसामान्यलक्षणम् । अर्थाद्यत्समवा-
यसम्बन्धेन गुणस्य कर्मणो वाऽऽश्रयः यच्च कस्यापि समवायिकारणं भवेदेव तदेव
द्रव्यं नाम ॥ स्वसमभिव्याहृतपदार्थतावच्छेदकधर्मव्याप्यमिथोविरुद्धयावद्धर्मप्रकार-
कज्ञानानुकूलोव्यापारो विभजतेरर्थः । स्वं विपूर्वको भजधातुस्तत्समभिव्याहृतं यत्पदं
प्रकृते च तद्रव्यपदं तदर्थतावच्छेदकः (तदर्थे विशेषणीभूतः) यो धर्मः द्रव्यत्वरूपः
तद्याप्या मिथः (परस्परं) विरुद्धा (असमानाधिकरणा) ये यावन्तोऽनेके धर्माः
पृथिवीत्वादयस्तत्प्रकारकं यज्ज्ञानं पृथिवी आप इत्यादि तदनुकूलः (तज्ज-
नकः) व्यापारः पद्यात्मकवाक्यप्रयोगरूपः स एव विभाग इत्येवमन्यत्राप्युक्तम् ।

२ तमः खलु चलं नीलं परापरविभागवत् । प्रसिद्धद्रव्यवैधर्म्यान्नभ्यो भेत्तुमर्ह-
तीति मीसांसकानां प्रवादः प्रमादमूलक एव, यतो हि तमो द्रव्यं न भवति आ-
लोकनिरपेक्षचक्षुर्ग्राह्यत्वादालोकाभाववत् । किंतु प्रौढप्रकाशकतेजःसामान्याभाव
स्तमः । तत्र नीलं तमश्चलतीति प्रतीतिर्भ्रमः । नीलत्वं हि खनीलिमत्ववद्दृष्टिदोषज-
नितं चलत्वं चालोकापसारणौपाधिकं भ्रम इति ।

३ द्रव्यकर्मभिन्नत्वे सति सामान्यवत्त्वं गुणसामान्यलक्षणम् ।

* ननु गुणवत्त्वादेः स्वरूपलक्षणत्वं न युज्यते लक्ष्यतावच्छेदकव्यापकं हि लक्षणं
स्वरूपलक्षणम्, तदस्थलक्षणं तु लक्ष्यतावच्छेदकं समानाधिकरणं नातीवोपयुज्यते, तथा
चाद्यक्षणे (उत्पत्तिद्वितीयक्षणे-उत्पन्नं द्रव्यं क्षणमगुणं तिष्ठतीति द्रव्यगुणयोः कार्यकारण-
भावोपपत्त्यनियमात्) उत्पन्नविनष्टे (यादृशद्रव्यारम्भकसंयोगजनकक्रियोत्पत्तेस्तृतीयक्षणे
अवयवान्तरे तादृशसंयोगनाशिका क्रिया जाता तादृशे) च द्रव्येऽव्याप्तिरिति चेन्न गुण-
समानाधिकरण- (समवायसम्बन्धेन गुणवद्गति-) सत्ताभिन्नजातिमत्वस्य विवक्षितत्वात् ।
गुणादावतिव्याप्तिवारणाय गुणसमानाधिकरणेति जातिविशेषणम् । सत्तामादायातिव्या-
प्तिवारणाय सत्ताभिन्नेति, द्रव्यगुणान्यतरत्वमादाय गुणेऽतिव्याप्तिवारणाय जातीति । एव-
मुत्तरत्राप्यनुक्तस्यले यथायथमूहनीयम् ॥

एते चतुर्विंशतिसंख्याकाः । एषु चतुर्विंशतित्वमेकार्थसमवायेन बो-
ध्यम् ॥ ३ ॥

स्पर्शः संख्या परिमितिः पृथक्त्वं च ततः परम् ।

संयोगश्च विभागश्च परत्वं चापरत्वकम् ॥ ४ ॥

बुद्धिः सुखं दुःखमिच्छा द्वेषो यत्तो गुरुत्वकम् ।

द्रवत्वं स्नेहसंस्कारावदृष्टं शब्द एव च ॥ ५ ॥

परिमितिः परिमाणम् ॥ ४ ॥ अदृष्टम् । धर्माधर्मौ, एवेत्य-
वधारणे । एत एव गुणा नान्ये इत्यर्थः ॥ ५ ॥

उत्क्षेपणं ततोऽपक्षेपणमाकुञ्चनं तथा ।

प्रसारणं च गमनं कर्माण्येतानि पञ्च च ॥ ६ ॥

कर्माणि विभजते—उत्क्षेपणमिति एतानि पञ्च कर्माणि ।
कानि तानि—उत्क्षेपणम् ऊर्ध्वदेशसंयोगानुकूलो व्यापारः । अपक्षेप-
णम् अधोदेशसंयोगानुकूलो व्यापारः ।—आकुञ्चनं शरीरसन्नि-
कृष्टदेशसंयोगानुकूलो व्यापारः । प्रसारणम् । शरीरविप्रकृष्टदेशसंयो-
गानुकूलो व्यापारः । गमनमुत्तरदेशसंयोगानुकूलो व्यापारः । स च
पूर्वदेशविभागपूर्वक एव, एवमुत्क्षेपणादिलक्षणेभ्यो यत्किञ्चिद्देशविभाग-
पूर्वक इत्यादिबोध्यः ॥ ६ ॥

भ्रमणं रेचनं स्यन्दनोर्ध्वज्वलनमेव च ।

तिर्यग्गमनमप्यत्र गमनादेव लभ्यते ॥ ७ ॥

ननु भ्रमणादिकमपि पञ्चकर्माधिकतया (कर्मत्वविभाजकोपाधि-
भिर्भ्रमणत्वादिभिः) कुतो नोक्तमत आह—भ्रमणमिति । भ्रमणम-

१ रूपरसगन्धस्पर्शाः संख्याः परिमाणानि पृथक्त्वं संयोगविभागौ परत्वापरत्वे
बुद्ध्यः सुखदुःखे इच्छाद्वेषौ प्रयत्नाश्च गुणा इति सूत्रेण काणादैः सप्तदशोक्ताः ।
गुरुत्व-द्रवत्व-स्नेह-संस्कार-धर्माधर्म-शब्दाः सप्त चशब्दसमुचितत्वेन भाष्यका-
रोक्ता मिलित्वा चतुर्विंशतिरित्यर्थः । अत्र सूत्रोक्तक्रमत्यागे वीजं मृग्यम् ।

२ स्वसमवायिसमवेतत्वेन स्वं संख्या तत्समवायि द्रव्यं तत्समवेतत्वं गुणेष्विति ।

३ अधर्मो न धर्माभावरूपोऽपि धर्मविरुद्धो भावरूपः निन्दितकर्मजन्मा
नरकादिप्राप्तिहेतुगुणः असुर इतिवद्विरोधेऽर्थे न चत्र ।

४ संयोगभिन्नत्वे सति संयोगासमवायिकारणत्वं कर्मसामान्यलक्षणम् ।

नियतदेशसंयोगानुकूलो व्यापारः । रेचनंमलादेर्निःसारणम् अधो-
देशसंयोगानुकूलो व्यापार इति यावत् ।—स्यन्दनं क्षरणं जलदे-
र्निम्नदेशसंयोगानुकूलो व्यापारः । ऊर्ध्वज्वलनमग्निशिखादेरूर्ध्वदेशसं-
योगानुकूलो व्यापारः । तिर्यग्गमनं कुटिलगमनम् । एतत्सर्वमपि
गमनाद्गमनपदादेर्व लभ्यते प्राप्यते । ज्ञायत इति यावत् ॥ गमनस्यैव
प्रकारान्तरमिति भावः ॥ ७ ॥

सामान्यं द्विविधं प्रोक्तं परं चापरमेव च ।

द्रव्यादित्रिकवृत्तिस्तु सत्ता परतयोच्यते ॥ ८ ॥

सामान्यं निरूपयति—सामान्यमिति । समानानामेकाकारक-
प्रतीतिविषयाणां भावः सामान्यं, ब्राह्मणादित्वाद्भावे प्यञ् जातिरिति
तदर्थः । तद्विविधं परमुत्कृष्टमधिकदेशवृत्ति अपरं तद्विपरीतमल्प-
देशवृत्ति, तत्र द्रव्यादीनां यत्रिकं त्रित्वसंख्याविशिष्टः समुदायस्तत्र वृत्तिः
सत्ता परतयोच्यते, परत्वप्रकारकोच्चारणविषयः । अत्र हेतुगर्भं
विशेषणं द्रव्यादीति । यतो द्रव्यादित्रिकवृत्तिरतः ॥ ८ ॥

परभिन्ना च या जातिः सैवापरतयोच्यते ।

द्रव्यत्वादिकजातिस्तु परापरतयोच्यते ॥ ९ ॥

परभिन्ना सत्ताभिन्ना सर्वापि । परापरतया परतया अपर-
तया च ॥ ९ ॥

१ अथैवमुत्क्षेपणादीनामपि गमनेऽन्तर्भावाद्गमनादेव लाभे उत्क्षेपणत्वादिभि-
रपि विभागोऽनुचितः । नह्युत्क्षेपणादौ गमनत्वं नानुभविकम् (नानुभवसिद्धम्)
ऊर्ध्वमधश्च क्षिप्तलोष्टादावूर्ध्वं गच्छत्यधो गच्छतीति प्रत्ययादिति चेन्न स्वतन्त्रेच्छस्य
मुनेर्नियोगपर्यनुयोगानर्हत्वादिति ।

२ तल्लक्षणं तु नित्यत्वे सत्यनेकसमवेतत्वम् । तथाचोक्तं नित्यमेकमनेकानुगतं
सामान्यम् इति ।

३ अस्तीति सत् सतो भावः सत्ता “सदिति* यतो द्रव्यगुणकर्मसु सा सत्ता”
इति वै० सूत्रम् ।

* इतिकारेण प्रत्ययव्यवहारयोः प्रकारमुपदिशति, तथाच द्रव्यादिषु त्रिषु सत्सदिति
प्रकारको यतः प्रत्ययः सदित्वात् सदित्वात्कारकः शब्दप्रयोगो वा यदधीनः सा सत्ता,
इति तदर्थः ॥

व्यापकत्वात्परापि स्याद्व्याप्यत्वादपरापि च ।

अन्त्योनित्यद्रव्यवृत्तिर्विशेषः परिकीर्तितः ॥ १० ॥

ननु विरुद्धयोः परत्वापरत्वयोः कथमेकत्र स्थितिस्तत्राह—व्याप-
कत्वादिति । द्रव्यत्वादेर्हि पृथिवीत्वाद्यपेक्षया व्यापकत्वादधिकदेश-
वृत्तित्वात्परत्वम् । सत्तापेक्षया च व्याप्यत्वादल्पदेशवृत्तित्वादपरत्वम् । तथा-
चापेक्षिकधर्मद्वयस्यैकत्र समावेशादुभयमविरुद्धम् । विशेषं निरूप-
यति—अन्त्य इति । अन्ते अवसाने अर्थात्कल्पनायाः । वर्तत
इत्यन्त्यः भवार्थे यत् । अर्थात् यः पदार्थश्चरमव्यावर्तकरूपेण स्वीकृ-
तोऽथ च नित्यद्रव्येषु परमाण्वाकाशादिषु वृत्तिर्वर्तनं स्थितिर्यस्य स
विशेषः विशेषनामको धर्मः परिकीर्तित उक्तः । आचार्येणेति
शेषः ।—अयं भावः । सावयवपदार्थानामवयवभेदाद्भेदः कल्पयितुं
शक्यते । निरवयवानां परमाण्वादीनां तु भेदको विशेष एव । स तु
स्वत एव व्यावृत्तः (भिन्नः) इति न तत्र विशेषान्तराऽपेक्षा-
स्तीति ॥ १० ॥

घटादीनां कपालादौ द्रव्येषु गुणकर्मणोः ।

तेषु जातेश्च संबन्धः समवायः प्रकीर्तितः ॥ ११ ॥

समवायं दर्शयति—घटादीनामिति । षष्ठ्यर्थः प्रतियोगित्वं सप्त-
म्यर्थोऽनुयोगित्वम् । घटपदमवयवव्युपलक्षकम् । कपालपदमवयवोपलक्ष-
कम् । द्रव्यसमवायिकारणमवयवस्तज्जन्यं द्रव्यमवयवि । तथा चावयवि-
प्रतियोगिकोऽवयवानुयोगिकः । गुणकर्मप्रतियोगिको द्रव्यानुयोगिकः ।

१ भेदबुद्धिजनकः ।

२ स्वतोव्यावृत्तत्वं स्वभिन्नलिङ्गजन्य स्वविशेष्यक-स्वसजातीयैतरभेदप्रकारकानु-
मित्यविषयत्वम् । साजालं च पदार्थविभाजकोपाधिरूपेण द्रव्यत्वादिना बोध्यम् ।
तेन द्रव्यादेरपि प्रमेयत्वादिना विशेषसजातीयत्वेऽपि न क्षतिः ॥ विशेषे भेदानुमि-
तिश्च अयं (पृथिवीपरमाणुगतः) विशेषः एतस्मात् (जलादिपरमाणुगतात्) विशे-
षात् भिन्नः अत्र हेतुर्विशेषात् । इत्येव न तु धर्मान्तरम् । यथा घटः पटाद्भिन्नो
घटत्वात् इत्यादिस्थलेषु घटाद्भिन्नो घटत्वादिः ।

३ विशेषव्यावृत्तौ ।

४ व्यावर्तकान्तराऽपेक्षा ।

जातिप्रतियोगिको द्रव्यगुणकर्मनुयोगिकः । चकाराद्विशेषप्रतियोगिको
नित्यद्रव्यानुयोगिकश्च सम्बन्धः समवायः । तथाचोक्तमयुतसिद्धयोः
सम्बन्धः समवाय इति ॥ ११ ॥

अभावस्तु द्विधा संसर्गान्योन्याभावभेदतः ।

प्रागभावस्तथा ध्वंसोऽप्यत्यन्ताभाव एव च ॥ १२ ॥

एवं त्रैविध्यमापन्नः संसर्गाभाव इष्यते ।

सप्तानामपि साधर्म्यं ज्ञेयत्वादिकमुच्यते ॥ १३ ॥

अभावं विभजते—अभावस्त्विति । नञर्थविषयकप्रत्ययरहितो भाव-
स्तद्विपरीतो नञ्पदजन्यप्रतीतिविषयोऽभावः । सं तु द्विधा द्विप्रका-
रकः । प्रकारमाह—संसर्गेति । संसर्गश्चान्योऽन्यं च तयोरेभावः स
चासौ भेदस्तस्मात् । पञ्चम्यास्तसिल् । संसर्गाभावान्योन्याभावभेदादित्यर्थः ।
संसर्गः सम्बन्धः । स चात्र वृत्तिर्नियामको गृह्यते, तदवच्छिन्नप्रतियोगि-
ताकोऽभावः संसर्गाभावः । यस्याभावः स प्रतियोगी, प्रतियोगिनो
धर्मः प्रतियोगिता तस्याश्चावच्छेदकद्वयं धर्मः संबन्धश्च ताभ्यां

१ युतं पृथग्भूतं सत्सिद्धं न भवतीत्ययुतसिद्धम् । अयुतसिद्धयोः (पृथगसिद्धयोः)
पदार्थयोः सम्बन्धः समवायः । अर्थात्पृथग्भूतं *सत् ययोरुत्पत्तिरुपलब्धिर्वा नास्ति
तयोर्यः सम्बन्धः स समवायः यथा घटकपालयोरित्यादि ॥ समवायसत्त्वे चातु-
मानं प्रमाणम् । नीलो घट इति विशिष्टबुद्धिः विशेषणविशेष्यसम्बन्धविषया विशिष्ट-
बुद्धिवाद्दण्डीपुरुष इति विशिष्टबुद्धिवत् । स च दण्डपुरुषयोरिव गुणगुणिनोः संयो-
गादिर्न सम्भवतीति समवाय एव तद्विषयः कल्प्यते ।

२ यदि च इह कपाले घटो भविष्यतीतिप्रतीतिसाक्षिकस्य प्रागभावस्यैवमिह कपा-
ले घटो ध्वस्त इति प्रतीतिसाक्षिकध्वंसस्य नञ्पदजन्यप्रतीतिविषयत्वं नास्तीत्युच्यते
तदा प्रतियोगिसापेक्षप्रतीतिविषयत्वमभावसामान्यलक्षणम् ।

३ षष्ठ्यर्थः सम्बन्धः स च स्वविशिष्टप्रतियोगिता—(निरूप) कलरूपः । वै-
शिष्ट्यं च स्वावच्छिन्नत्वस्वनिष्ठत्वान्यतरसम्बन्धेन ।

४ वृत्तेर्वृत्तिताया (आधेयतायाः) नियामकः सम्बन्धो वृत्तिनियामकः । येन
सम्बन्धेन आधेय आधारे वर्तते सः । अथवा तादात्म्येतरसम्बन्धावच्छिन्नप्रति-
योगिताकोऽभावः संसर्गाभावः । अभेदस्तादात्म्यम् ।

५ तदवच्छिन्ना प्रतियोगिता यस्य सः । शैषिकः कन् ।

* क्रियाविशेषणमिदम् क्रियाविशेषणानां कर्मत्वं न पुंसकत्वं चेति नियमः ।

सा ऽवच्छिद्यते (विशिष्यते) इति तदवच्छिन्ना सोच्यते, तत्र प्रतियोगितायाः समनियतो—(अन्यूनानतिप्रसक्तो) धर्मः प्रतियोगितावच्छेदकः प्रतियोगी स्वाभावाधिकरणे येन सम्बन्धेन स सम्बन्धश्च प्रतियोगितावच्छेदकः । यथा भूतले घटो नास्तीत्यत्र घटत्वं संयोगसम्बन्धश्च घटनिष्ठप्रतियोगितावच्छेदकः । स चाभावस्यैविध्यं त्रिविधत्वमापन्नः प्राप्तः त्रिप्रकारक इत्यर्थः । तत्प्रकारमाह—**प्रागित्यादिना—एवमित्यन्तेन ।** प्राक् पूर्वम् अर्थात्प्रतियोगिसत्तायाः यः अभावः प्रातियोगिसमवायिकारणवृत्तिः प्रतियोगिजनकः भविष्यतीति व्यवहारहेतुः स प्रागभावः स चानादिः सान्तश्च । प्रतियोगिजन्यः प्रतियोगिसमवायिकारणवृत्तिर्ध्वस्त इति व्यवहारहेतुर्ध्वसैः । अत्यन्तं (त्रैकालिकः । नित्यः) अभावः अत्यन्ताभावः । यो वस्तुसत्तायाः पूर्वमासीत्, पश्चादपि भविष्यति । इदानीं (वस्तुसत्ताकाले) सन्नपि स्वप्रत्यायकसम्बन्धाभावान्नास्तीव भाति सः ॥ **अन्योन्याभावस्तु** अन्योन्यस्य परस्परस्य इतरेतरस्य वा योऽभावं अन्योन्यनिष्ठप्रतियोगितानिरूपक इति तदर्थः । अयमेव भेदशब्देनोच्यते ॥

इति अन्वितार्थदीपिकायां भाषापरिच्छेदव्याख्यायां पदार्थसामान्यनिरूपणं नाम प्रथमः परिच्छेदः ॥

१ तिस्रो विधाः प्रकारसामान्यम् अस्येति त्रिविधस्तस्य भाव इति ध्वञ्प्रत्ययः ।

२ अजन्यत्वे सति विनाशित्वं प्रतियोगिनाश्याभावत्वं वा प्रागभावत्वम् ।

३ जन्यत्वे सत्यविनाशित्वं ध्वंसत्वम् ।

४ नित्यसंसर्गाभावत्वमत्यन्ताभावत्वम् नित्यत्वं चाजन्यत्वे सत्यविनाशित्वम् । एतच्च ध्वंसप्रागभावयोः प्रतियोगितावच्छेदकसंबन्धो वर्तत इति मताभिप्रायेण विशेषणम् । अन्यथा भेदसंसर्गावच्छिन्नेत्युक्त्यैवान्योन्याभावादिवारणात्तदर्थमेव, यदि तु संसर्गावच्छिन्नेत्यादेरन्योन्याभावभिन्नाभावत्वमित्यर्थस्तदा तु नित्येति *सिद्धान्तेऽपि सार्थकमेव ।

५ स्वम् अभावः प्रत्यायकः प्रतीतिजनकः । स च तत्कालीन—(अभावप्रतीतिकालीन) तद्भूतलादिरूपः ।

६ अन्योन्याभावत्वं तादात्म्यसम्बन्धावच्छिन्नप्रतियोगिताकाभावत्वम् आत्मन आत्मनि यः सम्बन्धः स तादात्म्यसम्बन्धः प्रतियोगिनो भावः प्रतियोगिता तादात्म्यसम्बन्धेनावच्छिन्ना विशिष्टा तादात्म्यसम्बन्धावच्छिन्ना, तादा-

* ध्वंसप्रागभावयोः प्रतियोगितावच्छेदकसम्बन्धो नैवास्तीति सिद्धान्तमतेऽपि ।

† वैशिष्ट्यं निरूपितत्वसम्बन्धेन सम्बन्धस्य प्रतियोगितानिरूपकत्वात् इति बोध्यम् ।

अथ परस्परधर्मतापन्नानां सप्तपदार्थानामेव परस्परभेदकत्वं ज्ञाप-

त्म्यसम्बन्धावच्छिन्ना प्रतियोगिता यस्य सः । अयमर्थः । सर्वत्र ज्ञाने कश्चिद्विशेष्यो भवति कश्चित्प्रकारः तत्र प्रकारस्य भावः (धर्मः) प्रकारता, प्रकारः येन सम्बन्धेन विशेष्ये स सम्बन्धः प्रकारतावच्छेदकः प्रकारता तत्सम्बन्धावच्छिन्ना, नञोऽसमभिव्याहारे यत्र ज्ञाने यः प्रकारतावच्छेदकः नञ्समभिव्याहारे स एव तत्र प्रतियोगितावच्छेदक इत्युच्यते, यथा नीलो घट इति ज्ञाने विरुद्धविभक्तिरहितनिपातातिरिक्तनामार्थयोरभेदान्वयनियमात्तादात्म्यसम्बन्धो नीलनिष्ठप्रकारतावच्छेदकः नीलो न घट इत्यत्र स एव (तादात्म्यसम्बन्धः) नीलनिष्ठप्रतियोगितावच्छेदकः प्रतियोगिता च तत्सम्बन्धावच्छिन्नेति भवति तादात्म्यसम्बन्धावच्छिन्नप्रतियोगिताकः प्रथमान्तद्वयमध्यपतितनञ्पदजन्यप्रतीतिविषयोऽभावोऽन्योन्याभावः । एवमन्यत्राप्यूह्यम् ॥

अथ लक्षणज्ञानाय किञ्चिदुच्यतेऽग्रे साधर्म्यप्रकरणेन तस्यैव विशिष्य विवक्षितत्वात्, अत्र भाष्यम् । त्रिविधा चास्य शास्त्रस्य प्रवृत्तिरुद्देशो लक्षणं परीक्षा चेति । तत्र नामधेयेन पदार्थसात्राभिधानमुद्देशः । तत्रोद्दिष्टस्य तत्त्वव्यवच्छेदको धर्मो लक्षणम् । लक्षितस्य यथालक्षणमुपपद्यते न वेति प्रमाणैरवधारणं परीक्षेति, तत्त्वस्य गोलादेर्व्यवच्छेदकः व्यावर्तकः । इतरभेदानुमापक इति यावत् । तथाचोक्तं व्यावृत्तिर्व्यवहारो वा लक्षणस्य प्रयोजनमिति, व्यावृत्तिरितरभेदानुमितिः । व्यवहारश्च गवादिवोधकगौरिरियादिशब्दप्रयोगः । तद्यथा सास्त्रादिमत्त्वं गोः । सास्त्रा तु गलकम्बलः । तेन च गवि । व्यतिरेकव्याप्त्या गवेतरभेदानुमानं भवति । गौरितरभिन्ना सास्त्रादिमत्त्वाद्यत्र सास्त्रादिमत्त्वं तद्गवेतरभिन्नं यथा महिषः । अयं च न *तथा तस्मान्न तथेति ॥ अव्याप्त्यतिव्याप्त्यसम्भवान्योन्याश्रयात्माश्रयादयो लक्षणदोषास्तै रहितो धर्मोऽसाधारणस्तन्मात्रवृत्तिधर्म इत्युच्यते, स एव लक्षणं भवति, तत्राव्याप्तिर्नाम, लक्ष्यैकदेशावृत्तित्वम् लक्ष्यवृत्तित्वे सति लक्ष्यतावच्छेदकसमानाधिकरणात्यन्ताभावप्रतियोगित्वमिति तदर्थः । यथा गोः कपिलत्वलक्षणे, कपिलत्वं हि शबलेऽव्याप्तम् । अतिव्याप्तिर्नाम, लक्ष्यवृत्तित्वे सत्यलक्ष्यवृत्तित्वम् । लक्ष्यतावच्छेदकसमानाधिकरण्ये सति लक्ष्यतावच्छेदकावच्छिन्नप्रतियोगिताकभेदसमानाधिकरण्यमिति तदर्थः । यथा गोः शृङ्गित्वलक्षणे, शृङ्गित्वं हि महिषेऽतिव्याप्तम् । असम्भवो नाम, लक्ष्यमात्रे लक्षणगमनम्, लक्ष्यतावच्छेदकव्यापकीभूताभावप्रतियोगित्वमिति तदर्थः । यथा गौरेकशफत्वे । अन्योन्याश्रयः इतरेतराश्रयः परस्परंश्रय इत्यनर्थान्तरम् । स्वग्रहसापेक्षग्रहसापेक्षग्रहकत्वमन्योन्याश्रयत्वम् । अस्यार्थः । स्वग्रहः स्वज्ञानम् तस्य सापेक्षोऽपेक्षाकारी यो ग्रहस्तस्य सापेक्षोऽपेक्षाकारी

* अयं गौः तथा सास्त्रादिमत्त्वाभाववान्न, तस्मात्सास्त्रादिमत्त्वाभावाभाव- (सास्त्रादि) चत्वात्तथा इतरभेदाभाववान्न किंतु इतरभेदान् ॥

† शफं जीवे खुरः पुमान् ॥

‡ न भर्तान्तरमेक पदार्थ इत्यर्थः ॥

यितुं सामान्यतः पदार्थनिरूपणानन्तरं पदार्थानां साधर्म्यं वैधर्म्यं च वक्तुमुपक्रमते—सप्तानामित्यादिना । सप्तानां द्रव्य-गुण-कर्म-सामान्य-विशेष-समवाया-भावानां समानो धर्मो येषांते सधर्माणस्तेषां भावः साधर्म्यम् समानो धर्म इति फलितोऽर्थः । ज्ञेयत्वमादि यस्य तत् । ज्ञेयत्वं ज्ञानविषयता, सा च सर्वत्रैवास्ति अन्ततः ईश्वरादिज्ञानविषय-तायाः केवलान्वयित्वात् । आदिना अभिधेयत्व-प्रमेयत्वादिकंबो-ध्यम् ॥ १२ ॥ १३ ॥

द्रव्यादयः पञ्च भावा अनेके समवायिनः ।

सत्तावन्तस्त्रयस्त्वाद्या गुणादिर्निर्गुणक्रियः ॥ १४ ॥

द्रव्यादयः पञ्च, द्रव्य-गुण-कर्म-सामान्य-विशेषा अनेके भावा

ग्रहो ज्ञानं यस्य तस्य भावस्तत्त्वम् इति, यथा महिषभिन्नत्वं गोत्वं, गोभिन्नत्वं च महि-
षत्वमित्येवंलक्षणे, गोत्वज्ञानाय महिषत्वज्ञानापेक्षा, महिषत्वज्ञानाय च गोत्वज्ञानापेक्षा,
परस्परं स्वज्ञप्त्यधीनज्ञप्तिकत्वंतत्त्वमित्यपि केचित् ॥ अस्य चाप्रतिपत्तिकरत्वाज्ज्ञप्ता-
वेव दोषत्वमित्येवमुक्तमुत्पत्तौ तु परस्परापेक्षत्वलक्षणोऽयमिष्ट एव, । आत्माश्रय-
त्वं च स्वापेक्षाऽऽपादकप्रसङ्गत्वम् । यथा ज्वरोपसर्गयुक्तो रोगो ज्वर इत्युक्तौ,
ज्वराज्ञानवन्तमुद्दिश्य ज्वरे लक्षणीये ज्वरज्ञानापेक्षायां तदभावात्कथं ज्वरोपसर्ग-
ज्ञानं संभविष्यति, एषु पञ्चसु आद्यानां त्रयाणां क्रमेण भागासिद्धि-व्याप्यत्वासिद्धि-
स्वरूपासिद्धि-रूपहेत्वाभासेष्वन्तर्भावादितरभेदानुमितिरूपलक्षणफलप्रतिबन्धकत्वाद्दो-
षत्वमूह्यम् अपरयोर्ज्ञप्ति (ज्ञान) प्रतिबन्धकत्वादेव दोषत्वमनुसन्धेयम् ॥ अत्रोद्दे-
शस्य पक्षज्ञानं, लक्षणस्य च व्यावृत्तिर्व्यवहारो वा, परीक्षायाश्च लक्षणदोषपरिहारः
फलमिति द्रष्टव्यम् ॥

१ तदनिरूपणे तत्तत्पदार्थघटितस्य तत्तत्पदार्थस्य साधर्म्यतया निरूपणासम्भवा-
दिति भावः ॥

२ भावप्रत्ययेन स्वप्रकृत्यर्थविशेषणीभूतो जाल्यादिरूपोऽर्थ उच्यते, प्रकृतिजन्यबोधे
प्रकारो हि भावः समानधर्मवति च समानधर्म एव प्रकारः । एवमन्यत्रोह्यम् ॥

३ आत्मविशेषगुणज्ञानाद्यर्थकधातुसमभिव्याहृतकर्मप्रत्ययार्थो विषयता, विष-
यिता वा ॥

४ सर्वत्र सत्त्वात् । अत्यन्ताभावाप्रतियोगित्वं केवलान्वयित्वम् ।

५ अभिधाविषयत्वम् अभिधा शक्तिः शक्तिश्चेदं पदममुमर्थबोधयतु इत्याकारिका
अस्मात्पदादयमर्थो बोद्धव्य इत्याकारिका वा, इच्छा ॥

६ प्रमाविषयत्वम् प्रमा च यथार्थानुभवः ॥

अर्थादनैकत्वे सति भावत्वम् (अनेकभावंवृत्तिपदार्थविभाजकोपाधिम-
त्त्वम्) पञ्चानां साधर्म्यम् । समवायवारणाय सत्यन्तम् अभाववारणाय
भावत्वमिति ॥ समवाय एषामस्तीति समवायिनः मत्वर्थीय इन्द्रत्ययः ।
समवायित्वं समवायप्रतियोगित्वं (समवेतवृत्तिपदार्थविभाजकोपाधिमत्त्वं)
च पञ्चानां साधर्म्यमित्यर्थः ।—आद्यास्त्रयः द्रव्यगुणकर्माणि सत्तावन्तः ।
समवायसम्बन्धेन सत्तावत्त्वं त्रयाणां साधर्म्यमित्यर्थः ।—गुणादिगुण-
कर्मसासान्यविशेषसमवायाभावाः । गुणश्च क्रिया च गुणक्रिये निर्गते
गुणक्रिये यस्मात्सः । निर्गुणत्वं गुणशून्यत्वं (गुणवदवृत्तिधर्मवत्त्वम् ।)
निष्क्रियत्वं क्रियाशून्यत्वं (क्रियावदवृत्तिपदार्थविभाजकोपाधिमत्त्वं)
च गुणादेः साधर्म्यमित्यर्थः ॥ १४ ॥

सामान्यपरिहीनास्तु सर्वे जात्यादयो मताः ।

पारिमाण्डल्यभिन्नानां कारणत्वमुदाहृतम् ॥ १५ ॥

जातिः (सामान्यम्) आदिर्येषांते—जात्यादयः सामान्य-
विशेषसमवायाभावाः सर्वेऽपि सामान्येन (जात्या) परिहीना रहिता
मताः, सामान्यानधिकरणत्वं सामान्यादीनां साधर्म्यमित्यर्थः । अणोः
परिमाणं पारिमाण्डल्यं पृषोदरादित्वात्साधुः । तस्माद्भिन्नानां सर्वे-
षामेव कारणत्वं साधर्म्यम् उदाहृतमुक्तम् । अत्र पारिमाण्डल्येत्युप-

१ एतच्च विवरणं प्रत्येकं घटादावाकाशादौ चाव्याप्तिवारणाय, समन्वयप्रकार-
श्चानेके ये भावा घटव्यक्तयस्तद्वृत्तिः पदार्थविभाजकोपाधिः (पदार्थत्वसाक्षाद्याप्य-
धर्मः) द्रव्यत्वं तद्वत्त्वं प्रत्येकघटादौ वर्तत इति ॥

२ एतच्च नित्यद्रव्येषु परमाण्वादिष्वव्याप्तिवारणाय विवृतम् ।

३ आदौ भवाः ।

४ गुण आदिर्यस्येति तद्गुणसंविज्ञानो बहुव्रीहिः ॥

५ एतच्च आद्यक्षणे घटादावतिव्याप्तिवारणाय, उत्पन्नं हि द्रव्यं क्षणमगुणं तिष्ठति,
समवायेन गुणोत्पत्तिं प्रति तादात्म्येन द्रव्यस्य कारणत्वात्कारणस्य च कार्यपूर्ववृत्ति-
त्वनियमात्, गुणवदवृत्तिश्च धर्मो न घटत्वं नापि द्रव्यत्वं किंतु गुणत्वादिकमेवेति
तदादाय सर्वत्र लक्षणसमन्वयो बोध्यः ।

६ एतच्च गगनादावतिव्याप्तिवारणाय, गगनत्वादिकं हि न पदार्थविभाजकोपाधिः ।

भा० २

लक्षणं परममहत्वस्य तस्यापि ज्ञानातिरिक्तं प्रत्यकारणत्वाभ्युपगमादत्र प्रमाणं च—“कारणत्वं चान्यत्र पारिमाण्डल्यादिभ्यः” इत्यत्र भाष्ये आदिग्रहणात्परममहत्वं गृह्यत इति आचार्यवचनम् ॥ १५ ॥

अन्यथासिद्धिशून्यस्य नियता पूर्ववर्तिता ।

कारणत्वं भवेत्तस्य त्रैविध्यं परिकीर्तितम् ॥ १६ ॥

ननु कारणत्वं किमत आह—अन्यथासिद्धीति ॥ अन्यथासिद्ध्या वक्ष्यमाणरूपया शून्यस्य रहितस्य निष्ठत्वं षष्ठ्यर्थः । तथाचान्यथासिद्धिशून्यनिष्ठा या नियता (निश्चिता-अवश्यंभाविनी) पूर्ववर्तिता कार्याव्यवहितप्राक्क्षणावच्छेदेन कार्याधिकरणवृत्तिता तैत्कारणत्वं भवेत् । तस्य कारणत्वस्य तिस्रो विधा अस्तेति त्रिविधं तस्य भावस्त्रैविध्यं (ब्राह्मणादित्वात्प्यञ्) त्रिविधत्वम् परिकीर्तितमुक्तम् ॥ १६ ॥

समवायिकारणत्वं ज्ञेयमथाप्यसमवायिहेतुत्वम् ॥

एवं न्यायनयज्ञैस्तृतीयमुक्तं निमित्तहेतुत्वम् ॥ १७ ॥

एवममुना प्रकारेण न्यायनयं न्यायमतं जानन्तीति न्यायनयज्ञास्तैस्तृतीयं निमित्तहेतुत्वमुक्तम् स्पष्टमन्यत् (पूर्वाद्धम्) ॥ १७ ॥

यत्समवेतं कार्यं भवति ज्ञेयं तु समवायिजनकं तत् ।

तत्रासन्नं जनकं द्वितीयमाभ्यां परं तृतीयं स्यात् ॥ १८ ॥

तत्राद्यस्य लक्षणमाह—यदिति । यस्मिन्समवेतं (समवायसम्बन्धेन

१ विषयतासम्बन्धेन द्रव्यलौकिकप्रत्यक्षे समवायेन महत्वस्य कारणत्वादात्ममानसप्रत्यक्षे आत्मपरममहत्वस्य कारणत्वमावश्यकमिति, अत एवानुपदवक्ष्यमाणभाष्यमुपादाय “कारणत्वं च ज्ञातृधर्मेतरभावकार्यापेक्षयेति” व्याचख्युरुदयनाचार्याः । आत्मधर्मा ज्ञानादयस्तदतिरिक्तभावकार्यं प्रति कारणत्वं पारिमाण्डल्यादिभिन्नानां साधर्म्यमिति तदर्थः ॥

२ दण्डत्वादौ नियतपूर्ववृत्तितायाः सत्त्वादतिव्याप्तिरत उक्तमन्यथासिद्धिशून्यस्येति । तद्वदत्वावच्छिन्नं प्रत्यनन्यथासिद्धे तद्रासभेऽतिव्याप्तिवारणाय नियता पूर्ववर्तितेत्युक्तं नियतपूर्ववृत्तिजातीयतेतितदर्थस्तेनारण्यस्थदण्डादावपि स्वरूपयोग्यतासम्पत्तिः । तज्जातीयत्वं च नियतपूर्ववृत्तितावच्छेदकदण्डत्वादिमहत्वमेवेति ॥

३ विधेयप्राधान्यात्तदिति नपुंसकनिर्देशः । उद्देश्यप्रतिनिर्देश्ययोरैक्यमापादयत्सर्वनाम पर्यायेण तत्तल्लिङ्गभागिति महदुक्तेः ॥ प्रतिनिर्देश्यः विधेयः ॥

४ यत्कारणं कार्यरूपेण परिणतं भवति तत्समवायिकारणमिति परमार्थः ।

वर्तमानं) सत्कार्यं भवति उत्पद्यते तत्तु समवायिजनकं ज्ञेयम् ।
समवायसम्बन्धावच्छिन्नकार्यतानिरूपित—तादात्म्यसम्बन्धावच्छिन्नकार-
णतावत्वं समवायिकारणत्वमिति निष्कर्षः । यथा घटं प्रति कपालः ।
पटं प्रति तन्तुः । यथा वा घटरूपादिकं प्रति घटः । पटरूपादिकं
प्रति पट इत्येवम् ॥ द्वितीयस्य लक्षणमाह—तत्रेति । तत्र समवायिका-
रणे आसन्नं सम्बद्धं समवाय-स्वसमवायिसमवेतत्वान्यतरसम्बन्धेनेत्यादिः,
जनकं द्वितीयमसमवायिकारणं ज्ञेयम् ॥ तथाच समवायसम्बन्धावच्छि-
न्नकार्यतानिरूपित-समवाय-स्वसमवायिसमवेतत्वान्यतरसम्बन्धावच्छिन्न-
कारणतावत्वमसमवायिकारणत्वमिति निष्कर्षः । यथा घटं प्रति कपाल-
संयोगः । पटं प्रति तन्तुसंयोगः । यथा वा घटरूपादिकं प्रति कपाल-
रूपादिकम् । पटरूपादिकं प्रति तन्तुरूपादिकमेवमन्यत्रापि बोध्यम् ॥
आभ्यां समवायिकारणासमवायिकारणाभ्यां परं भिन्नं कारणं तृतीयं
निमित्तकारणं स्यादित्यर्थः ॥ यथा घटं प्रति दण्डादिकम् पटं प्रति
तुरीवेमादिकम् ॥ १८ ॥

१ कार्ये कार्यता कारणे कारणता तयोश्च साकाङ्क्षत्वात्परस्परं निरूप्यनिरूपकभावं
सम्बन्धः । अन्यत्सर्वं संसर्गाभावलक्षणोक्तदिशाऽनुसन्धेयम् ।

२ यथा घटः समवायेन कपाले तत्र कपालसंयोगोऽपि गुणत्वात्समवायेनेति
समवाय एव कार्यतावच्छेदकः कारणतावच्छेदकश्च, कपालरूपादेस्तु द्वितीयस्तत्र स्वं
कपालरूपादिकं तत्समवायी कपालादिस्तत्समेवतत्वं घटादौ तत्र समवायेन रूपा-
दिकार्यं वर्तते इति सामानाधिकरण्यमुपपन्नं भवति, एवमन्यत्रोक्तम् ॥

३ अत्रेदं बोध्यम् । तत्तत्कार्यं प्रत्यसमवायिकारणत्वं तत्तद्रूपेणभिन्नं तत्र यत्र यत्र
असमवायिकारणत्वं नेष्टं तत्र तत्र तद्वारणाय तत्तत्कार्यासमवायिकारणलक्षणे तत्तद्वि-
न्नत्वं देयं यथा पटासमवायिकारणलक्षणे तुरीतन्तुसंयोगभिन्नत्वमेवमन्यत्र, आत्म-
विशेषगुणानां ज्ञानादीनां कुत्राप्यसमवायिकारणत्वं नास्ति इति तद्विन्नत्वं सामा-
न्यलक्षणे देयमेव, तेन ज्ञानादीनामिच्छादिकं प्रति, परामर्शस्य चानुमितिं प्रति,
नासमवायिकारणत्वमिति ।

४ अत्रेदंबोध्यम् । समवायिकारणासमवायिकारणभिन्नकारणत्वमेव निमित्तका-
रणत्वम् तेन तुरीपटसंयोगं प्रति तुरीतन्तुसंयोगस्यासमवायिकारणत्वेऽपि न तस्य
पटं प्रति निमित्तकारणत्वक्षतिरिति । तुरीसूत्रवेष्टिता नलिका (तृणविशेषः) वेमां
वायदण्डः श्लक्ष्णतरो लौहनिर्मितो, यत्र तुरीं निधायोभयतः सूत्रसन्तानोपरिव्या-
पार्यते ॥

येन सह पूर्वभावः कारणमादाय वा यस्य ।

अन्यं प्रति पूर्वभावे ज्ञाते यत्पूर्वभावविज्ञानम् ॥ १९ ॥

इदानीमन्यथासिद्धत्वमेव कियतां पदार्थानां तदाह—येनेत्यादिना, यत् (यद्धर्मावच्छिन्नं) कार्यं प्रति यस्य (कारणत्वेनाभिमतस्य दण्डत्वादेः) पूर्वभावः पूर्ववर्तिता येन रूपेण (यद्धूपावच्छेदेन) सह गृह्यते तत्कार्यं प्रति तद्रूपमन्यथासिद्धम् । इत्येकः । उदाहणमनुपदं स्फुटीकरिष्यते ॥ द्वितीयमाह—कारणमिति । अत्र कारणपदं स्वतन्त्रान्वयव्यतिरेकशालिपरम् । तेन नात्माश्रयः । वाशब्द एवार्थः । आदायेत्यस्य गृहीत्वैत्यर्थः । यस्येत्यस्य स्वतन्त्रान्वयव्यतिरेकशून्यस्येत्यर्थः । इत्थंच यस्य कारणं स्वभिन्नतत्कार्यकारणमादायैव पूर्वभावः गृह्यते नतु स्वतः अर्थात् यस्य स्वातन्त्रेणान्वयव्यतिरेकौ न स्तः किंतु स्वभिन्नकारणं गृहीत्वैवान्व-

१ अन्यथासिद्धत्वं नियतपूर्ववर्तितावच्छेदकयद्धर्मावच्छेदेन यादृशकार्यं प्रति नकारणत्वव्यवहारः प्रामाणिकानां तद्रूपावच्छिन्नत्वम् ।

२ मूले पूर्वभावइत्युक्तं तत्र कं प्रति, कस्येति चाकाङ्क्षाद्वयं जायते तत्कमेणाध्याहृत्य (उत्तरवाक्यत आकृष्य) पूरयति । यत्—प्रति, यस्येति च ।

३ मूले यत्पदेन यद्रूपमुच्यते । अवच्छेदकत्वं तृतीयार्थः । प्रकृत्यादिगणज्जाता तृतीया तु तदात्मताम् । अवच्छेदकताबुद्धिप्रकारत्वादि शंसतीति हर्तुंकेः ।

४ साहित्यचैकज्ञानविषयत्वम् ।

५ एतच्चोत्तरश्लोकस्थमत्रार्थवशादपकृष्यते । एवमुत्तरवाक्येष्वप्यनुकर्षापकर्षौ यथायथं बोध्यौ ।

६ तद्धर्मावच्छिन्ननिरूपितनियतपूर्ववृत्तित्वग्रहविशेष्यतावच्छेदकत्वे सति तद्धर्मावच्छिन्नं प्रति स्वतन्त्रान्वयव्यतिरेकशून्यत्वं तद्धर्मावच्छिन्नं प्रत्यन्यथासिद्धत्वम् इति निष्कट्टोऽर्थः । अत्र द्वितीयान्यथासिद्धवारणाय सत्यन्तम् कपालसंयोगो घटपूर्वं वर्तित्यादिग्रहे कपालस्यापि तादृशविशेष्यतावच्छेदकत्वात्तत्रातिव्याप्तिवारणाय विशेष्यदलम् ।

७ कारणलक्षणे कारणस्य प्रवेशे हि स सम्भवति ।

८ अन्वयः स्वाधिकरणे कार्यसत्त्वम् । व्यतिरेकः स्वाभावाधिकरणे कार्यासत्त्वम् । अनयोः स्वातन्त्र्यंच स्वभिन्नप्रकृतकार्यकारणान्वयव्यतिरेकाप्रयुक्तत्वम् । दण्डत्वदण्डरूपयोरन्वयव्यतिरेकौ स्वभिन्नदण्डरूपकारणान्वयव्यतिरेकप्रयुक्तौ स्वाश्रयाश्रयत्वसम्बन्धेन दण्डत्वादिसत्त्वस्य दण्डसत्त्वाधीनत्वात् तयोरन्यथासिद्धत्वमिति भावः ।

यव्यतिरेकौ गृह्यते तदन्यथासिद्धम् ॥ तृतीयमाह—अन्यमिति ।

फलानुगुणमित्यर्थः ॥ तेन कुलालजनके चतुर्थान्यथासिद्धाश्रये नातिव्याप्तिः । यस्येति-वेति च पूर्ववाक्यादनुषज्येते, यस्यान्यं प्रति पूर्वभावे पूर्ववृत्तित्वे ज्ञात एव यत्पूर्वभावविज्ञानं तस्य तत्कार्यं प्रत्यन्यथासिद्धत्वम् ॥ १९ ॥

जनकं प्रति पूर्ववृत्तितामपरिज्ञाय न यस्य गृह्यते ।

अतिरिक्तमथापि यद्भवेन्नियतावश्यकपूर्वभाविनः ॥ २० ॥

चतुर्थमाह—जनकमिति । फलानुगुणमित्यर्थः ॥ यस्यजनकं (यत्कार्यजनकं) प्रति पूर्ववृत्तिताम् अपरिज्ञाय अगृहीत्वान अपि तु गृहीत्वैव पूर्वभावः (यत्कार्यप्रति पूर्ववृत्तित्वं) गृह्यते तस्य तत्कार्यं प्रत्यन्यथासिद्धत्वम् । नञ्द्वयस्य प्रकृतार्थदाढ्यबोधकत्वनियमात् ॥ पञ्चममाह—अतिरिक्तमिति । अथ नियतः व्यापकः आवश्यकः यद्विना कार्यसिद्धिर्न स चासौ पूर्वभावी पूर्ववर्ती चेति त्रयाणां कर्मधारयौ समासौ । तस्मादतिरिक्तं यद्भवेत्तदप्यन्यथासिद्धम् । अत्र नियतेत्युक्त्या रासभस्य, आवश्यकेत्युक्त्याऽऽकाशस्य, पूर्वभाविन इत्युक्त्या स्वस्य व्यावृत्तिरिति बोध्यम् । तथाचान्यथासिद्धिशून्यत्वे सति कार्यनियतपूर्ववृत्तित्वं कारणत्वं, कार्यनियतपूर्ववृत्तित्वं च कार्यतावच्छेदकसंबन्धेन कार्याधिकरणे कार्याव्यवहितप्राक्क्षणावच्छेदेन विद्यमानात्यन्ताभावप्रतियोगितानवच्छेदक-

१ स्वातन्त्र्येण तत्कार्यनिरूपितान्वयव्यतिरेकशून्यत्वे सति तत्कार्यकारणावच्छिन्नस्वनिष्ठतत्कार्यनिरूपितनियतपूर्ववृत्तित्वग्रहविशेष्यताकं यत् तत्कार्यं प्रत्यन्यथासिद्धमिति निष्कर्षः । कपालसंयोगो घटपूर्ववृत्तीत्यादिपूर्ववृत्तित्वग्रहविशेष्यतायाः कपालसंयोगनिष्ठायाः कपालावच्छिन्नत्वात्कपालसंयोगेऽतिव्याप्तिवारणाय सत्यन्तम् । दण्डत्वादिवारणाय विशेष्यदलम् । अत्रेतरान्वयव्यतिरेकप्रयुक्तान्वयव्यतिरेकशालित्वमित्युक्तौ प्रथमद्वितीयान्यथासिद्धोः संग्रहेऽपि भेदेनान्यथासिद्धिद्वयप्रदर्शनं शिष्यबुद्धिवैशद्यार्थमिति बोध्यम् ।

२ अत्रापि अन्यं प्रतीत्याद्यभिधाने तृतीयचतुर्थान्यथासिद्धोः संग्रहेऽपि फलानुगुणत्वतदनुगुणत्वयोर्विशेषणयोरुपादानेन तयोर्भेदेनाभिधाने प्रयोजनाभावस्यापि शिष्यबुद्धिवैशद्याय तथोक्तमिति बोध्यम् ।

३ स्वव्यापकत्वस्य स्वस्मिन्नपि सत्वात् ।

धर्मवत्वम् । अथैवं नियतपदं व्यर्थमनियतरासभादेः सत्यन्तेनैव वारणा-
दिति चेन्न । घटसामान्यं प्रत्यन्यथासिद्धभावात् ॥ एतत्तत्त्वमभिनवप्र-
भायां व्यक्तम् ॥ २० ॥

एते पञ्चान्यथासिद्धा दण्डत्वादिकमादिमम् ।

घटादौ दण्डरूपादि द्वितीयमपि दर्शितम् ॥ २१ ॥

उपसंहरति—एत इत्यादिना । घटादावेते पञ्चान्यथासिद्धास्तत्रा-
दिमं दण्डत्वादिकम् । घटं प्रति दण्डस्य पूर्ववृत्तित्वं दण्डत्वेन रूपेण
सहैव गृह्यते इति तद्रूपं (दण्डत्वम्) तत्रान्यथासिद्धम् ॥ दण्डरूपादि
द्वितीयं, दण्डरूपस्य हि घटकारणं दण्डमादायैव पूर्ववृत्तित्वम् । रूपवद्-
ण्डस्य कारणत्वात् । न तु स्वतोऽतस्तत्तत्रान्यथासिद्धम् ॥ २१ ॥

तृतीयं तु भवेद्योम कुलालजनकोऽपरः ।

पञ्चमो रासभादिः स्यादेतेष्वभावश्यकस्त्वसौ ॥ २२ ॥

तृतीयं तु व्योमाकाशं भवेत् । शब्दसमवायिकारणत्वं हि आकाश-
त्वमतः शब्दप्रति पूर्वभावे ज्ञाते एव घटपूर्वभावविज्ञानमिति तत्तत्रा-
न्यथासिद्धम् ॥ कुलालजनकः अपरश्चतुर्थ इत्यर्थः । कुलालपितुर्हि घ-
टकार्यजनकं कुलालं प्रति पूर्ववर्तितामपरिज्ञाय (अज्ञात्वा) घटं प्रति
पूर्ववर्तिता न गृह्यते (न ज्ञायते) अतस्स तत्रान्यथासिद्धः ॥ पञ्चमः
रासभादिः । रासभो गर्दभः । यद्धटव्यक्तिं प्रति रासभस्य पूर्ववृत्तित्वमस्ति
तत्रापि घटत्वावच्छिन्नं (यावद्धटं) प्रति सिद्धकारणभावैर्दण्डादिभिरेव
तद्व्यक्तेरपि संभवे रासभस्तत्रान्यथासिद्धः ॥ एतेषु पञ्चस्वन्यथासिद्धेषु
असौ पञ्चमः आवश्यकः तेनैव परेषां चरितार्थत्वात् । तथाहि घटादौ

१ इयञ्चैतदीकाकृत्कृतैव ।

२ अस्य कुलालपितृत्वेनैव घटं प्रत्यन्यथासिद्धत्वम् । कुलालत्वेन घटजनकत्वं त्व-
ष्टमेव ।

३ सिद्धः कारणभावः (कारणत्वं) येषां तैः ।

४ तल्लक्षणेऽपि इति बोध्यम् ।

समवायिकारणत्वं द्रव्यस्यैवेति विज्ञेयम् ।

साधर्म्यप्रसङ्गात्तदेव पुनराह—समवायीत्यादिना । समवायिकारणत्वमुक्तरूपं द्रव्यस्यैव साधर्म्यमिति विज्ञेयम् । अपिशब्दस्त्वर्थे, अथ असमवायिहेतुत्वं तु गुणकर्ममात्रवृत्ति ज्ञेयम् । अत्र मात्रशब्दोऽवधारणार्थो गुणकर्मणोरेवैसमवायिकारणत्वं साधर्म्यमित्यर्थः । तेनान्येषां तद्वैधर्म्यमिति फलति । यद्वैसमवायिकारणत्वमसवायिकारणवृत्तिसत्ताभिन्नजातिमत्त्वं तेन गुणत्वं कर्मत्वं चादाय सर्वत्र लक्षणसमन्वयः॥२३॥

क्षित्यादीनां नवानां तु द्रव्यत्वंगुणयोगिता ॥ २४ ॥

इह सप्तपदार्थमध्ये नित्यद्रव्येभ्यः परमाण्वाकाशोदिपञ्चकेभ्यो-
ऽन्यत्र तानि विहायेत्यर्थः । अनित्यद्रव्याणांगुणादीनाञ्च आश्रितत्वं

१ इदमत्राकृतम् । कारणता तावत्सामान्यतो द्विविधा साधारणासाधारणभेदात्तत्र कार्यत्वावच्छिन्नकार्यतानिरूपितादिक्कालादृष्टेश्वरादिनिष्ठाऽऽद्या, कार्यत्वव्याप्यघटत्वादितत्तद्भर्मावच्छिन्नकार्यतानिरूपिता कपालादिनिष्ठा द्वितीया साऽपि द्विविधा समुदितविश्रान्ता प्रत्येकविश्रान्ता च तत्राद्या घटं प्रति दण्डादिनिष्ठा, इयमेव दण्डादिन्यायेन कारणतेत्युच्यते, द्वितीया वह्निं प्रति तृणारणिमणिसंयोगनिष्ठा, इयमेव तृणारणिमणिन्यायेन कारणतेत्युच्यते । अत्र मूलोक्ता त्रिविधाऽपि कारणता जन्यभावमात्रं प्रति भवति, तत्रानुगतरूपेणासमवायिकारणनाशादेव भावकार्यनाशः । न तु समवायिकारणनाशात् । परमाणुनाशाभावेऽपि तत्संयोगरूपासमवायिकारणनाशेन व्युत्क्रान्ताशाभ्युपगमात् । निमित्तकारणनाशात्तु क्वचिदेव, यथा द्वित्वादिसंख्यानां परत्वाऽपरत्वग्रोश्वापेक्षाबुद्धिनाशान्नाशोऽत्रैव (१०८) (१२५) कारिकयोर्वक्ष्यते, अत्र विशेषोऽन्यत्र (मुक्तावलीप्रभायां) द्रष्टव्यः ॥

२ मात्रं कात्स्न्येऽवधारण इति कोशः ॥ कात्स्न्यार्थकत्वे तु ज्ञानादावव्याप्तिः स्यात् ॥

३ साधर्म्यप्रकरणे वैधर्म्यकथनमयुक्तमित्यभिप्रेत्याह-यद्वेति ॥

४ ज्ञानादौ, अयं प्रकारोऽन्यत्रापि बोध्यः ॥

५ परमाणवश्च आकाशादिपञ्चकश्चेतिद्वन्द्वः । पृथिव्यप्तेजोवायूनां परमाणवः
आकाशादिपञ्चकश्चेति नव नित्यद्रव्याणि ।

सर्वाधारतानियामककालिकविशेषणादिसंबन्धातिरिक्तसंबन्धेन वृत्तित्वं साधर्म्यम् । नित्यद्रव्याणां तूक्तसंबन्धेनावृत्तित्वं साधर्म्यम्, कालिकविशेषणतया नित्यानामपि कालादौ वृत्तेः ॥ एवं पदार्थसामान्यसाधर्म्यमुक्त्वेदानीं द्रव्यस्यैव विशिष्य साधर्म्यं वक्तुमारभते—क्षित्यादीनामिति । अत्र तुशब्दः द्रव्यातिरिक्तसाधारणसाधर्म्यप्रकरणव्यवच्छेदभेदसूचकः । गुणयोगिता समवायसंबन्धेन गुणवत्त्वम् ॥ २४ ॥

क्षितिर्जलं तथा तेजः पवनो मन एव च ।

परापरत्वमूर्तत्वक्रियावेगाश्रया अमी ॥ २५ ॥

क्षितिर्जलमिति । पृथिव्यप्तेजोवायुमनसां परत्वादिमूर्तत्वं साधर्म्यमित्यर्थः ॥ तत्र परत्वापरत्वे परापरव्यवहारासाधारणकारणे वैक्षेपेते । मूर्तत्वं च क्रियाजनकतावच्छेदको जातिविशेषः । अविभुवृत्तिपरिमाणवत्त्वं वा ॥ २५ ॥

कालखात्मदिशां सर्वगतत्वं परमं महत् ।

क्षित्यादिपञ्च भूतानि चत्वारि स्पर्शवन्ति हि ॥ २६ ॥

कालेति । कालाकाशात्मदिशां सर्वगतत्वं सर्वमूर्तसंयोगित्वं परममहत्त्वं च साधर्म्यमित्यर्थः । क्षित्यादिपञ्च क्षित्यप्तेजोवाय्वाकाशानि भूतानि, भूतपदवाच्यानि, भूतत्वं क्षित्यादिपञ्चानां साधर्म्यमित्यर्थः ॥

१ आदिनादैशिकविशेषणतापरिग्रहः । काले देशे च सर्वमेव विशेषणं वृत्तितया, तयोःसर्वाधारत्वात् । तद्वारकोऽपि सम्बन्धः सर्वस्य सर्वत्र, स्वाधिकरणकालवृत्तित्वं स्वाधिकरणदेशवृत्तित्वमित्येवम् ।

२ परत्वादिसमानाधिकरणद्रव्यत्वव्याप्यजातिमत्त्वमित्यर्थः ॥ तेन यत्र घटादौ परत्वादि नोत्पन्नं तत्र नाव्याप्तिः ॥ आत्मन्यतिव्याप्तिवारणाय समानाधिकरणान्तम् ॥ तत्रैव सत्तामादायातिव्याप्तिवारणाय द्रव्यत्वव्याप्येति । द्रव्यत्वव्याप्यत्वं च द्रव्यत्वन्यूनवृत्तित्वं । तच्च द्रव्यत्वसमानाधिकरणाभावप्रतियोगितावच्छेदकत्वरूपं न द्रव्यत्वे इति तदादायाकाशादावतिव्याप्तिर्नाशङ्कनीया ।

३ गुणनिरूपणप्रकरणे ।

४ परममहत्त्वं जातिविशेषो मानसप्रत्यक्षसिद्धः ॥ अपकर्षानाश्रयपरिमाणवत्त्वं वा ।

५ भूतत्वं च बहिरिन्द्रियजन्यलौकिकप्रत्यक्षविषयतावच्छेदकधर्मवद्विशेषगुणवत्त्वमात्माऽवृत्तिविशेषगुणवत्त्वं वा ॥ आयलक्षणस्थपदकृत्यं मुक्तावल्यादौ द्रष्टव्यमिह बालानामप्रतिपत्तिभिया न लिखितम् ॥

तत्र चत्वारि क्षित्यसेजोवायुरूपद्रव्याणि स्पर्शो विद्यते येषु तानि स्पर्श-
वन्ति, चतुर्णां (पृथिव्यसेजोवायूनां) स्पर्शवत्त्वं साधर्म्यमित्यर्थः ॥ २६ ॥

द्रव्यारम्भश्चतुर्षु स्यादथाकाशशरीरिणाम् ।

अव्याप्यवृत्तिः क्षणिको विशेषगुण इष्यते ॥ २७ ॥

द्रव्यारम्भ इति । चतुर्षु पृथिव्यसेजोवायुषु द्रव्यारम्भः स्यात् ॥
द्रव्यारम्भकत्वं (द्रव्यसमवायिकारणत्वं) चतुर्णां (पृथिव्यसेजोवायूनां)
साधर्म्यमित्यर्थः ॥ अथ आकाशशरीरिणाम् आकाशजीवात्मनाम् अ-
व्याप्य वर्तत इत्यव्याप्यवृत्तिः, क्षणे भवः क्षणिकश्च, विशेषगुणो-
र्बुद्ध्यादिरिष्यते अभिमर्तः । तथा चाव्याप्यवृत्तिविशेषगुणवत्त्वं क्षणि-
कविशेषगुणवत्त्वं च तेषां साधर्म्यमित्यर्थः । अव्याप्यवृत्तित्वं च स्वाधि-
करणवृत्त्यभावप्रतियोगित्वम् । अस्ति चाकाशे विशेषगुणः शब्दः स हि
यदा गृहावच्छिन्नाकाश उत्पद्यते तदा बाह्यावच्छिन्नाकाशे तदभावोऽ-
प्यस्तीत्यव्याप्यवृत्तिः तद्वत्त्वं चाकाश इति लक्षणसमन्वयः । जीवात्मनि
च विशेषगुणो ज्ञानादिः सोऽप्यव्याप्यवृत्तिः । ज्ञानादिकं हि आत्मनि
विभौ शरीरावच्छेदेनोत्पद्यते, घटाद्यवच्छेदेन तदभावोऽप्यस्तीत्यव्या-
प्यवृत्तिः तद्वत्त्वं च जीवात्मनीति लक्षणसमन्वयः ॥ क्षणिकत्वं च तृ-
तीयक्षणवृत्त्यवृत्तिजातिमद्विशेषगुणवत्त्वम् । योग्यविभुविशेषगुणानां
स्वोत्तरवर्तिगुणनाशयत्वात्प्रथमशब्दस्य द्वितीयशब्देन नाश इति तथा-
भूतशब्दत्वजातिमच्छब्दमादायाकाशे लक्षणसमन्वयः । जीवात्मनि च
द्वेषत्वादिकमादाय लक्षणसमन्वयो बोध्यः ॥ २७ ॥

रूपद्रवत्वप्रत्यक्षयोगि स्यात्प्रथमत्रिकम् ।

गुरुणी द्वे रसवती द्वयोर्नैमित्तिको द्रवः ॥ २८ ॥

रूपेति । प्रथमत्रिकम् । पृथिव्यसेजोरूपम् । रूपं च-द्रवत्वं च

१ बुद्ध्यादिषट्कं स्पर्शान्ताः ज्ञेहः सांसिद्धिको द्रवः । अदृष्टभावनाशब्दा अमी
वैशेषिका गुणाः ॥ इति (९०) वक्ष्यते ॥

२ अर्थात्तार्किकाणाम् ।

३ योग्यत्वं च प्रत्यक्षविषयतावच्छेदको धर्मः । धर्माधर्मभावनाख्यसंस्काराश्वा-
योग्या इति तेषां व्यवच्छेदः ॥

४ योगिनः प्रथमास्त्रय इति पाठ ऋजुः ॥

प्रत्यक्षं चेति द्वन्द्वस्तैर्युज्यन्त इत्यर्थे णिनिः । द्वन्द्वान्तं इति न्यायेन योगीति प्रत्येकान्वयि । तथा च रूपयोगित्वं द्रवत्वयोगित्वं प्रत्यक्षयोगित्वं च पृथिव्यादित्रयाणां साधर्म्यमित्यर्थः ॥ द्वे द्रव्ये पृथिव्यव्यवस्थे । गुरुणी गुरुत्ववती, रसवती, च । तथा च गुरुत्ववत्त्वं रसवत्त्वं च पृथिवीतेजसोः साधर्म्यमित्यर्थः ॥ २८ ॥

आत्मानो भूतवर्गाश्च विशेषगुणयोगिनः ।

यदुक्तं यस्य साधर्म्यं वैधर्म्यभितरस्य तत् ॥ २९ ॥

आत्मान इति । पृथिव्यप्तेजोवाय्वाकाशात्मनां विशेषगुणवत्त्वं साधर्म्यमित्यर्थः । यदुक्तमिति । ज्ञेयत्वादिकं विहायेत्यादिः । ज्ञेयत्वादिकं हि न कस्यापि वैधर्म्यं केवलान्वयित्वात् ॥ २९ ॥

स्पर्शादयोऽष्टौ वेगाख्यः संस्कारो मरुतो गुणाः ।

स्पर्शाद्यष्टौ रूपवेगौ द्रवत्वं तेजसो गुणाः ॥ ३० ॥

वायोर्नवैकादश तेजसो गुणा जलक्षितिप्राणभृतां चतुर्दश । दिक्कालयोः पञ्च षडेव चाम्बरे महेश्वरेष्टौ मनसस्तथैव च ॥ १ ॥ इति प्राचीनश्लोकमनुसृत्य वायोस्तावद्गुणानाह—स्पर्शादयोऽष्टाविति । स्पर्शसंख्यापरिमाणपृथक्त्वसंयोगविभागपरत्वाऽपरत्वान्यष्टौ वेगाख्यसंस्कारश्चेति नव वायोर्गुणा इत्यर्थः ॥ तेजसो गुणानाह—स्पर्शाद्यष्टाविति ॥ ३० ॥

स्पर्शादयोऽष्टौ वेगश्च गुरुत्वं च द्रवत्वकम् ।

रूपं रसस्तथा स्नेहो वारिण्येते चतुर्दश ॥ ३१ ॥

अपां गुणानाह—स्पर्शादयोऽष्टाविति ॥ ३१ ॥

स्नेहहीना गन्धयुताः क्षितावेते चतुर्दश ।

बुद्ध्यादिषट्कं संख्यादिपञ्चकं भावना तथा ॥ ३२ ॥

१ द्वन्द्वान्ते द्वन्द्वादौ वा श्रूयमाणं पदं प्रत्येकमभिसंबध्यते इति न्यायस्वरूपम् ॥

२ योगोऽत्र संबन्धः स चाद्ययोः समवायरूपोऽन्ते च विषयतारूपः । योग्यतावशात् ॥

३ अत्यन्ताभावाप्रतियोगित्वं केवलान्वयित्वम् ॥

४ “अष्टौ स्पर्शादयो रूपं द्रवो वेगश्च तेजसीति” प्राचीनपुस्तकधृतपाठः ॥

पृथिव्या गुणानाह—स्नेहहीना इति । एते अव्यवहितपूर्वोक्ताः
स्नेहहीनाः स्नेहभिन्नाः । गन्धयुताः गन्धसहिताः ॥ आत्मनोगुणानाह—
बुध्यादिषट्कमिति । बुद्धिसुखदुःखेच्छाद्वेषप्रयत्नाः । संख्यादिपञ्चकम् ।
संख्यापरिमाणपृथक्त्वसंयोगविभागाः भावना तदाख्यः संस्कारः तथे-
त्युत्तरान्वयि ॥ ३२ ॥

धर्माधर्मौ गुणा एते आत्मनः स्युश्चतुर्दश ।

संख्यादिपञ्चकं कालदिशोः शब्दश्च ते च खे ॥ ३३ ॥

कालदिशोर्गुणानामैक्यादेकोक्त्यैवाह—संख्यादिपञ्चकमिति ।
आकाशस्य गुणानाह—शब्दश्चेति । ते-संख्यादयः । खे-आकाशे ।
तथाचाकाशे—शब्दः संख्यादयश्च पञ्चैवं षड्गुणा इत्यर्थः ॥ ३३ ॥

संख्यादयः पञ्च बुद्धिरिच्छा यत्नोऽपि चेश्वरे ।

परापरत्वे संख्याद्याः पञ्च वेगश्च मानसे ॥ ३४ ॥

ईश्वरस्य गुणानाह—संख्यादीति । नव्यास्तु संख्याबुद्धीच्छाप्र-
यत्नसुखानीति पञ्चैवेश्वरस्य गुणा इत्याहुः ॥ मनसो गुणानाह—परा-
परत्व इति । संख्याद्याः पञ्च । संख्यापरिमाणपृथक्त्वसंयोगविभागाः
वेगः । तदाख्यसंस्कारश्चेति षट् । मानसे मनसि । स्वार्थे प्रज्ञादित्वादण् ॥

इति अन्वितार्थदीपिकायां भाषापरिच्छेदव्याख्यायां साधर्म्य-

वैधर्म्यनिरूपणं नाम द्वितीयः परिच्छेदः ॥

साधर्म्यवैधर्म्ये निरूप्य संप्रति प्रत्येकं पृथिव्यादिकं निरूपयति—

तत्र क्षितिर्गन्धहेतुर्नानारूपवती मता ।

पड्भिधस्तु रसस्तत्र गन्धस्तु द्विविधो मतः ॥ ३५ ॥

तत्रेति । तत्र-उक्तद्रव्येषु तेषां मध्ये गन्धहेतुः गन्धसमवायिकारणं

(समवायसंबन्धेन गन्धवद्वृत्तिद्रव्यत्वव्याप्यजातिमती) क्षितिः पृथिवी-
त्यर्थः । सा च शुक्ल-नील-पीतादिभेदेन (सप्तविध) नाना(जातीय)रूपवती
मता ज्ञाता । तत्र पृथिव्यां रसस्तु मधुरकटुकषायादिभेदेन षड्विधो
वर्तते । गन्धस्तु सौरभाऽसौरभभेदेन द्विविधो मतः ॥ ३५ ॥

स्पर्शस्तस्यास्तु विज्ञेयो ह्यनुष्णाशीतपाकजः ।

नित्यानित्या च सा द्वेधा नित्या स्यादणुलक्षणा ॥ ३६ ॥

स्पर्शइति । तस्याः पृथिव्याः स्पर्शस्तु अनुष्णोऽव्यक्तोष्णः अशी-
तोऽव्यक्त शीतश्च स चासौ पाकजश्चेति कर्मधारयौ । इत्थं च नानारू-
पत्वं, षड्विधरसवत्वं, पाकजस्पर्शवत्वं च पृथिव्या लक्षणमिति फलति
सा पृथिवी द्वेधा द्विप्रकारा नित्याऽनित्या चेत्यर्थः । अणुलक्षणा परमा-
णुरूपा नित्या स्यात् ॥ ३६ ॥

अनित्या तु तदन्या स्यात्सैवावयवयोगिनी ।

सा च त्रिधा भवेद्देहमिन्द्रियं विषयस्तथा ॥ ३७ ॥

अनित्येति । तदन्या परमाणुभिन्ना पृथिवी व्युत्पादिरूपा सर्वा-
प्यनित्या कार्यरूपा स्यात् । सैवाऽनित्या पृथिव्येवावयवयोगिनी साव-
यवा । सा च कार्यरूपा पृथिवी त्रिधा त्रिप्रकारा भवेत् शरीरे-न्द्रिय-विष-
यभेदादित्यर्थः ॥ ३७ ॥

१ तत्वं (तथाभूतजातिमत्वं) पृथिव्या लक्षणम् । समन्वयप्रकारश्च समवायसंब-
न्धेन गन्धवती उत्पत्तिद्वितीयादिक्षणे घटादिरूपा पृथिवी तद्वृत्तिद्रव्यत्वव्याप्या जातिः
पृथिवीत्वरूपा तद्वत्त्वं सर्वत्र पृथिव्यामिति, एवमुत्तरत्र (जलादिलक्षणेष्ु) अपि गन्ध-
पदस्थाने शीतस्पर्शादिपदं निःक्षिप्य लक्षणं कार्यं, इदानीं गन्ध इति प्रतीत्या कालि-
कविशेषणतासंबन्धेन कालेऽपि गन्धो वर्तते इति समवायसंबन्धेनेत्युक्तम् । द्रव्य-
त्वमादायातिप्रसङ्गवारणाय द्रव्यत्वव्याप्येति । व्याप्यत्वं चात्र स्वाधिकरणवृत्त्यभावप्र-
तियोगित्वरूपमतो न खव्याप्यत्वं स्वस्य, जलपृथिव्यन्यतरत्वमादाय जलेऽतिव्या-
प्तिवारणाय जातीति, अन्यतरत्वं च, एतद्विन्नत्वे सत्येतद्विन्नो यस्तद्विन्नत्वम् । भेद-
द्वयाभाववत्त्वं वा ।

२ अनुष्णाशीतेत्युक्तिस्तु पृथिव्याः स्पर्शोऽनुष्णाशीत इति ज्ञापनायैव ॥

३ जालान्तरगते भानौ यत्सूक्ष्मं दृश्यते रजः । तस्य षष्ठतमो भागः परमाणुः
प्रकीर्तितः ॥ जालं गवाक्षः ॥

४ नित्यत्वं च भावत्वे सति ध्वंसाप्रतियोगित्वम् । ध्वंसवारणाय सत्यन्तम् ॥

योनिजादि भवेदेहमिन्द्रियं घ्राणलक्षणम् ।

विषयो द्यणुकादिश्च ब्रह्माण्डान्त उदाहृतः ॥ ३८ ॥

योनिजादीति । देहं भोगायतनं (यदवच्छिन्ने आत्मनि भोगः सुखदुःखान्यतरसाक्षात्कारो भवति तत्) योनिजादि योनिजमयोनिजं च भवेत् । तत्र योनेर्जातं योनिजं । तद्विविधं जरायुजमण्डजं च । तत्राद्यं मानुषादीनां द्वितीयं सर्पादीनाम् । अयोनिजमुक्तयोनिजभिन्नं स्वेदजो-
द्विज्जादिकम् । तत्र स्वेदाज्जाताः स्वेदजाः कृमिदंशाद्याः । उद्भिद्य(भूर्मि)
जाता उद्भिज्जास्तरुगुल्माद्याः । नारकिणां देवादीनां च शरीरमप्ययो-
निजमदृष्टविशेषसहितेभ्योऽणुभ्यस्तदुत्पत्तेरभ्युपगमात् ॥ इन्द्रियं घ्राण-
मेव लक्षणं स्वरूपं यस्य तत् । घ्राणेन्द्रियं पार्थिवमित्यर्थः ॥ विषय उप-
भोगसाधनं स च द्यणुकादिर्ब्रह्माण्डान्तःब्रह्माण्डपर्यन्तः उदाहृतोऽभिहितः
(उक्तः) ॥ ३८ ॥

जलं निरूपयन्ति—

वर्णः शुक्लो रसस्पर्शौ जले मधुरशीतलौ ।

स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥

वर्णः शुक्ल इति । जले-शुक्लो वर्णः । अयं चाभास्वरो ग्राह्यः । भास्वर-
शुक्लरूपस्य तेजसि वक्ष्यमाणत्वात् । मधुरशीतलौ रसस्पर्शौ क्रमेण
बोध्यौ । मधुरो रसः शीतः स्पर्श इति यावत् । तत्र-जले स्नेहः । साव-
धारणं सर्वं वाक्यमन्वभक्षो वायुभक्ष इति न्यायेन शुक्ल एव वर्णः मधुर
एव रसः शीत एव स्पर्शः जल एव स्नेह इत्येवं बोध्यम् । द्रवत्वं तु
सांसिद्धिकं स्वाभाविकमुदाहृतमुक्तमित्थं चाभास्वरशुक्लमात्ररूपवत्वं मधु-
रमात्ररसवत्वं शीतमात्रस्पर्शवत्वं स्नेहवत्वं सांसिद्धिकद्रवत्ववत्वमित्येवं
जलस्य लक्षणं बोध्यम् ॥ ३९ ॥

१ अत्र मानं तु “ब्रह्मणो मानसा मन्वादयः पुत्रा” इत्याद्या आगमा एव ॥

२ आत्मान्यत्वे सति ज्ञानकारणमनःसंयोगाश्रयत्वम् इन्द्रियत्वम् ॥ आत्मा मनसा
युज्यते मन् इन्द्रियेणेन्द्रियमर्थेन ततः प्रत्यक्षमुत्पद्यत इति हि ज्ञानक्रमः । एतच्च
लक्षणं त्वद्भनोयोगस्य ज्ञानकारणत्वमिति मूलोक्तमताभिप्रायेणेति बोध्यम् ॥

नित्यतादि प्रथमवर्तिकतु देहमयोनिजम् ।

इन्द्रियं रसनं सिन्धुहिमादिविषयो मतः ॥ ४० ॥

नित्यतादीति । प्रथमस्येव प्रथमवत् । तत्र तस्येवेति षष्ठ्यन्ता-
द्वितिः । पूर्वोक्तस्य पृथिवीरूपद्रव्यस्येवेत्यर्थः । तथाहि जलं द्विविधं
नित्यमनित्यं च । परमाणुरूपं नित्यं द्यणुकादिरूपं सर्वमनित्यं सावयवं
च । अनित्यमपि त्रिविधं शरीरेन्द्रियविषयभेदात् ॥ पृथिवीतो यो वि-
शेषस्तमाह—किंत्विति । अयोनिजमिति । अयोनिजमेवेत्यर्थः । जलीयं
शरीरमयोनिजं वरुणलोके प्रसिद्धम् ॥ इन्द्रियं रसनं रसनेन्द्रियं जली-
यमित्यर्थः ॥ विषयं दर्शयति—सिन्धुरिति । सिन्धुः समुद्रः । हिमं
तुषारः । आदिना सरित्कासारकरकादिः सर्वो ग्राह्यः । सोऽस्य विषयो
मत इष्ट इत्यर्थः ॥ ४० ॥

तेजो निरूपयति—

उष्णः स्पर्शस्तेजसस्तु स्याद्रूपं शुक्लभास्वरम् ।

नैमित्तिकं द्रवत्वं तु नित्यतादि च पूर्ववत् ॥ ४१ ॥

स्पर्श उष्ण इति । तेजसस्तु स्पर्श उष्ण इत्थं चोष्णस्पर्शवत्त्वं
तेजसो लक्षणं बोध्यमेवमुत्तरत्र । रूपं शुक्लं च तद्भास्वरं (प्रकाशकं) चेति
शुक्लभास्वरं स्यात् । द्रवत्वं तु नैमित्तिकं निमित्तकृतमस्वाभाविकमिति
यावत् । नित्यतादिचेति । चस्त्वर्थे । पूर्ववत् जलस्येवेत्यर्थः । तथाहि
तेजो द्विविधं नित्यमनित्यं च । परमाणुरूपं नित्यं द्यणुकादिरूपं सर्वम-
नित्यं सावयवं च । अनित्यमपि त्रिविधं शरीरेन्द्रियविषयभेदात् । तत्र
शरीरमयोनिजमेव । तच्च सूर्यलोकादौ प्रसिद्धम् ॥ ४१ ॥

इन्द्रियं नयनं वह्निस्वर्णादिविषयो मतः ।

अत्र यो विशेषस्तमाह—इन्द्रियमिति । नयनं नेत्रम् । विषयं
दर्शयति—वह्निरिति वन्ध्यादिरित्यर्थः । अनेन भौमो विषयो दर्शितः ।
स्वर्णादिरित्यनेनाकरजः । दिव्योदर्यौ अपि विद्युदादिजाठरानलौ तेजसौ
विषयौ स्तः ॥

वायुं निरूपयति—

अपाकजोऽनुष्णाशीतः स्पर्शस्तु पवने मतः ॥ ४२ ॥

१ सरित् नदी, कासारः सरः । करका वर्षोपलः । आदिपदात्कूपादिपरिग्रहः ॥

अपाकज इति । पवने अपाकजः पाकजो न भवतीति पृथिवी-
स्पर्शव्युदासः । अनुष्णाशीतोऽव्यक्तशीतोष्णो विजातीय इति यावत् ।
स्पर्शो मत इष्टः । इत्थं चापाकजानुष्णाशीतस्पर्शवत्वं वायोर्लक्षणमुक्तं
भवति ॥ ४२ ॥

तिर्यग्गमनवानेष ज्ञेयः स्पर्शादिलिङ्गकः ।

पूर्ववन्नित्यताद्युक्तं देहव्यापि त्वगिन्द्रियम् ॥ ४३ ॥

तिर्यगिति । एष वायुस्तिर्यग्गमनवान् । एतत्सत्त्वे साधकयुक्ति-
माह—ज्ञेय इति । स्पर्शादिः स्पर्श-शब्द-धृति-कम्पा लिङ्गमनुमापकं यस्य
सः । विजातीयस्पर्शेन, विलक्षणशब्देन, तृणादीनां धृत्या, शाखादीनां
कम्पेन च वायोरनुमानं भवति । पूर्ववदिति । जलवदित्यर्थः । नित्य-
तादीत्यादिनाऽनित्यत्वपरिग्रहः । वायुर्द्विविधो नित्योऽनित्यश्च । परमाणु-
रूपो नित्यः द्यणुकादिरूपः सर्वोऽप्यनित्यः सावयवश्च । अनित्योऽपि
त्रिविधः शरीरेन्द्रियविषयभेदात् । तत्र शरीरमयोनिजमेव पिशाचा-
दीनाम् । अत्र यो विशेषस्तमाह—देहव्यापीति । शरीरव्यापकं, स्पर्श-
ग्राहकमिति शेषः । इन्द्रियं त्वक् ॥ ४३ ॥

प्राणादिस्तु महावायुपर्यन्तो विषयो मतः ।

विषयं दर्शयति—प्राणादिरिति । आदिना अपानसमानोदान-
व्यानाः पञ्च शरीराः (शरीरान्तः संचारिणः) बाह्याश्च वृक्षादिकम्पन-
हेतवस्तत्रावधिर्महावायुः । अयं प्रलयकालिकः पुराणादिप्रसिद्धः । सर्वो-
ऽपि वायवीयो विषयः ॥

१ पार्थिवजलीयस्पर्शाभ्यां विलक्षणः । इत्थं च जलादिस्पर्शव्युदासायानुष्णाशीत
इतीत्युक्तं भवति ।

२ अत्र सर्वत्र तृतीयाथो विशेष्यत्वं तस्य चानुमाने निरूपकतासंबन्धेनान्वयः ।
विजातीयस्पर्शादिनिष्ठविशेष्यतानिरूपकमनुमानं भवतीत्यर्थः ।

३ अनुमितिप्रकारस्तु योऽयं रूपवद्व्यासमवेतः स्पर्शः स क्वचिदाश्रितः स्पर्श-
त्वात् पृथिवीसमवेतस्पर्शवत् । इत्येवम् । यत्रचाश्रितः स एव वायुः ॥

४ इदं तु बोध्यम् । जलीयतैजसवायवीयशरीराणां पार्थिवभागोपष्टम्भादुपभोग-
साधनत्वम् । जलादीनां प्राधान्याज्जलीयत्वादिकमिति ।

५ तत्र हृदि प्राणो गुदेऽपानः समानो नाभिंसंस्थितः । उदानः कण्ठदेशे स्या-
द्यानः सर्वशरीरगः ॥ इति कोशोक्तस्थानरूपोपाधिवशान्मुखनिर्गमनादिक्रियारूपो-
पाधिवशाद्वैकस्यैव प्राणस्य पञ्च भेदा भवन्ति ।

आकाशं निरूपयति—

आकाशस्य तु विज्ञेयः शब्दो वैशेषिको गुणः ॥ ४४ ॥

आकाशस्येति । विशेष एव वैशेषिकः । विनयादित्वात्स्वार्थे ठक् ।

शब्दः शब्द एवेत्यर्थः । इत्थं च शब्दगुणकत्वमाकाशस्य लक्षणम् ।

वैशेषिक इति कथनं तु विशेषगुणान्तरव्यवच्छेदाय ॥ ४४ ॥

इन्द्रियं तु भवेच्छ्रोत्रमेकः सन्नप्युपाधितः ।

आकाशे शरीरस्य विषयस्य चाभावादिन्द्रियं दर्शयति—इन्द्रियं त्विति । आकाशस्य इन्द्रियं तु श्रोत्रं (श्रूयतेऽनेनेति शृणोतेः करणे घृन्) श्रोत्रनामकं भवेत् ॥ नन्वाकाशं लाघवादेकं सिद्धं श्रोत्रं तु पुरुषभेदेन भिन्नं तत्कथमाकाशं स्यादत आह—एकः सन्नपीत्यादि । आकाश एक एव सन्नप्युपाधित उपाधेः (सार्वविभक्तिक “आद्यादिभ्यश्चे”ति षष्ठ्यन्तात्तसिः) कर्णशङ्कुल्यादेर्भेदाद्भिन्नइति शेषः । श्रोत्रात्मको भवतीत्यर्थः ॥

कालं निरूपयति—

जन्यानां जनकः कालो जगतामाश्रयो मतः ॥ ४५ ॥

जन्यानां जनक इति । कार्यत्वावच्छिन्नं (यावत्कार्यं) प्रति निमित्तकारणमित्यर्थः । कालसत्त्वे प्रमाणं दर्शयति—जगतामिति । कालः सर्ववानिति प्रतीत्या सर्वाधिकरणत्वेन कालसिद्धिरिति भावः ॥ ४५ ॥

परापरत्वधीहेतुः क्षणादिः स्यादुपाधितः ।

१ शब्दो गुणो यस्मिन्स शब्दगुणकस्तस्य भावस्तत्त्वं । समवायसंबन्धेन शब्दाधिकरणत्वमित्यर्थः । नतु तेन संबन्धेन शब्दवत्त्वं शब्दस्य तत्र सर्वदोषलब्ध्यभावान्नित्य-
*योगएवतादृशार्थसंभवात् ॥

२ व्यवच्छेदोऽभावबोधनम् ॥

३ शङ्कुलीव कर्णः कर्णशङ्कुली शङ्कुली पूरिका प्रोक्ता । कर्णशङ्कुलीविवरावच्छिन्नाकाशः श्रोत्रमित्यर्थः ।

४ तथाच कालिक (विशेषणता) संबन्धावच्छिन्नकार्यत्वावच्छिन्नकार्यतानिरूपिततादात्म्यसंबन्धावच्छिन्नाधिकरणतया निमित्तत्वं (कारणत्वं) कालस्य लक्षणम् । कालिकसंबन्धावच्छिन्नेतिकरणादिशि, अधिकरणतयेति करणाददृष्टादौ च नातिव्याप्तिः ॥

* भूमनिन्दाप्रशंसासु नित्ययोगेऽतिशयाने । संबन्धेऽस्तिविवक्षायां भवन्ति मतुवादयः[†] इति नित्ययोगेऽत्र मतुबोध्यः ।

† अभेदस्तृतीयार्थः । धान्येन धनवानिति वत् । प्रकृत्यादित्वाद्धि तृतीया । यथोक्तं हरिणा ‘प्रकृत्यादिगणाज्जाता तृतीया तु तदात्मताम् । अवच्छेदकता बुद्धिप्रकारत्वादि शंसतीति ॥

अत्रैवं प्रमाणान्तरं दर्शयति—परापरत्वेति । परत्वापरत्वेबुद्धेरसा-
धारणं निमित्तं काल एव । नन्वेकस्य कालस्य सिद्धौ क्षणदिनमासवर्षा-
दिसमयभेदो न स्यादत आह—क्षणादिरिति । कालस्त्वेकोऽप्युपाधित
उपाधेर्भेदात्क्षणादिः तद्व्यवहारविषयः स्यादित्यर्थः ॥

दिशं निरूपयति—

दूरान्तिकादिधीहेतुरेका नित्या दिगुच्यते ॥ ४६ ॥

दूरान्तिकादीति । दूरत्वमन्तिकत्वं च दैशिकं परत्वमपरत्वं क्रमेण
बोध्यम् । तद्बुद्धेरसाधारणं बीजं दिगेव ॥ ४६ ॥

उपाधिभेदादेकापि प्राच्यादिव्यपदेशभाक् ।

नन्वेकैवदिग्यदि तदा प्राचीप्रतीच्यादिव्यवहारः कथमुपपद्यतामि-
त्यत आह—उपाधीति । एकापिदिक् उपाधेर्भेदात् प्राच्यादिव्यपदे-
शंभजतीति भजोण्विः । प्राच्यादिबोधकशब्दप्रयोगविषयोभवतीत्यर्थः ।
वस्तुतो दिश एकत्वेऽपि तत्तदुपाधिभेदेन प्राच्यादिसंज्ञाभेद इति भावः ।

१ कालसत्त्व एव ।

२ ज्येष्ठे परत्वप्रत्ययः । कनिष्ठेऽपरत्वप्रत्ययः । स च परत्वापरत्वगुणविशेषा-
धीनः । परत्वापरत्वे च सासमवायिकारणके भावकार्यत्वाद्वदवत् । असमवायि-
कारणं च तयोः कालपिण्डसंयोग एवेति परत्वापरत्वयोरसमवायिकारणसंयोगाश्रय-
तया कालसिद्धिर्बोध्या ॥

३ असाधारणत्वं च कार्यत्वव्याप्यधर्मावच्छिन्नकार्यतानिरूपितकारणतावत्वमि-
त्युक्तं प्राक् ।

४ उपाधिस्तु लौकिकक्षणादौ कोशोक्तो निमेषादिरूपः† । शास्त्रीये तु मुक्तावत्युक्तः
क्रियाजन्यविभागप्रागभावावच्छिन्नकर्मादिरूपस्तत एव बोध्यः ॥

५ दैशिकपरत्वापरत्वयोरसमवायिकारणसंयोगाश्रयतया काल इव दिशोऽपि सि-
द्धिर्बोध्या ॥ लक्षणं तु दैशिक(विशेषणता)संबन्धावच्छिन्नेत्यादि काललक्षणवद्बुध्यम् ॥

६ यदपेक्षयोदयगिरिसन्निहितं यन्मूर्तं-तन्मूर्तावच्छिन्ना महती दिक् ततः प्राची ।
तदपेक्षयोदयगिरिसन्निहितत्वं च तन्निष्ठोदयगिरिसंयुक्तसंयोगापेक्षयाऽल्पतरोदयगिरि-
संयुक्तसंयोगवत्वम् । एवं यदपेक्षयोदयगिरिव्यविहितं यन्मूर्तं-तन्मूर्तावच्छिन्ना म-
हती दिक् ततः प्रतीची । एवं यदपेक्षया सुमेरुसन्निहितं यन्मूर्तं-तन्मूर्तावच्छिन्ना-
महती दिक् तत उदीची, व्यवहितं त्वर्वाचीत्येवं स्वयमूह्यम् ॥ सर्वेषामेव वर्षाणां-
मेरुस्तरतः स्थित इति हि नियमः ॥

† अष्टादशनिमेषास्तु काष्ठा त्रिशत्ता ताः कलाः । तास्तु त्रिंशत्क्षणस्ते तु मुहूर्तो द्वा-
दशाऽस्त्रियाम् ॥ ते तु त्रिंशदहोरात्रः पक्षस्ते दशपञ्च च । पक्षौ पूर्वापरौ शुक्लकृष्णौ मासस्तु
तावुभावित्यादि ॥

आत्मानं निरूपयति—

आत्मेन्द्रियाद्यधिष्ठाता करणं हि सकर्तृकम् ॥ ४७ ॥

आत्मेति । इन्द्रियादीनामधिष्ठातेति षष्ठीतत्पुरुषः । निष्ठत्वं षष्ठ्यर्थः । अधिष्ठाता परम्परया (जनकतासंबन्धेन अवच्छेदकतासंबन्धेन वा) ज्ञानवत्त्वसंपादकः । आत्मा । इन्द्रियादीत्यादिना शरीरम् । अत्र प्रमाणमाह—करणमिति । हि यतः । अयं भावः । यथा कुठारादीनां छेदनादिकरणानां कर्तारं विना फलाजनकत्वं दृष्टम् । एवं चक्षुरादीनां ज्ञानकरणानां फलजनकत्वमपि कर्तारं विना नोपपद्यत इत्यतिरिक्तः कर्ता कल्प्यत इति ॥ ४७ ॥

शरीरस्य न चैतन्यं मृतेषु व्यभिचारतः ।

तथात्वं चेदिन्द्रियाणामुपघाते कथं स्मृतिः ॥ ४८ ॥

ननु शरीरस्यैव कर्तृत्वमस्त्वत आह—शरीरस्येति । ननु चक्षुरादीनामेव ज्ञानादौ करणत्वं कर्तृत्वं चास्तु तयोर्विरोधे (विभिन्नाधिकरणवृत्तित्वे) साधकाभावादत आह—तथात्वमिति । चैतन्यमित्यर्थः । उपघाते नाशे सति । अर्थाच्चक्षुरादीनामेव । कथमिति । पूर्वं चक्षुषा साक्षात्कृतानां चक्षुषोऽभावे स्मरणं न स्यात् । अनुभवकर्तुरभावात् । अन्यदृष्टस्यान्येन स्मरणासंभवात् । अनुभवस्मरणयोः सामानाधिकरण्येनै कार्यकारणभावादिति भावः ॥ ४८ ॥

मनोपि न तथा ज्ञानाद्यनध्यक्षं तदा भवेत् ।

धर्माधर्माश्रयोऽध्यक्षो विशेषेणुणयोगतः ॥ ४९ ॥

ननु चक्षुरादीनां नश्वराणां चैतन्यं नास्तु मनसस्तु नित्यस्य चैतन्यं स्यादत आह—मनोऽपीति । न तथा न चेतनम् । ज्ञानादीति । तदा मनसश्चैतन्येऽभ्युपगते ज्ञानादीनामनध्यक्षं प्रत्यक्षाभावो भवेत् । अ-

१ इत्थंचेन्द्रियाद्यधिष्ठातृत्वमात्मनो लक्षणम् । अचेतनं चेतनाधिष्ठितं सत्कार्यं करोतीति व्याप्तेः । इन्द्रियाणि शरीरं च ज्ञानाधिष्ठितमचेतनत्वे सति उक्तान्यतरसंबन्धेन ज्ञानवत्त्वाद्वास्यादिवदित्यनुमानमात्मनि प्रमाणमित्येतेन प्रदर्शितं भवति ॥

२ समवायोऽत्राधिकरणतानियामकः । विषयता च कार्यतावच्छेदकः कारणतावच्छेदकश्च संबन्धः ॥

यमर्थः । मनसोऽणुत्वात् प्रत्यक्षे च महत्त्वस्य हेतुत्वान्मनसि ज्ञानसु-
खादिसत्त्वे तत्प्रत्यक्षानुपपत्तिरिति ॥ मनसो यथाणुत्वं तथाग्रे (मनो-
निरूपणे) वक्ष्यते । धर्माधर्माश्रय इति । आत्मेत्यनुषज्यते । अय-
मात्मा धर्माधर्माश्रयः । शरीरस्य तदाश्रयत्वे देहान्तरकृतकर्मणां देहा-
न्तरेण भोगानुपपत्तिः ॥ विशेषगुणानां ज्ञानसुखादीनां योगतः संब-
न्धात्समवायरूपात् अध्यक्षः मानसप्रत्यक्षविषयः । योग्यविशेषणगुणसंब-
न्धेनैवात्मनः अहं ज्ञानवानहं सुखीत्यादि मानसप्रत्यक्षं भवति न त्वन्य-
थेति भावः ॥ ४९ ॥

प्रवृत्त्याद्यनुमेयोऽयं रथगत्येव सारथिः ।

अहंकारस्याश्रयोऽयं मनोमात्रस्य गोचरः ॥ ५० ॥

प्रवृत्तीति । अयमात्मा परदेहादौ प्रवृत्त्यादिना अनुमेयः अनु-
मातुं शक्यः । अत्र दृष्टान्तमाह—रथेति । तथा च शरीरमिदं चेत-
नाधिष्ठितं प्रवृत्तिमत्त्वाद्रथवत् इत्यनुमानं फलितम् । अहंकारस्येति ।
अहंकारोऽहमिति प्रत्ययस्तस्याश्रयो विषयोऽयमात्मैव, न देहादिः । मन
इति । मनोभिन्नेन्द्रियजन्यप्रत्यक्षाविषयो मानसप्रत्यक्षविषयश्चेत्यर्थः ।
रूपाद्यभावेनेन्द्रियान्तराऽयोग्यत्वात् ॥ ५० ॥

विभुर्बुद्ध्यादिगुणवान्—

विभुरिति । विभुत्वं च परममहत्परिमाणवत्त्वं तच्च पूर्वमुक्तमपि
स्पष्टार्थमुक्तम्—बुद्ध्यादीत्यादिना । सुखदुःखेच्छादयश्चतुर्दशगुणाः
पूर्वमुक्ता वेदितव्याः ॥

इति अन्वितार्थदीपिकायां भाषापरिच्छेदव्याख्यायामात्मनिरूपणान्नाम
तृतीयः परिच्छेदः ॥

१ प्रवृत्तिरत्र चेष्टा रथादौ तु व्यापार एव । चेष्टायाश्च प्रयत्नसाध्यत्वाच्चेष्टया प्रयत्न-
वान् पराऽऽत्माप्यनुमीयते ॥

२ साधर्म्यप्रकरणे कालखात्मदिशामित्यादिना ॥

३ बुद्ध्यादिषट्कमित्यादिना ॥

अत्रैव प्रसङ्गाद्बुद्धेः कतिपयं प्रपञ्चं दर्शयति—

बुद्धिस्तु द्विविधा मता ।

अनुभूतिः स्मृतिश्च स्यादनुभूतिश्चतुर्विधा ॥ ५१ ॥

बुद्धिस्त्विति । द्वैविध्यं व्युत्पादयति—अनुभूतिरिति । अनुभ-
वोऽनुभूतिः । स्मरणं स्मृतिः । चतुर्विधेति । एतासां चतसृणां कर-
णानि “प्रत्यक्षानुमानोपमानशब्दाः प्रमाणानी”ति सूत्रोक्तानि वेदित-
व्यानि । तत्र प्रतिगतं प्रतिगमकं वाऽक्षमिन्द्रियमिति व्युत्पत्त्या सिद्धः
प्रत्यक्षशब्दः प्रत्यक्षप्रमितिकरणमिन्द्रियं बोधयति, अनुमानशब्दस्त्व-
नुमितिकरणम् । तच्च व्याप्यत्वेन ज्ञायमानं लिङ्गं व्याप्तिप्रकारकलिङ्गज्ञानं
वा, उपमानमुपमितेः करणम् । तच्च सादृश्यज्ञानम् । शब्दस्तु शब्दते
प्रतिपद्यतेऽर्थोऽनेनेति व्युत्पत्त्या शब्दप्रमितेः करणम् । तच्चाप्तोच्चरिताकां-
ङ्गादिमत्पदसमूहरूपम् ॥ ५१ ॥

प्रत्यक्षमप्यनुमितिस्तथोपमितिशब्दजे ।

घ्राणजादिप्रभेदेन प्रत्यक्षं षड्विधं मतम् ॥ ५२ ॥

चातुर्विध्यं व्युत्पादयति—प्रत्यक्षमिति । तच्चेन्द्रियार्थसंनिकर्षो-
त्पन्नं, ज्ञानाकरणकं, वा ज्ञानम् । व्याप्तिज्ञानकरणकं ज्ञानमनुमितिः ।
सादृश्यज्ञानकरणकं ज्ञानमुपमितिः । पदज्ञानकरणकं ज्ञानं शब्दजं
(शाब्दबोधः) । तत्र प्रत्यक्षभेदानाह—घ्राणजादीति । घ्राणजं रासनं
चाक्षुषं स्पर्शनं श्रोत्रं मानसमिति षड्विधं प्रत्यक्षम् ॥ ५२ ॥

घ्राणस्य गोचरो गन्धो गन्धत्वादिरपि स्मृतः ।

तथा रसो रसज्ञायास्तथा शब्दोऽपि च श्रुतेः ॥ ५३ ॥

अथ येषामिन्द्रियाणां यद्ग्रहणे सामर्थ्यं तत्पृथक् दर्शयति—

१ आप्तस्तु वाक्यार्थगोचरयथार्थज्ञानयुक्तः ॥

२ इन्द्रियाणामर्थेन सह यः संनिकर्षस्तेनोत्पन्नं ज्ञानमित्यर्थः । समन्वयप्रकारश्च,
इन्द्रियाणां चक्षुरादीनामर्थेन घटादिना सह यः संनिकर्षः संयोगादिस्तेनोत्पन्नमयं
घट इत्यादिज्ञानं प्रत्यक्षमिति ॥

३ पूर्वोक्तलक्षणमीश्वरप्रत्यक्षस्याजन्यत्वात्तत्साधारणं न भवतीति लक्षणान्तरमु-
क्तम् । ततश्च अनुमित्यादिज्ञानानां ज्ञानकरणकत्वादिन्द्रियकरणके प्रत्यक्षे ज्ञानाकरण-
कत्वं सुघटमेवेति स्थितम् ॥

प्राणस्येति । गोचरो ग्राह्यः । गन्धत्वादिरित्यादिना—तद्व्याप्यसुरभि-
त्वासुरभित्वे, गन्धाभावश्च गृह्यते । “येनेन्द्रियेण यद्गृह्यते तेनेन्द्रियेण
तन्निष्ठाजातिस्तदभावश्च गृह्यते” इति न्यायात् । रसः रसत्वादिसहितः ।
रसज्ञायाः रसनेन्द्रियस्य । तथा गोचरः । गन्धोरसश्चोद्भूतो-
ऽत्र ग्राह्यः । शब्दोऽपि शब्दत्वादिसहितः । श्रुतेः श्रोत्रेन्द्रियस्य ।
तथा गोचरः ॥ ५३ ॥

उद्भूतरूपं नयनस्य गोचरो द्रव्याणि तद्वन्ति पृथक्त्वसंख्ये ।

विभागसंयोगपरापरत्वस्नेहद्रवत्वं परिमाणयुक्तम् ॥ ५४ ॥

उद्भूतरूपमिति । तेन ग्रीष्मोष्मादावैनुद्भूतं रूपमिति न तैत्प्रत्य-
क्षम् । तद्वन्ति । उद्भूतरूपवन्ति । नयनस्य गोचरा इति वचनव्यत्य-
येनान्वयः । गोचरशब्दो नित्यपुंलिङ्गः । पृथक्त्वसंख्यादिकं योग्यवृत्ति-
तया ग्राह्यम् । तेन परमाण्वादिगतपृथक्त्वादीनां न चाक्षुषत्वम् ॥ ५४ ॥

क्रिया जातिर्योग्यवृत्तिः समवायश्च तादृशः ।

गृह्णाति चक्षुःसंबन्धादालोकोद्भूतरूपयोः ॥ ५५ ॥

योग्यवृत्तिः । प्रत्यक्षेत्यादिः । तादृशः योग्यवृत्तिः । नयनस्य गोचर
इतिपूर्वेणान्वयः । चक्षुर्योग्यत्वमेव कथं तदाह—गृह्णातीति । तथाच
आलोकसंयोगैः उद्भूतरूपं च चाक्षुषप्रत्यक्षे कारणम् । तत्र द्रव्यचा-
क्षुषं प्रति तैयोः समवायसंबन्धेन कारणत्वं, द्रव्यसमवेतचाक्षुषं
प्रति स्वाश्रयसमवायसंबन्धेन, द्रव्यसमवेतसमवेतस्य रूपत्वादेः प्रत्यक्षे
स्वाश्रयसमवेतसमवायसम्बन्धेनेतिध्येयम् ॥ ५५ ॥

१ गन्धस्य प्रत्यक्षत्वात्तद्वृत्तिजातेरपि प्रत्यक्षं गन्धाश्रयस्य पुष्पादेर्ग्रहणे तु प्राणस्य
न सामर्थ्यमिन्द्रियाणां योग्यविषयावभासकत्वनियमात् इति बोध्यम् ॥

२ रूपे उद्भूतेति विशेषणदानेन ॥

३ आदिना चूर्णं(गद्दी)प्रविष्टतेजःपरिग्रहः ॥

४ नोष्मादिगतरूपप्रत्यक्षम् ॥

५ तेनान्धकारे न चाक्षुषम् ।

६ तेन पिशाचस्य न चाक्षुषम् ।

७ आलोकसंयोगोद्भूतरूपयोः ॥

उद्भूतस्पर्शवद्द्रव्यं गोचरः सोऽपि च त्वचः ।

रूपान्यच्चक्षुषो योग्यं रूपमत्रापि कारणम् ॥ ५६ ॥

उद्भूतेति । उद्भूतस्पर्शवद्द्रव्यं त्वगोचरः । सोऽपि उद्भूतस्पर्शोऽपि । स्पर्शत्वादिसहित इत्यपि बोध्यम् । रूपान्यदिति । रूपभिन्नं रूपत्वादिभिन्नं च यच्चक्षुषोयोग्यं (प्रत्यक्षयोग्यं) तत्त्वगिन्द्रियस्यापि ग्राह्यम् । तथा च पृथक्त्वसंख्यादयो ये चक्षुर्ग्राह्या गुणा उक्ता एवं क्रियादयश्च योग्यवृत्तयस्ते सर्वेऽपि त्वचो ग्राह्या इति ध्येयम् । अत्रापि-त्वगिन्द्रियजन्येऽपि द्रव्याध्यक्षे इत्युत्तरेणान्वयः । रूपं कारणम् । तथाचबहिरिन्द्रियजन्यमूर्तद्रव्यप्रत्यक्षत्वावच्छिन्नं प्रति रूपं कारणं तेन वायुर्न प्रत्यक्ष इति बोध्यम् ॥ ५६ ॥

द्रव्याध्यक्षे त्वचो योगो मनसा ज्ञानकारणम् ।

मनोग्राह्यं सुखं दुःखमिच्छाद्वेषो मतिः कृतिः ॥ ५७ ॥

मनसा सह त्वचोयोगो ज्ञाने जन्यज्ञानसामान्ये कारणम् । मनोग्राह्यमिति । मनोजन्यप्रत्यक्षविषय इत्यर्थः । मतिर्ज्ञानं । कृतिः प्रयत्नः । एवम् (उक्तन्यायेन) सुखत्वादिकमपि मनोग्राह्यम् । एवमात्माऽपि मनोग्राह्यः किंतु मनोमात्रस्य गोचर इत्यनेन पूर्वमुक्तत्वादत्र नोक्तः ॥ ५७ ॥

ज्ञानं यन्निर्विकल्पाख्यं तदतीन्द्रियमिष्यते ।

महत्त्वं षड्विधे हेतुरिन्द्रियं करणं मतम् ॥ ५८ ॥

एवमिन्द्रियगोचरं प्रत्यक्षमुक्त्वेन्द्रियागोचरं तदाह—ज्ञानं यदिति । निर्गतो विकल्पः प्रकारतादिकृतोभेदो यस्मात्तत्तथाभूतं यज्ज्ञानं तदिन्द्रियाण्यतिक्रम्य वर्तते इत्यतीन्द्रियम् । इन्द्रियागोचरम् । इष्यते । नैयायिकैरिति शेषः । एतत्स्वरूपमग्रे (गुणनिरूपणे) वक्ष्यते । षड्विधे

१ अत्र प्रमाणंतु सुषुप्तिकाले त्वचं त्यक्त्वा पुरीतति नाज्यां वर्तमानेन मनसा ज्ञानाजनम् ॥

२ निरूपकतासम्बन्धेन प्रकारतादिशून्यं *तुरीय(चतुर्थ)विषयतानिरूपकं ज्ञानं निर्विकल्पकम् ॥

* विशेष्यविशेषणसम्बन्धत्रितयातिरिक्तविषयतानिरूपकम् । अयंभावः । निर्विकल्पकज्ञानस्य केवलविषयत्वेन विषयावगाहित्वं न पुनर्विशेष्यत्वादिरूपेण घट घटत्व इति विशकलिततया तयोस्ताद्विषयत्वानुभवादिति ॥

उक्तरूपे प्रत्यक्षे । महत्त्वं हेतुः । कारणं तत्र द्रव्यप्रत्यक्षे समवायसं-
बन्धेन, द्रव्यसमवेतप्रत्यक्षे स्वाश्रयसमवायेनेत्येवम् । इन्द्रियमित्यत्र
षड्विध इत्यनुषज्यते, षड्विधे प्रत्यक्षे इन्द्रियं करणम् । असाधारणं का-
रणं करणम् । असाधारणत्वं व्यापारवत्वम् व्यापारश्च सन्निकर्ष एव न
तु तज्जन्यत्वे सति तज्जन्यजनकत्वरूपस्तस्य श्रोत्रसंबन्धे समवाये-
ऽभावात् । केचित्तु—श्रोत्रमनःसंयोगस्य शब्दस्यैव वा व्यापारत्वमूरी-
कृत्य जन्यत्वघटितव्यापारत्वस्याभ्युपगमेऽपि न क्षतिरित्याहुः । अन्येतु—
व्यापारवदसाधारणं कारणम् करणम् । असाधारणत्वं च यद्विलम्बात्प्रकृत-
कार्यानुत्पादस्त(त्कारण)त्वंम् । व्यापारत्वं च जन्यत्वघटितमेवेत्याहुः ॥ ५८ ॥

विषयेन्द्रियसंबन्धो व्यापारः सोऽपि षड्विधः ।

द्रव्यग्रहस्तु संयोगात्संयुक्तसमवायतः ॥ ५९ ॥

द्रव्येषु समवेतानां तथा तत्समवायतः ।

तत्रापि समवेतानां शब्दस्य समवायतः ॥ ६० ॥

अथ करणलक्षणस्य व्यापारघटितत्वस्फोरणाय करणमुक्त्वा तद्व्या-
पारमाह—

विषयेति । व्यापारः सन्निकर्षः । षड्विधं सन्निकर्षमुदाहरणद्वारा प्र-
दर्शयति—द्रव्यग्रहस्तुसंयोगादिति । तथाच द्रव्यवृत्तिलौकिकविष-
यतासम्बन्धेन प्रत्यक्षमिन्द्रियसंयोगजन्यमित्यर्थः । एवमुत्तरत्राप्युक्तम् ।
द्रव्येषु समवेतानां(रूपादीनां)संयुक्तसमवायतः प्रत्यक्षं भवति, इन्द्रि-

१ वस्तुतस्तु श्रोत्रप्रतियोगिकत्वविशिष्टसमवायस्यैव तत्र व्यापारत्वं, व्यापारलक्षणे
तज्जन्यत्वं च तत्सत्ताधीनसत्ताकत्वम् । भवति च तत्तादृशसमवायस्याकाशात्मकश्रोत्र-
सत्ताधीनसत्ताकत्वात् । व्यापारेण व्यापारिणो नान्यथासिद्धिरिति नियमादिन्द्रियस्य का-
रणत्वाक्षतिरूपपादनीया, यतोहि-कार्यनियतपूर्ववृत्ति स्ख-स्वव्यापारान्यतरकत्वं कारण-
त्वमिति निष्कर्षः ।

२ शब्दस्य व्यापारत्वं विषयविधयाबोध्यम् । विषयतासंबन्धेन प्रत्यक्षे तादा-
त्म्यसंबन्धेन विषयस्य हेतुत्वात् ॥

३ तेन दिक्कालादृष्टात्मसु तादृशकारणत्वाभावान्नातिव्याप्तिः । व्यापारवत्त्वनिवेशाच्च
घटचक्षुःसंयोगादौ नातिव्याप्तिः ॥

४ चाक्षुषं प्रत्यक्षं चक्षुःसंयोगजन्यं, त्वान्प्रत्यक्षं त्वक्संयोगजन्यमित्येवं सर्व-
त्रापि विशिष्यैव कार्यकारणभाव ऊह्यः ॥

यसंयुक्तेषु घटादिषुरूपादीनांसमवायात् तथा-उक्तवत् तत्रापि-(रूपादा-
वपि) समवेतानां (रूपत्वादीनां) तत्समवायतः (संयुक्तसमवेतसमवायतः)
प्रत्यक्षं भवति, इन्द्रियसंयुक्तेषु घटादौरूपादिकंसमवेतं तत्ररूपत्वादेःसम-
वायात् । शब्दस्य समवायतः प्रत्यक्षं भवति कर्णविवरवृत्त्याकाशस्यश्रो-
त्रत्वात् शब्दस्यचाकाशगुणत्वाद् गुणगुणिनोश्चसमवायात् ॥५९॥६०॥

तद्वृत्तीनां समवेतसमवायेन तु ग्रहः ।

प्रत्यक्षं समवायस्य विशेषणतया भवेत् ॥ ६१ ॥

विशेषणतया तद्वदभावानां ग्रहो भवेत् ।

यदि स्यादुपलभ्येतेत्येवं यत्र प्रसज्यते ॥ ६२ ॥

तद्वृत्तीनामिति । शब्दवृत्तीनां शब्दत्वादीनान्त्वित्यर्थः । समवेत-
समवायेन । ग्रहः ज्ञानम् । श्रोत्रसमवेते शब्दे शब्दत्वादेः समवायात् ।
समवायस्यप्रत्यक्षं विशेषणतया (इन्द्रियसम्बद्धविशेषणता सम्बन्धेन)
भवेत् । एतच्चन्यायमतेनोक्तम् । वैशेषिकमतेतुसमवायो न प्रत्यक्षः ।
तद्वत्-समवायवत् । यदि स्यादुपलभ्येतेत्येवं यत्र प्रसज्यते तत्र विशेषण-
तया (इन्द्रियसंबद्धविशेषणतासम्बन्धेन) अभावानां ग्रहो ज्ञानं (प्रत्यक्षं)
भवेत् । घटाभाववद्भूतलमित्यत्र चक्षुःसंयुक्ते घटे घटाभावस्य विशेषण-
त्वात् । एतच्चोपलक्षणम् । भूतले घटाभाव इत्यत्र घटाभावस्य विशे-
ष्यत्वं द्रष्टव्यं, तथाच विशेषणविशेष्यभावस्सन्निकर्षः विषयतात्वेनानु-
गतीकृत एक एव विशेषणतापदेनात्रोच्यते । अत्रेदमवधेयम् । विशेष-

१ यदि संयोगेन भूतले घटः स्यात्तदा तेन सम्बन्धेन तत्रोपलभ्येत इत्येवं यत्र
आलोकसंयोगादिसहितस्थले प्रसज्यते आपादयितुं शक्यते तत्र, तेनान्वकारे न
घटाभावादश्चाक्षुषं प्रत्यक्षं सार्शान्तु भवत्येवालोकासंयोगं विनापि तस्यापादयितुं
शक्यत्वात् । अयंभावः । अभावप्रत्यक्षे प्रतियोग्युपलम्भाभावः कारणं तत्र(प्रति-
योग्युपलम्भाभाव)योग्यताऽप्यपेक्षिता, तत्र संसर्गाभावप्रत्यक्षे प्रतियोगिनो यो-
ग्यता, अन्योन्याभावप्रत्यक्षे त्वधिकरणयोग्यता अपेक्षिता । तेन स्तम्भादौ पिशाचा-
दिभेदोऽपि चक्षुषा गृह्यत एव स्तम्भोऽयं न पिशाच इति । गुरुत्वादिकं यद्योग्यं
तदभावस्तु न प्रत्यक्षस्तत्र गुरुत्वादिप्रत्यक्षस्यापादयितुमशक्यत्वादिति दिक् ॥

* प्रतियोगिसत्त्वापादनापादितोपलम्भप्रतियोगिकत्वरूपा । सा च यद्यत्र घटः स्यात्तदा
उपलभ्येतेत्येवंरूपोक्ता मूले एव ॥ अक्षरार्थस्तु प्रतियोगिनो घटादेः सत्त्वापादनेनापादित
उपलम्भरूपी प्रतियोगी यस्य स तत्सभावस्तत्त्वमिति ॥

णतानां संयुक्तविशेषणतात्वादिरूपेण बहुविधत्वेऽपि विशेषणतात्वेनैव परिगणनान्न षड्विधत्वव्याघातः । नचैवं समवायत्वेनैव संयुक्तसमवायादीनामप्यनुगमः कुतो न कृत इति वाच्यम् । स्वतन्त्रेच्छस्य मुनेर्नियोगपर्यनुयोगानर्हत्वादिति ॥ ६१ ॥ ६२ ॥

प्रत्यक्षं लौकिकालौकिकभेदेन द्विविधं । तत्र लौकिकप्रत्यक्षे षोढा संनिकर्षा वर्णिताः । अलौकिक सन्निकर्षानिदानीं वदति—

अलौकिकस्तु व्यापारस्त्रिविधः परिकीर्तितः ।

सामान्यलक्षणो ज्ञानलक्षणो योगजस्तथा ॥ ६३ ॥

अलौकिकइति । व्यापारः सन्निकर्षः । सामान्यलक्षण इति । सामान्यं लक्षणं स्वरूपं यस्य स सामान्यस्वरूप इत्यर्थः । एवमुत्तरत्र । सामान्यं च इन्द्रियसम्बद्धविशेष्यकज्ञानप्रकारीभूतं बोध्यम् । तथाहि यत्रेन्द्रियसंयुक्तो धूमादिस्तद्विशेष्यकं धूम इति ज्ञानं जातं तत्र ज्ञाने धूमत्वं प्रकारो धूमत्वेन च सन्निकर्षेण धूम इत्येवंरूपं सकलधूमविषयकं ज्ञानं जायते । इन्द्रियसम्बन्धश्च लौकिको ब्रह्मः । इदं च बहिरिन्द्रियस्थले । मानसस्थले तु ज्ञानप्रकारीभूतं सामान्यमात्रं प्रत्यासत्तिः । अतः शब्दादिना यत्किञ्चित्पिशाचाद्युपस्थितौ मानसः सकलपिशाचादिवोध उपपद्यते ॥ ६३ ॥

आसत्तिराश्रयाणां तु सामान्यज्ञानमिष्यते ।

तदिन्द्रियजतद्धर्मबोधसामग्र्यपेक्ष्य ते ॥ ६४ ॥

ननु समानानाम् एकाकारकप्रतीतिविषयाणां भावः सामान्यं तच्च कैश्चित्चित्यं धूमत्वादि कैचिदनित्यं घटादि । तत्र सामान्यं येन सम्बन्धेन ज्ञायते तेन सम्बन्धेन तदधिकरणानां प्रत्यासत्तिस्तेन यत्रैको घटः संयोगेन भूतले समवायेन कपाले वा ज्ञातस्तदनन्तरम् सर्वेषामेव

१ धूमत्वादिसामान्यलक्षणाया इन्द्रियजन्यत्वाभावात् व्यापारत्वकथनमसंगतमित्यभिप्रेत्य सन्निकर्षकथनम् ॥

२ इह लौकिकसन्निकर्षस्य संयोगादेर्विशेषणविधया घटकत्वं बोध्यम् ॥

३ धूम इत्यादिज्ञाने ॥

४ घटवद्भूतलमित्यादिज्ञाने ॥

भा०.४

तद्धटवतां भूतलादीनां कपालादीनां वा ज्ञानं भवति, तत्र ज्ञायमानम-
नित्यं सामान्यं (घटादिः) प्रत्यासत्तिरिति वक्तव्यम् एवं च यत्र तद्ध-
टनाशानन्तरम् तद्धटवतः (भूतलादेः) स्मरणं जातं तत्र सामान्य-
लक्षणया सर्वेषान्तद्धटवतां भानं न स्यात्सामान्यस्य तदानीमभावात् ।
तस्मात्सामान्यज्ञानं प्रत्यासत्तिर्न तु सामान्यमित्याह—आसत्तिरिति ।
आश्रयाणां यज्जातीयेष्विन्द्रियसन्निकर्षस्तेषामिन्द्रियासन्निकृष्टानाम् आ-
सत्तिः प्रत्यासत्तिः (सन्निकर्षः) । तथाच सामान्यलक्षणइत्यत्र लक्ष-
णशब्दस्य विषयोऽर्थः । तेन सामान्यविषयकं ज्ञानं प्रत्यासत्तिरित्यर्थो
लभ्यते, ननु चक्षुःसंयोगादिकं विनाऽपि सामान्यज्ञानं यत्र वर्तते तत्र
सकलघटादीनां चाक्षुषादि प्रत्यक्षं स्यादत आह—तदिन्द्रियजेति ।
अस्यार्थः । यदा बहिरिन्द्रियेण सामान्यलक्षणया (प्रत्यासत्त्या) ज्ञानं
जननीयं तदा यत्किञ्चिद्धर्मिणि तत्सामान्यविषयक-तदिन्द्रियजन्यबोध-
सामग्र्यपेक्षिता सा च सामग्री चक्षुःसंयोगालोकसंयोगादिकं तेनान्व-
कारादौ चक्षुरादिना तादृशं ज्ञानं न जायते ॥ ६४ ॥

विषयी यस्य तस्यैव व्यापारो ज्ञानलक्षणः ।

योगजो द्विविधः प्रोक्तो युक्तयुञ्जानभेदतः ॥ ६५ ॥

ननु सामान्यलक्षणा प्रत्यासत्तिर्यदि ज्ञानरूपा, ज्ञानलक्षणापि ज्ञान-
रूपा तदा तयोर्भेदो न स्यादत आह—विषयीति । सामान्यलक्षणा
प्रत्यासत्तिर्हि तदाश्रयस्य निखिलधूमादेर्ज्ञानं जनयति अतीतानागतधूमा-
दिषु चक्षुः संयोगादेरभावात् इन्द्रियाणामसन्निकृष्टानां प्रत्यक्षाजनक-
त्वात् । ज्ञानलक्षणः ज्ञानरूप(स्सन्निकर्ष-स्तु यस्य विषयी(यद्विषयकं ज्ञानं)
तस्यैव व्यापारः प्रत्यासत्तिरित्यर्थः ॥ तेन सुरभि चन्दनमिति चाक्षुषोपनी-
तमाने स्वरूपतः सौरभत्वमानं ज्ञानलक्षणयैव, तदानीं सौरभत्वांशे
धर्मान्तरस्यागृहीततया सामान्यलक्षणया तद्भानानिर्वाहादितिदिक् ॥

१ यत्र पूर्वदिने कश्चिदापणे किञ्चिच्चन्दनखण्डं घ्रात्वा सुरभीदमिति निश्चिकाय
स एव परदिने तत्र गतः केनचित्केत्रा चन्दनखण्डमिदं सुष्ठु न वेति पृष्टोऽप्रायैव
सुरभिचन्दनखण्डमिदमिति वदति तत्रेत्यर्थः ।

२ जाल्यखण्डोपाध्यतिरिक्तपदार्थस्यैव किञ्चिद्धर्मप्रकारेणैव भाननियमात्सौरभ-
त्वेन स्वरूपेणैव तद्भानमिति, ।

योगज इति । योगाज्जातो योगजः । योगाभ्यासजनितो धर्मविशेषः श्रुतिपुराणादिप्रमाणक इत्यर्थः । स युक्तयुञ्जानभेदतः द्विविधः । युक्तयुञ्जानरूपयोगिद्वैविद्याद्धर्मस्यापिद्वैविध्यमिति भावः ॥ ६५ ॥

युक्तस्य सर्वदा भानं चिन्तासहकृतोऽपरः ।

युक्तस्येति । योगाभ्यासवशीकृतमानसः समाधिसमासादित-
विविधसिद्धिर्युक्त इत्युच्यते, अयमेव विशिष्टयोगवत्त्वाद्वियुक्त इत्यु-
च्यते, तस्य सर्वदेति । चिन्तासहकारं विनापीत्यर्थः । भानम् । सर्ववि-
षयाणां प्रत्यक्षम् । अपरः । युञ्जानः विषयव्यावृत्तमानसः । चिन्ता-
ध्यानं मनसस्तदेकाग्रीकरणम् तत्सहकृतः । तत्सहकारेणस्थूलसूक्ष्मा-
व्यवहितविप्रकृष्टानर्थान्प्रत्यक्षीकरोतीत्यर्थः ॥

इति अन्विताथदीपिकायां भाषापरिच्छेदव्याख्यायां प्रत्यक्ष-
स्तिरूपणं नाम चतुर्थः परिच्छेदः ॥

अथानुमानपरिच्छेदः ।

व्यापारस्तु परामर्शः करणं व्याप्तिधीर्भवेत् ॥ ६६ ॥

अनुमितिं व्युत्पादयति—व्यापारस्त्विति । अनुमायामित्युत्तरश्लो-
कस्थमत्रान्वेति । अनुमानमनुमातस्यामनुमायामनुमितौ तु व्याप्तिधीः
व्याप्तिज्ञानं करणं परामर्शो व्यापारः । तथाहि येन पुरुषेण महानसादौ धूमे

१ प्रत्यक्षानुभवरूपे फले सन्निकर्षरूपव्यापारद्वारेन्द्रियस्य करणत्वं सपरिकरमभि-
धाय तज्जन्यानुमितिरूपे फले करणं निर्देक्ष्यन्तत्त्वप्रयोजकं तद्व्यापारमुपपादयतीत्यर्थः ।
प्रत्यक्षानुमित्योश्चोपजीव्योपजीवकभावः सम्बन्ध इति प्रत्यक्षानन्तरानुमित्यभिधाने
उपजीवकत्व- (कार्यत्व-) मेव संगतिः । संगतित्वं चानन्तराभिधानप्रयोजकजिज्ञा-
साजनकज्ञानविषयत्वमस्ति च तत्प्रकृते कार्यत्वे, प्रत्यक्षकार्यं किमिति जिज्ञासोद-
यात् । सा च संगतिः षोढा “सप्रसंग उपोद्धातो हेतुताऽवसरस्तथा । निर्वाहकैकका-
र्यत्वे षोढा संगतिरिष्यत” इति महदुक्तेः । अत्र हेतुतापदमजहत्स्वार्थवृत्त्या कार्यत्व-
कारणत्वान्यतररूपेण तदुभयपरमिति नाधिक्यमिति बोध्यम् ।

२ करणे निर्दिष्टे एव व्यापारे जिज्ञासोदयान्मूले पश्चान्निर्दिष्टमपि करणं प्रथमं
दर्शयति, ।

३ पाकशाला महानसम् ।

वन्हेर्व्याप्तिर्गृहीता पश्चात्स एव पुरुषः पर्वतसमीपं गतस्तत्राविच्छिन्नमूलं
धूमलेखां पश्यति तदनन्तरं धूमोवहिव्याप्य इत्येवं रूपं व्याप्तिस्मरणं
तस्य भवति, पश्चाच्च वहिव्याप्यधूमवानयमिति ज्ञानं भवति स एव
परामर्श इत्युच्यते, तदनन्तरं पर्वतो वहिमानिति ज्ञानं जायते तदेवानु-
मितिः ॥ ६६ ॥

अनुमायां, ज्ञायमानं लिङ्गं तु करणं नहि ।

अनागतादिलिङ्गेन न स्यादनुमितिस्तदा ॥ ६७ ॥

अत्र प्राचीना व्याप्यत्वेन ज्ञायमानं धूमादिकं लिंगमनुमितिकरण-
मिति वदन्ति तदूषयति—ज्ञायमानमिति । लिंगस्यानुमित्यकरणत्वे
युक्तिमाह—अनागतादीति । यद्यनुमितौ लिंगंकरणं स्यात्तदा-
ऽनागतेन विनष्टेन वा लिंगेनानुमितिर्नस्यादनुमितिकरणस्य लिंगस्य
तदानीमभावात् ॥ ६७ ॥

व्याप्यस्य पक्षवृत्तित्वधीः परामर्श उच्यते ।

व्याप्तिः साध्यवदन्यस्मिन्नसंबन्ध उदाहृतः ॥ ६८ ॥

परामर्शं लक्षयति—व्याप्यस्येति । व्याप्यस्य व्याप्तिविशिष्टस्य
विषयित्वं (विषयतानिरूपकत्वम्) षष्ठ्यर्थः । पक्षवृत्तित्वं पक्षवृत्तित्वं
पक्षवृत्तित्वस्य धीरितितत्पुरुषोऽत्रापि पूर्ववद्विषयित्वं षष्ठ्यर्थस्सप्तम्यर्थश्च
निरूपितत्वं तथाच व्याप्तिविशिष्टनिष्ठविषयतानिरूपकं सत्पक्षनिरूपित-

१ यत्र २ धूमस्तत्र २ अग्निरिति, ।

२ धूमदर्शनस्य व्याप्तिस्मरणे एकसम्बन्धिज्ञानमपरसम्बन्धिस्मारकं भवतीत्येवमु-
द्बोधकविधया हेतुत्वसम्पादनार्थं यादृशविशेषणविशिष्टस्य धूमस्य व्याप्तिसम्बन्धि-
तया ज्ञानं तादृशधूमदर्शनस्यैव व्याप्तिस्मृत्यानुद्बोधकत्वमित्यभिप्रायेण अविच्छिन्ने-
त्युक्तम् ।

३ विषयता हि प्रकारता-विशेष्यता संसर्गतेत्येतन्नितयानुगता स्वरूपसम्बन्ध-
रूपा ज्ञानविषयनिष्ठा, *त्रयाणामेव ज्ञानविषयत्वात् तथाच पक्षादेर्विशेष्यत्वे विशेष-
णत्वे वा नोक्तपरामर्शत्वक्षतिः । यद्वा व्याप्तिविशिष्टस्यपक्षेणसह-वैशिष्ट्या- (स-
म्बन्धा-) वगाहि (विषयकारकम्) ज्ञानं परामर्शः । यथा च पर्वतेन सह धूमस्य
संयोगावगाहि ज्ञानमनुपदवक्ष्यमाणद्विप्रकारकमपि भवतीत्युक्तम् ।

* विशेषण-विशेष्य-संसर्गाणामेव,

वृत्तित्वनिष्ठविषयतानिरूपकं यज्ज्ञानं वह्न्यव्याप्यो धूमः पर्वते (पर्वत-
वृत्तिः) इति, वह्न्यव्याप्यधूमवान्पर्वत इति, वा स परामर्श उच्यते ॥
व्याप्यो नाम व्याप्त्याश्रयस्तत्र का व्याप्तिरित्यत आह—व्याप्तिरिति ।
साध्योऽस्मिन्नस्तीति साध्यवान्तस्मादन्यस्तस्मिन्न सम्बन्धोऽवृत्तित्वम्
व्याप्तिः उक्तः । पर्वतोवहिमान्धूमादित्यादौ साध्यो वह्निस्तद्वान्महानसादि-
स्तदन्यो जलहृदादिस्तदवृत्तित्वं धूमस्येतिलक्षणसमन्वयः । धूमवान्वहे-
रित्यादौ साध्यो धूमस्तद्वान् महानसादिस्तदन्यस्मिन्नयोगोर्लेके वह्निस्तत्वा-
न्नातिव्याप्तिः ॥ ६८ ॥

अथवा हेतुमन्निष्ठविरहाप्रतियोगिना ।

साध्येन हेतोरैकाधिकरण्यं व्याप्तिरुच्यते ॥ ६९ ॥

नन्वेवं सतिकेवलान्वयिसाध्यकस्थले इदं वाच्यं ज्ञेयत्वादित्यादौ
साध्यवदन्यस्याप्रसिद्धत्वादव्याप्तिरतः सिद्धान्तलक्षणमाह—अथवेति ।
हेतुमति निष्ठा वृत्तिर्यस्य स हेतुमन्निष्ठः स चासौ विरहो भाव-
स्तस्य अप्रतियोगिना साध्येन सह हेतोरैकाधिकरण्यं सामानाधिक-
रण्यं व्याप्तिरुच्यत इत्यर्थः । हेतुसमानाधिकरणात्यन्ताभावाप्रतियो-
गिसाध्यसामानाधिकरण्यं व्याप्तिरिति समुदितार्थः । वह्निमान्धूमादि-

१ साध्यतावच्छेदकसम्बन्धावच्छिन्नसाध्यतावच्छेदकावच्छिन्नाधिकरणतावत्वाव-
च्छिन्नप्रतियोगिताकभेदवन्निरूपिता या हेतुतावच्छेदकसम्बन्धावच्छिन्ना वृत्तिता
तदनवच्छेदकं यद्वेतुतावच्छेदकं तद्वत्वं व्याप्तिरिति निष्कर्षः ।

२ तप्तायः पिण्डे ।

३ हेतुतावच्छेदकावच्छिन्नाधिकरणवृत्तिः निरवच्छिन्नवृत्तिकाभावप्रतियोगितान-
वच्छेदकसाध्यतावच्छेदकावच्छिन्नसामानाधिकरण्यं व्याप्तिरिति तदर्थः । वह्निमान्धूमा-
दित्यादौ धूमाधिकरणपर्वतादौ निरवच्छिन्नवृत्तिको घटाभावादित्यप्रतियोगितानवच्छे-
दकं वह्नित्वमिति लक्षणसमन्वयः । धूमवान्वहेरित्यादौ तु तादृशोऽभावो धूमाभाव एव
तत्प्रतियोगितावच्छेदकमेव धूमत्वं साध्यतावच्छेदकमिति नातिव्याप्तिः । कपिसं-
योगी एतद्वृक्षत्वादित्यादावव्याप्तिवारणाय निरवच्छिन्नवृत्तिके लभावविशेषणम् कपि-
संयोगाभावस्तु वृक्षादौ न निरवच्छिन्नवृत्तिः मूलादेस्तदवच्छेदकत्वात् । हेतुता-
वच्छेदकावच्छिन्नेतिकरणाच्च विशिष्ट- (गुणकर्मान्यत्वविशिष्ट-) सत्वस्य शुद्धसत्त्वान-
तिरेकितया सत्वाधिकरणगुणादिनिष्ठाभावप्रतियोगितावच्छेदकत्वस्य द्रव्यत्वत्वे स-
त्वेऽपि द्रव्यं विशिष्टसत्वादित्यादौ नाव्याप्तिः । हेत्वधिकरणञ्च हेतुतावच्छेदकस-
म्बन्धेन, तेन वह्नित्वस्य कालिकसम्बन्धेन धूमाधिकरणहृदादिनिष्ठाभावप्रतियोगिताव-

त्यादौ धूमसमानाधिकरणो योऽत्यन्ताभावः स घटो नास्तीत्याकारको
घटात्यन्ताभावस्तदप्रतियोगी वह्निस्तत्समानाधिकरण्यं धूमेऽस्तीति
लक्षणसमन्वयः । धूमवान्वहेरित्यादौ तु वह्निसमानाधिकरणो योऽत्यन्ता-
भावः स अयोगोलके धूमोनास्तीत्याकारको धूमात्यन्ताभावस्तत्प्रतियो-
ग्येव धूम इति नातिव्याप्तिः ॥ ६९ ॥

सिषाधयिषया शून्या सिद्धिर्यत्र न विद्यते ।

स पक्षस्तत्र वृत्तित्वज्ञानादनुमितिर्भवेत् ॥ ७० ॥

एवं व्याप्तिलक्षणमुक्त्वा तद्वैशिष्ट्येन व्याप्यस्य स्वरूपमभिधाय,
पक्षवृत्तित्वमित्यत्र पक्षत्वं किं तदाह—सिषाधयिषयेत्यादि । सिषा-
धयिषा साधयितुमिच्छा तया शून्या तदभावविशिष्टा सिद्धिः यत्र न
विद्यते स पक्ष इत्यर्थः । सिषाधयिषाविरहविशिष्टसिध्यभावः पक्षता

च्छेदकत्वेऽपि न वह्निमान्धूमादित्यादावव्याप्तिः । हेत्वधिकरणवृत्तित्वश्च दैशिक-
विशेषणतया सा च भावाभावसाधारणी घटो नास्ति घटाभावो नास्तीति तुल्यवत्प्र-
तीतेः । प्रतियोगिता च साध्यतावच्छेदकसम्बन्धावच्छिन्ना ग्राह्या, नातः समवा-
यादिसम्बन्धावच्छिन्नप्रतियोगितावच्छेदकत्वस्य वह्नित्वे सत्वेऽपि वह्निमान्धूमादित्या-
दावव्याप्तिः । सामानाधिकरण्यञ्च साध्यतावच्छेदकसम्बन्धेन साध्याधिकरणे
हेतुतावच्छेदकसम्बन्धेन वृत्तित्वम् । कम्बुग्रीवादमान्नास्तीति प्रतीत्यागुरुधर्मस्यापि
प्रतियोगितावच्छेदकत्वस्वीकारात् तद्रूपेण साध्यताया व्यभिचारिणि नातिव्याप्तिः ।
साध्यसाधनभेदेन व्याप्तेर्भेदाद्यत्र (दण्डिमदण्डिसंयोगादित्यत्र) साध्यतावच्छेदकं
नाना तत्र प्रतियोगितावच्छेदकतानवच्छेदकं साध्यतावच्छेदकतावच्छेदकमित्यादि-
रीत्या वाच्यम् । येन सम्बन्धेन हेतोः पक्षवृत्तित्वं ज्ञायते तेन सम्बन्धेन हेतुमत्ता-
ज्ञानायत्तसम्बन्धावच्छिन्नप्रतियोगितानवच्छेदकत्वं साध्यतावच्छेदके गृह्यते तेन
सम्बन्धेन साध्यस्यानुमितिरिति हृदयम् ।

१ परामर्शलक्षणघटकस्येत्यादिः ।

२ मूले पक्षतानिरूपणे सङ्गतेरप्रदर्शनात्तां प्रदर्शयति पक्षवृत्तित्वमित्यत्रेति ।
तथाच प्रकृतस्य परामर्शस्य घटकतया पक्षधर्मत्वमपि प्रकृतं तदुपपादकत्वरूपोपोद्घा-
तसङ्गत्या पक्षतानिरूपणम् । व्याप्तिनिरूपणानन्तरं पक्षतानिरूपणे तु एककार्यका-
रित्वमेव सङ्गतिः । एककार्यकारित्वं चैककार्यप्रयोजकत्वं प्रयोजकत्वञ्च कारणकारणताव-
च्छेदकसाधारणम् । तेनानुमितौ पक्षतायाः कारणत्वेऽपि, व्याप्तेश्च विषयविधया
कारणतावच्छेदकत्वेऽपि च न क्षतिः ।

३ मूले पक्षतालक्षणस्य स्पष्टतयाऽनुक्तेः पक्षतालक्षणं स्वातन्त्र्येण प्रदर्शयन्
मूलार्थमाह ।

तद्वान्पक्ष इति समुदितार्थः । सिषाधयिषामात्रं न पक्षता तां विनापि
निशि गृहे सुप्तस्य घनगर्जितश्रवणेन मेघानुमानात् । अत एव
साध्यसन्देहोपि न पक्षता विनापि सन्देहं तदनुमानात् ॥ ७० ॥

अनेकान्तो विरुद्धश्चाप्यसिद्धः प्रतिपक्षितः ।

कालात्ययापदिष्टश्च हेत्वाभासास्तु पञ्चधा ॥ ७१ ॥

प्रसङ्गसङ्गत्या हेत्वाभासान्विभजते—अनेकान्त इत्यादिना । सव्य-
भिचारोऽनेकान्तः प्रतिपक्षितः सैत्प्रतिपक्षः । कालात्ययापदिष्टो बाधित
इति च अनर्थान्तरम् । तत्त्वञ्च साधारणाद्यन्यतमत्वम् ॥ ७१ ॥

आद्यः साधारणस्तु स्यादसाधारणकोऽपरः ।

तथैवानुपसंहारी त्रिधानैकान्तिको भवेत् ॥ ७२ ॥

यः सपक्षे विपक्षे च भवेत्साधारणस्तु सः ।

यस्तूभयस्माद्व्यावृत्तः स चासाधारणो मतः ॥ ७३ ॥

तदेव स्पष्टयति—आद्य इति । पञ्चविधहेत्वाभासमध्ये आद्यः
प्राथमिकः एकान्तः अव्यभिचारी, स एव ऐकान्तिकः । विनयादित्वात्
स्वार्थे ठक् । न ऐकान्तिकोऽनैकान्तिकः सव्यभिचारः । स साधारणा-
ऽसाधारणानुपसंहारिभेदात् त्रिधा त्रिप्रकारको भवेत् । साधारणं
लक्षयति—य इति । सपक्षः निश्चितसाध्यवान्, साध्यप्रकारकनि-
श्चयविशेष्य इति यावत् । विपक्षः निश्चितसाध्याभाववान् साध्याभा-
वप्रकारकनिश्चयविशेष्य इति यावत् । एतदुभयवृत्तित्वं साधारण-
त्वम् । वस्तुतः । विपक्ष-(साध्याभाववद्-) वृत्तित्वमेव तत्त्वम् ।

१ स्मृतस्य (अभिहितवस्तुसम्बन्धित्वेन स्मृतिविषयस्य) उपेक्षानर्हत्वं (निरू-
पणयोग्यत्वं प्रसङ्गलक्षणम् ।

२ हेतुवदाभासन्ते इति हेत्वाभासा असद्देतवः दुष्टहेतव इतियावत्तान् ।
हेत्वाभासत्वञ्च अनुमिति-तत्कारणान्यतरविविधि-(प्रतिबन्धक-) यथार्थज्ञानविषयत्वं,
सव्यभिचाराद्यन्यतमत्वंवा, हेत्वाभासानां परस्परं विजयलक्षणैककार्यकारित्वमेव
सङ्गतिरिति ध्येयम् ।

३ प्रतिपक्षः संजातोऽस्येति व्युत्पत्तेः ।

४ अत्रायमर्थः साध्यतावच्छेदकसम्बन्धेन साध्यवत्ताग्रहं प्रति येन सम्बन्धेन सा-
ध्याभाववत्तानिश्चयः प्रतिबन्धकस्तेन सम्बन्धेन साध्याभाववत्त्वं विवक्षणीयमिति, तथाच

नच विरुद्धेऽतिव्याप्तिरिति अमितव्यम् उपधेयसङ्करेऽप्युपाधेरसङ्करा-
दिति न्यायेन तस्य विरुद्धसाधारण्येऽपि क्षतिविरहात् । उदाहरणम् ।
पर्वतोधूमवान्वह्मिन्त्वादिति । अत्र वह्मिन्त्वस्य (वह्नेः) धूमाभाववति
अयोगोलके विद्यमानत्वात् । एतस्य व्याप्तिग्रहप्रतिबन्धकत्वमेव दूषकता-
बीजम् ॥ असाधारणं लक्षयति—यस्त्विति । उभयस्मात् सपक्षाद्विप-
क्षाच्च व्यावृत्त एतदुभयावृत्तिरित्यर्थः । यथा नित्यः शब्दः शब्दत्वा-
दिति । अत्र शब्दत्वं सर्वेभ्यो नित्येभ्योऽनित्येभ्यश्च व्यावृत्तं शब्द-
मात्रवृत्तिः ॥ एतस्य तु व्याप्तिग्रहकारणीभूतसाध्यसामानाधिकरण्यग्रह-
प्रतिबन्धकत्वं दूषकताबीजम् ॥ ७२ ॥ ७३ ॥

तथैवानुपसंहारी केवलान्वयिपक्षकः ।

यः साध्यवति नैवास्ति स विरुद्ध उदाहृतः ॥ ७४ ॥

अनुपसंहारिणं लक्षयति—तथैवेति । अत्र केवलान्वयिपदं केवलान्व-
यिधर्मावच्छिन्नपरं केवलान्वयी पक्षो यस्य स केवलान्वयिपक्षकः ।
अत्र पक्षता च साध्यसंशयरूपा ग्राह्या, तेन सर्वमभिधेयं प्रमेयत्वादि-
त्यत्र सर्वस्यैव पक्षत्वात्सामानाधिकरण्यग्रहस्थलान्तराभावान्नानुमिति-
रिति तदेवास्योदाहरणम् ॥ वस्तुतस्तु । केवलान्वयिधर्मावच्छिन्नप-
क्षताकत्वस्यानुमित्यनुत्पादप्रयोजकत्वाभावात्पक्षपदं साध्यपरं केवलान्व-
यिसाध्यकत्वमेव तत्त्वम् ॥ एतस्य च व्यतिरेकव्याप्तिग्रहप्रतिबन्धकत्वं
दूषकताबीजम् ॥ विरुद्धरूपद्वितीयहेत्वाभासं लक्षयति—य इति ।

साध्यतावच्छेदकसम्बन्धावच्छिन्न-साध्यतावच्छेदकावच्छिन्नप्रतियोगिताकाभाववन्नि-
रूपितहेतुतावच्छेदकसम्बन्धावच्छिन्नाधेयतावान्साधारण्यित्यर्थः । तेन वह्मिन्धूमा-
दित्यादौ हेतुमतिपर्वतादौ तत्तत्साध्याभावस्य सम्बन्धान्तरावच्छिन्नसाध्यसामान्याभाव-
स्यचसत्वेऽपि, साध्याभाववतिधूमावयवादौ समवायादिनाधूमादेर्वृत्तित्वेऽपि च नास्ति
व्याप्तिः ॥

१ अन्येतु सपक्षावृत्तिरसाधारणः सपक्षश्च साध्यवान् तथाच साध्यवद्वृत्तित्वसा-
मान्याभाववत्वमसाधारणत्वम् ।

२ संशयोत्पत्तिक्षणे निश्चयवारणाय निश्चयं प्रति संशयसामग्र्याः प्रतिबन्धकत्व-
स्यावश्यं वाच्यतया प्रकृते सर्वत्र साध्यसन्देहसत्वे तत्पूर्वं तत्सामग्र्याः सत्वेन
साध्यनिश्चयस्य कुत्राप्यसम्भवेन व्यापकसाध्यसामानाधिकरण्यप्रमेयत्वादिरूपव्याप्ति-
ग्रहानुत्पादान्न तत्रानुमितिरित्यनुपसंहारिणो हेत्वाभासत्वमिति भावः ।

एवकारेण साध्यवत्तावच्छेदेन हेत्वभावो बोधितः । तथाच साध्यव्यापकीभूताभावप्रतियोगित्वं विरुद्धत्वं तेनासाधारणेनातिव्याप्तिः । यथानित्यःशब्दःकृतकत्वादिति । कृतक- (कार्य-)त्वाभावो हि नित्यत्वव्यापक इति साध्याभावग्रहसामग्रीत्वेन साक्षादनुमितिप्रतिबन्धकत्वमेवास्य दूषकतावीजम् ॥ ७४ ॥

आश्रयासिद्धिराद्या स्यात्स्वरूपासिद्धिरप्यथ ।

व्याप्यत्वासिद्धिरपरा स्यादसिद्धिरतस्त्रिधा ॥ ७५ ॥

असिद्धरूपतृतीयहेत्वाभासं लक्षयंस्तद्धर्मभेदानाह—आश्रयेत्यादिना । असिद्धित्वञ्च आश्रयासिद्ध्याद्यन्यतमत्वं तद्वत्त्वमेवासिद्धत्वम् । तत्राश्रयासिद्धिः आश्रये पक्षे असिद्धिः पक्षतावच्छेदकस्याभावः । स्वरूपासिद्धिस्तु पक्षे व्याप्यत्वेनाभिमतस्य (हेतोः) अभावः ॥ अपरा तृतीया व्याप्यत्वस्य व्याप्तेरसिद्धिरभावो व्याप्यत्वासिद्धिः । अतोभेदादसिद्धिस्त्रिधा त्रिप्रकारा स्यादित्यर्थः ॥ ७५ ॥

पक्षासिद्धिर्यत्र पक्षो भवेन्मणिमयो गिरिः ।

हृदो द्रव्यं धूमवच्चादत्रासिद्धिरथापरा ॥ ७६ ॥

तत्र पक्षासिद्ध्याश्रयासिद्धोरनर्थान्तरत्वमभिसन्धायाह—पक्षासिद्धिरिति । मणिमयः पर्वतो वह्निमान्धूमादित्युदाहरणस्वरूपम् । अत्र पर्वतो न मणिमय इति ज्ञाने सति वह्निव्याप्यधूमवानयं मणिमयपर्वत इति परामर्शो न जायत इत्यस्याः परामर्शप्रतिबन्धकत्वं दूषकतावीजम् । स्वरूपासिद्धिमुदाहरति—हृद इति । अपरा स्वरूपसिद्धिः । अत्रापि

१ तेन सम्बन्धेन तद्वत्तावुद्धिं प्रति तत्सम्बन्धावच्छिन्नप्रतियोगिताकतदभाववत्तावुद्धेः प्रतिबन्धकत्वात् ।

२ सत्प्रतिपक्षे प्रतिहेतुः साध्याभावसाधकोऽत्र तु हेतुरेवेति विशेषः । साध्याभावसाधक एव साध्यसाधकत्वेनोपन्यस्त इत्यशक्तिविशेषोपस्थापकत्वाच्च विशेषः ।

३ अत्रेदमवधेयम् साध्ये साध्यतावच्छेदकाभावः साध्याप्रसिद्धिः । हेतौ हेतुतावच्छेदकाभावः साधनाप्रसिद्धिः । यथा पर्वतः काश्चनमयवह्निमान् काश्चनमयधूमात्, इत्यादौ तद्ग्रहदशायां हेतुतावच्छेदकविशिष्टे साध्यतावच्छेदकविशिष्टव्याप्तिग्रहप्रतिबन्धःफलम् । तयोर्व्याप्यत्वासिद्धावन्तर्भावान्नहेत्वाभासाधिक्यमिति ॥

४ एकार्थत्वमभिप्रेत्य ॥

५ आश्रयासिद्धेः ॥

६ स्वरूपस्यैव असिद्धिः पक्षे अभावइत्यक्षरार्थः ।

हृदो न धूमवानिति ज्ञाने सति वह्निव्याप्यधूमवानयं हृद इति परामर्शो
न जायत इत्यस्या अपि परामर्शप्रतिबन्धकत्वमेव दूषकताबीजम् ॥ ७६ ॥

व्याप्यत्वासिद्धिरपरा नीलधूमादिके भवेत् ।

विरुद्धयोः परामर्शे हेत्वोः सत्प्रतिपक्षता ॥ ७७ ॥

व्याप्यत्वासिद्धिमुदाहरति—व्याप्येति । पर्वतोवहिमान् नील-
धूमादित्यादौ नीलधूमत्वं गुरुतया न हेतुतावच्छेदकमिति नीलधूमे
व्याप्यत्वासिद्धिरेवमन्यत्राऽपि बोध्यम् ॥ चतुर्थहेत्वाभासं लक्षयति—
विरुद्धयोरिति । विरुद्धयोः परस्परासमानाधिकरणयोः साध्ययोर्यौ
हेतू तयोः परामर्शे सति सन् विद्यमानः प्रतिपक्षः स्वीयसाध्याभावसा-
धकोऽपरहेतुः यस्य स सत्प्रतिपक्षस्तस्य भावः सत्प्रतिपक्षता, भवति ।
तद्वान् सत्प्रतिपक्ष इत्यर्थः । प्रतिपक्षित इत्यनेनापि प्रतिपक्षः सञ्जातो-
ऽस्येति व्युत्पत्त्याऽयमेवार्थः पूर्वमभिहितः ॥ ७७ ॥

साध्यशून्यो यत्र पक्षस्त्वसौ बाध उदाहृतः ।

उत्पत्तिकालीनघटे गन्धादिर्यत्र साध्यते ॥ ७८ ॥

पञ्चमहेत्वाभासं लक्षयति—साध्येति । यत्रानुमितौ पक्षः पक्षता-
वच्छेदकतत्तद्धर्मविशिष्टः साध्येन शून्यः भवति असौ बाधस्तदुप-

१ लघुधर्मसमनियतगुरुधर्मस्थानवच्छेदकत्वमिति हि नियमः ।

२ स्वसमानाधिकरणव्याप्यतावच्छेदकधर्मान्तराघटितस्यैव व्याप्यतावच्छेदकत्वा-
त्तदवच्छिन्नस्यैव व्याप्यत्वान्नीलधूमे व्याप्यत्वं सिध्यति किन्तु धूमत्वावच्छिन्ने धूमए-
वेति भावः । वह्निमान्धूमप्रागभावादित्यत्र धूमप्रागभावत्वसंग्रहाय स्वसमानाधिकर-
णेति । नहि धूमत्व-धूमप्रागभावत्वयोः सामानाधिकरण्यमस्ति ।

३ कपिसंयोग-तदभाव-व्याप्यत्वपरामर्शेऽपि न सत्प्रतिपक्षितत्वमत उक्तं विरु-
द्धयोरिति-तथाच तयोरसमानाधिकरण्याभावान्न दोषः । एकत्रैव वृक्षेऽग्रावच्छेदेन
कपिसंयोगो मूलावच्छेदेन तदभावश्च सम्भवतीति हृदयम् ॥

४ तथाच स्वसाध्यविरुद्ध-साध्याभाव-व्याप्यवत्ता परामर्शकालीनसाध्यव्याप्यव-
त्तापरामर्शविषयः सत्प्रतिपक्ष इत्यर्थः । स्वसत्प्रतिपक्षत्वेनाभिमतो हेतुस्तत्साध्यविरु-
द्धोयः साध्याभाव इति हि तदर्थः ॥

५ तदस्य संज्ञामिति तारकादिभ्य इतजिति पाणिनिसूत्रेणेतच्चल्ययोऽत्र बोध्यः ।

६ तेन घटे द्वितीयादिक्षणे गन्धसत्वेऽपि न क्षतिः । एवं मूलावच्छिन्नो वृक्षः कपि-
संयोगीत्यत्रापि मूलावच्छिन्नवृक्षत्वं पक्षतावच्छेदकमिति अग्रावच्छेदेन कपिसंयोगा-
भावेऽपि न बाधसद्भाव इति ध्येयम् ॥

पादको हेतुर्बाधित इत्यर्थः ॥ उदाहरणमाह—उत्पन्नेति । उत्पन्नकाली-
नघटो गन्धवान्पृथिवीत्वात् । अत्रोत्पन्नं द्रव्यं क्षणमगुणं तिष्ठति
समवायसम्बन्धेन गुणोत्पत्तिं प्रतितादात्म्यसम्बन्धेन द्रव्यस्य कारणत्वा-
दिति घट उत्पत्तिकाले निर्गन्ध एवेति निश्चयस्तत्रोत्पत्तिकालीनघट-
त्वावच्छिन्ने घटे गन्धवत्वसाधकः पृथिवीत्वरूपो हेतुर्बाधित एवमन्य-
त्रापीति शुभम् ॥ ७८ ॥

इत्यन्विताथदीपिकायां भाषापरिच्छेदव्याख्यायामनुमाननिरूपणं
नाम पञ्चमः परिच्छेदः ॥

अथोपमानपरिच्छेदः ।

ग्रामीणस्य प्रथमतः पश्यतो गवयादिकम् ।
सादृश्यधीर्गवादीनां या स्यात्सा करणं मतम् ॥ ७९ ॥
वाक्यार्थस्यातिदेशस्य स्मृतिर्व्यापार उच्यते ।
गवयादिपदानां तु शक्तिधीरुपमाफलम् ॥ ८० ॥

उपमिति व्युत्पादयति—ग्रामीणस्येति युग्मेन । प्रथमतः गवया-
दिकं पश्यतः ग्रामीणस्य पुरुषस्य या गवादीनां सादृश्यधीः अयं गोसदृश
इति गवयादिविशेष्यकं गोसादृश्यप्रकारकं प्रत्यक्षं स्यात् सा (धीः) करणम-
र्थादुपमितेः । मतमिष्टम् अर्थात्तार्किकाणाम् । एतेनोपमितेः करणमुपमान-
मिति व्युत्पत्तिः प्रदर्शिता भवति, गोसदृशो गवयपदवाच्य इत्यतिदेशस्य
वाक्यार्थस्य स्मृतिः स्मरणं व्यापार उच्यते । तथाच तत्प्रत्यासत्या
सादृश्यज्ञानस्य करणत्वमुपपन्नं भवति । गवयादिपदानां गोसदृशारण्य-
कपशौ शक्तिधीर्गवयो गवयपदवाच्य इति शक्तिग्रहो यः स एव उपमा
उपमितिः फलमित्यक्षरार्थः ॥ एतदुक्तं भवति । यथा केनचिद्दृ-
ष्टेन गोसदृशो गवय इत्युपदिष्टः कश्चित्पुरुषः वनं गत्वा गवयं पश्यन्
अयं गोसदृश इति प्रत्यक्षतस्तं निश्चित्य तादृश्यवाक्यार्थस्मरणेन गव-

१ अवसरसङ्गत्येतिशेषः अवसरोऽवश्यवक्तव्यत्वम् । अनुमाननिरूपणानन्तरमे-
तन्निरूपणस्यैवावश्यवक्तव्यत्वात् । प्रमाणसूत्रक्रमानुरोधात् ॥

येगवयपदार्थ इत्यवधारयति पश्चाद्भवयोऽयमित्यसकृद्यवहरतीति ॥
एवमन्यत्रापि बोध्यम् ॥ ७९ ॥ ८० ॥

इत्यन्वितार्थदीपिकायां भाषापरिच्छेदव्याख्यायामुपमाननिरूपणं
नाम षष्ठः परिच्छेदः ॥

अथशब्दपरिच्छेदः ।

पदज्ञानं तु करणं द्वारं तत्र पदार्थधीः ।

शब्दबोधः फलं तत्र शक्तिधीः सहकारिणी ॥ ८१ ॥

शब्दबोधप्रकारं दर्शयति—पदज्ञानं त्विति । अत्र तु शब्द एव-
कारार्थे । पदज्ञानमेव करणं न तु ज्ञायमानं पदं करणं पदाभावेऽपि
मौनिश्लोकादौ शब्दबोधात् । तत्र—करणे पदार्थधीः वृत्त्या पदजन्य-
पदार्थस्मरणं द्वारं प्यापारः । वृत्तिश्च शक्तिलक्षणान्यतररूपः सम्बन्धः ।
शक्तिश्च पदेन सह पदार्थस्य सम्बन्धः । स चास्मात्पदादयमर्थोबोद्धव्य
इति सङ्केत- (इच्छा-) रूपः । शब्दबोधः वाक्यार्थज्ञानं फलम् ।
तत्र—पदजन्यपदार्थोपस्थितौ शक्तिधीः शक्तिज्ञानं सहकारिणी उपो-
हलिकेत्यर्थः ॥ ८१ ॥

लक्षणा शक्यसंबन्धस्तात्पर्यानुपपत्तिः ।

आसत्तियोग्यताऽऽकाङ्क्षातात्पर्यज्ञानमिष्यते ॥ ८२ ॥

१ उपजीव्योपजीवक*भावसङ्गतिमभिप्रेत्योपमानानन्तरं शब्दप्रकारं दर्शय-
तीत्यर्थः ।

२ आदिना द्वित्वादिवोधकविजातीयहस्तचेष्टादेः सङ्ग्रहः । वृत्त्या पदजन्येति
च आकाङ्क्षितैकदेशपूरणम् एतदभावे घटादिशब्दात्समवायसम्बन्धेनाकाशस्मरणे
जाते आकाशस्यापि शब्दबोधापत्तिः । पदजन्येत्युक्त्या पदज्ञानवतः प्रत्यक्षादिना
पदार्थोपस्थितावपि न शब्दबोधः ।

३ पूर्वं शक्तिग्रहाभावे पदज्ञानेऽपि तत्सम्बन्धेन (शक्तिसम्बन्धेन) स्मरणानु-
पपत्तिः । पदज्ञानस्य चैकसम्बन्धिज्ञानमपरसम्बन्धिस्मारकंभवतीतिन्यायेनार्थ-
स्मारकत्वं बोध्यम् ।

४ विसर्गरहितपाठ एव साधीयान् ।

* शब्दबोधस्य शक्तिज्ञानात्मकोपमितिजन्यत्वेन फलयोरप्युपजीव्योपजीवकभावः ।

कारणं, संनिधानं तु पदस्यासत्तिरुच्यते ।

पदार्थे तत्र तद्वत्ता योग्यता परिकीर्तिता ॥ ८३ ॥

पूर्वपक्षे वृत्त्येत्यध्याहृतंतदर्थः शक्तिरूपोऽन्यतोऽपि सुग्रह इति लक्षणास्वरूपमाह—लक्षणा शक्यसम्बन्ध इति । शक्येन यत्किञ्चित्पदशक्यार्थेन सम्बन्धः सामीप्यादिर्लक्षणेत्यर्थः । सा द्विविधा जहत्सार्था अजहत्सार्था च । तत्राद्या यथा—गङ्गायां घोष इत्यादौ गङ्गापदं स्वार्थं भगीरथरथखातावच्छिन्नजलप्रवाहं जहत् स्वसमीपवर्त्तितीरं लक्षयति । द्वितीया यथा—काकेभ्योदधिरक्षयतामित्यादौ काकपदं स्वार्थमजहद्ध्युपघातकं लक्षयति, इयं तात्पर्यस्य वक्तुरिच्छाया अनुपपत्तितः अनुपपत्तेः भवति । पूर्वत्र शैत्यपावनत्वादिविशिष्टतीरबोधस्य, उत्तरत्र च सर्वतोदधिरक्षायस्तात्पर्यविषयत्वात् ॥ विस्तरस्त्वन्यत्र द्रष्टव्यः ॥ शाब्दबोधे सहकारिकारणान्याह—आसत्तीति । आसत्तिश्च योग्यता च आकाङ्क्षा च तात्पर्यञ्चेति द्वन्द्वस्तेषां ज्ञानमिति षष्ठीतत्पुरुषः । “द्वन्द्वान्ते” इतिन्यायेन ज्ञानपदस्य प्रत्येकमन्वये आसत्तिज्ञानं योग्यताज्ञानम् आकाङ्क्षाज्ञानं तात्पर्यज्ञानञ्च शाब्दबोधे कारणमिष्यते इष्टम् । तत्रासत्तिपदार्थमाह—सन्निधानन्त्विति । पदस्य सन्निधानं त्वासत्तिरुच्यत इत्यर्थः । सन्निधानञ्च यत्पदार्थस्य यत्पदार्थेनान्वयोऽपेक्षितः (तात्पर्यविषयः) तादृशपदयोरव्यवधानम् । न त्वविलम्बेनोच्चारणमात्रम् । तेन गिरिर्भुक्तमग्निमान्देवदत्तेनेत्यादौ न शाब्दबोधः । क्वचिदासत्तिभ्रमाच्छाब्दबोधो भवत्येव तज्ज्ञानसामान्यस्य शाब्दकारणत्वाभ्युपगमात् ॥ योग्यतां निर्वक्ति—पदार्थ इत्यादिना । अत्र प्रथमं तत्पदमेकपदार्थपरम् । द्वितीयं त्वपरपदार्थपरम् । तथाच एकपदार्थेऽपरपदार्थसंबन्धो योग्यता परिकीर्तिता उक्तेत्यर्थः ॥ तेन वह्निना सिञ्चतीत्यादितो न शाब्दबोधः । सेचने वह्निकरणकत्वस्याऽयोग्यत्वावधारणात् ॥ ८२ ॥ ८३ ॥

१ उपमानखण्डोक्तरीत्याऽपि ॥

२ जहति पदानि स्वार्थं यस्यां सा० ॥

३ न जहति पदानि स्वार्थं यस्यां सा० ॥

४ उत्तरश्लोकस्थमत्रान्वेति ।

५ तथाच पदस्येति जालेकवचनम् ।

भा० ५

यत्पदेन विना यस्याननुभावकता भवेत् ।

आकाङ्क्षा, वक्तुरिच्छा तु तात्पर्यं परिकीर्तितम् ॥ ८४ ॥

आकाङ्क्षां निर्वक्ति—यत्पदेनेत्यादिना । येन पदेन विना यस्य पदस्य अननुभावकताऽन्वयाननुभावकत्वं (शाब्दबोधजनकत्वं) भवेत् तेन पदेन सह तस्य पदस्याकाङ्क्षेत्यर्थः ॥ क्रियापदेन विना कारकपदं नान्वयबोधं जनयतीति तेन क्रियापदेन तस्य कारकपदस्याकाङ्क्षा । वस्तुतस्तु क्रियाकारकपदानां सन्निधानमासत्त्या चरितार्थं परन्तु घट-कर्मताबोधं प्रति घटपदोत्तरद्वितीयाविभक्त्याऽऽकाङ्क्षाज्ञानं कारणं तेन घटः कर्मत्व-मानयनं कृतिरित्यादौ न शाब्दबोधः ॥ तात्पर्यं निर्वक्ति—वक्तुरिच्छेति । घटमानयेत्यादौ कर्मत्वविशेष्यकाधेयतासंसर्गक-घटप्रकारकप्रतीतीच्छा वक्तुस्तात्पर्यं तादृशेच्छयोचरितमिदं वाक्यमित्याकारकं श्रोतुस्तात्पर्यज्ञानं शाब्दबोधे कारणमित्यर्थः ॥ तेन भोजनकाले सैन्धवमानयेत्युक्तौ लवणस्यैव, यात्राकाले चाश्वस्यैव, बोधइत्यूह्यम् ॥ ८४ ॥

इत्यन्वितार्थदीपिकायां भाषापरिच्छेदव्याख्यायां शाब्दनिरूपणं नाम

सप्तमः परिच्छेदः ॥

अथ स्मृतिप्रक्रिया ।

पूर्वमनुभवस्मरणभेदाद्बुद्धेर्द्वैविध्यमुक्तं तत्रानुभवभेदा दर्शिताः स्मरणं

१ तत्पदविशिष्टत्वं तत्पदस्येत्यर्थः । इदन्तु बोध्यम् । आकाङ्क्षालक्षणे पदपदं पदज्ञानपरं मौनिश्लोकानुरोधान् । अत एवाध्याहतपदेनाप्याकाङ्क्षानिर्वाहः । अध्याहारश्चाश्रुतपदानामनुसन्धानम् ॥

२ अयमभिप्रायः । अत्रैकपदेऽपरपदवत्वमपरपदाव्यवहितोत्तरत्वम् तत्र चाव्यवधानां शस्याऽऽसत्त्यैव लाभः । आसत्तेः पदाव्यवधानरूपाया पूर्वमुपवर्णितत्वात् । उत्तरत्वन्तु क्रियाकारकपदयोर्नापेक्षितं चैत्रः पचति पचति चैत्र, इति वाक्यद्वयादप्यन्वयबोधादतः क्रियाकारकपदयोराकाङ्क्षा नास्त्येव, किन्तु प्रकृतिप्रत्यययोरेव तत्राप्यव्यवधानां शस्यासत्त्यालाभात्प्रत्यये प्रकृत्युत्तरत्वरूपाकाङ्क्षाज्ञानं कारणमिति ॥

३ तात्पर्यज्ञानस्य शाब्दे कारणत्वाभ्युपगमेन ।

तु सुगमतया न दर्शितम् तत् ईदानीमवसरसङ्गत्या निरूप्यते । संस्कारमात्रजन्यत्वे सति ज्ञानत्वं स्मृतेर्लक्षणम् । घटादिप्रत्यक्षेऽतिव्याप्तिवारणाय सत्यन्तम् । सोऽयं देवदत्त इत्याकारकप्रत्यभिज्ञायां तत्तद्देशकालवृत्तित्वरूपतत्तत्संस्कारजन्यत्वस्य सत्त्वेन तात्रातिव्याप्तिरिति मात्रपदैम् यद्यपि संस्कारमात्रजन्यत्वं संस्कारेतराजन्यत्वे सति संस्कारजन्यत्वं तच्च स्मृतावसम्भवि तत्र संस्कारेतरात्मादिजन्यत्वस्य सत्त्वात्तथापि चक्षुराद्यजन्यत्वेऽसति संस्कारजन्यत्वे तात्पर्यमवसेयम् । संस्कारध्वंसेऽतिव्याप्तिवारणाय ज्ञानत्वमिति, ध्वंसं प्रति प्रतियोगिनः कारणत्वात् । संस्कारोऽत्र भावनाख्यो ग्राह्यः ॥ इयं (स्मृतिः) द्विविधायथार्था अयथार्था च, तत्र प्रमाजन्याऽऽद्या, अप्रमाजन्या द्वितीयेति बोध्यम् ॥

॥ इति स्मृतिप्रक्रिया ॥

साक्षात्कारे सुखादीनां करणं मन उच्यते ।

अयौगपद्याज्ज्ञानानां तस्याणुत्वमिहेष्यते ॥ ८५ ॥

ईदानीं क्रमप्राप्तं मनोनिरूपयति—साक्षात्कार इति । सुखादीनां साक्षात्कारे करणं मन उच्यते । इत्थञ्च सुखादिसाक्षात्कारकारणत्वे सतीन्द्रियत्वं मनसो लक्षणमुक्तं भवति, वस्तुतेस्तु स्पर्शरहितत्वे सति क्रियावत्त्वं मनस्त्वम् ॥ मनसोऽणुत्वे प्रमाणमाह—अयौगपद्यादिति । ज्ञानानां चाक्षुषरासनादीनाम् अयौगपद्यादेककालिकोत्पत्तिकत्वाभावात्तस्यमनसोऽणुत्वमिह नैयायिकमते इष्यते इष्टम् ॥ अयमर्थः । नानेन्द्रियाणां सत्यपि विषयसन्निकर्षे यत्सम्बन्धादेकेन्द्रियेण ज्ञानमुत्पद्यते,

१ सुगमस्य स्वयमप्यूहितुं शक्यतया दुरुह एवादौ सुधियो जिज्ञासोदयादिति भावः ।

२ अनुभवनिरूपणानन्तरम् ।

३ तथा च प्रत्यभिज्ञायाः प्रत्यक्षजन्यत्वान्न दोषः ।

४ मात्रपदेनाव्याप्तिवारणतात्पर्यानुपपत्तिमूलिकाऽत्रार्थे मात्रपदस्य लक्षणा बोध्या ।

५ मनः संयोगाद्यतिव्याप्तिवारकेन्द्रियत्वघटितमूलोक्तलक्षणापेक्षया लघुलक्षणं चिकीर्षन्नाहैतत् ॥

यदसम्बन्धाच्च परैर्ज्ञानं नोत्पद्यते तन्मनः, विभुत्वेचासन्निधानं न सम्भवतीति न विभुमनैः ॥ ८५ ॥

॥ इति मनोनिरूपणम् ॥

॥ इत्यन्वितार्थदीपिकायां भाषापरिच्छेदव्याख्यायां द्रव्यपदार्थनिरूपणं नाम
अष्टमः परिच्छेदः ॥

अथ द्रव्याश्रिता ज्ञेया निर्गुणा निष्क्रिया गुणाः ।

रूपं रसः स्पर्शगन्धौ परत्वमपरत्वकम् ॥ ८६ ॥

द्रव्यं निरूप्य गुणं निरूपयति—अथेत्यादिना । अथ द्रव्यनिरूपणानन्तरं गुणाः द्रव्याश्रिताः निर्गुणा निष्क्रियाश्च ज्ञेयाः । तथाच द्रव्याश्रितत्वं (द्रव्यत्वव्यापकतावच्छेदकसत्तान्यजातिमत्त्वं) निर्गुणत्वं (सामान्यवत्वे कर्मान्यत्वे च सति गुणशून्यत्वं) निष्क्रियत्वं (सामान्यवत्वे सति कर्मान्यत्वे सति कर्मवदवृत्तिपदार्थविभाजकोपाधि-मत्त्वं) गुणसामान्यलक्षणं फलितम् ॥ इदानीं गुणसाधर्म्यं वक्तुमुपक्रमते—रूपमित्यादिना ॥ ८६ ॥

द्रवत्वं स्नेहवेगाश्च मता मूर्तगुणा अमी ।

धर्माधर्मौ भावना च शब्दो बुद्ध्यादयोऽपि च ॥ ८७ ॥

स्नेहश्च वेगौचेति द्वन्द्वः । वेगाविति द्विवचनेन तत्सहभूतः स्थिति-

१ नच दीर्घशङ्कुलीभक्षणादौ नानावधानभाजां च कथमेकदैव नानेन्द्रियैर्ज्ञानमिति वाच्यम् मनसोऽतिलाघवात्त्वरया नानेन्द्रियसम्बन्धान्नानाज्ञानोत्पत्तेः । उत्पलशतपत्रभेदादिवद्यौगपद्यप्रत्ययस्य तु भ्रान्तत्वात्

२ ननु मनो विभु स्पर्शरहितद्रव्यत्वादाकाशवदिति चेन्न मनसो विभुत्वे आत्ममनः संयोगस्यासमवायिकारणस्याभावाज्ज्ञानानुत्पत्तिप्रसङ्गात् । भावकार्यमात्रेऽसमवायिकारणजन्यत्वनियमात् । विभुद्वयसंयोगस्य चानभ्युपगमात् । *तदभ्युपगमे तस्य नित्यत्वेन सुषुप्त्यभावप्रसङ्गात् । पुरीतद्यतिरिक्तप्रदेशात्ममनः संयोगस्य सर्वदा विद्यमानत्वात् । अणुत्वे तु यदा मनः पुरीतति नाज्यां प्रविशति तदा सुषुप्तिः । यदा निस्सरति तदा ज्ञानोत्पत्तिरित्यणुत्वसिद्धिः ॥

३ मध्यमपरिमाणवत्वे त्वनित्यत्वप्रसङ्गः ।

४ अवसरसङ्गत्येति शेषः ॥

* तस्य नित्यत्वेनासमवायिकारणक्रियाद्यसत्त्वेऽपि न क्षतिरिति ॥

स्थापकसंस्कार उच्यते । वेगपदस्य भावनान्यसंस्कारपरत्वमाश्रित्य संस्कारद्वयबोधकत्वाद्द्विवचनमिति तु हृदयम् ॥ अमी रूपादयो दश मूर्त्त-
गुणाः मताः । मूर्त्तगुणत्वम् (अमूर्त्तवृत्तिगुणत्वम्) प्रदर्शितगुणानां
साधर्म्यमित्यर्थः ॥ बुध्यादयः बुद्धिसुखदुःखेच्छाद्वेषयत्नाः ॥ ८७ ॥

एतेऽमूर्त्तगुणाः सर्वे विद्वद्भिः परिकीर्तिताः ।

संख्यादयो विभागान्ता उभयेषां गुणा मताः ॥ ८८ ॥

एते धर्मादयो दश । सर्वे विद्वद्भिरमूर्त्तगुणाः परिकीर्तिताः ।
अमूर्त्तगुणत्वं (मूर्त्तवृत्तिगुणत्वं) प्रदर्शितगुणानां साधर्म्यमित्यर्थः ॥
संख्यादयोविभागान्ताः । संख्या—परिमाण—पृथक्त्व—संयोग—विभागाः
—उभयेषांमूर्त्तमूर्त्तानां गुणाः मताः मूर्त्तमूर्त्तगुणत्वं प्रदर्शितगुणानां
साधर्म्यमित्यर्थः ॥ ८८ ॥

संयोगश्च विभागश्च संख्या द्वित्वादिकास्तथा ।

द्विपृथक्त्वादयस्तद्वदेतेऽनेकाश्रिता गुणाः ॥ ८९ ॥

संयोगोद्वित्वञ्च द्विवृत्तितया ग्राह्यम् त्रित्वचतुर्द्वदिकं तु त्रिचतुरा-

१ मूर्त्तगुणत्वं मूर्त्तवृत्तिगुणत्वं तच्चसंख्यादावतिव्याप्तमित्येवं विवृतम् । नचैतदपि
मूर्त्तमात्रवृत्तिसंख्यायामतिव्याप्तमिति वाच्यम् अमूर्त्तगुणवृत्तिसंस्कारत्वान्यगुणत्वव्या-
प्यजातिशून्यगुणत्वस्य, मूर्त्तत्वव्याप्यतावच्छेदकगुणवृत्तिजातिमत्वस्य वा विवक्षि-
तत्वात् । अत्र चाद्ये शून्यान्तेन संख्यादेर्वुध्यादेश्चव्युदासः । वेगस्थितिस्थापकोप-
ग्रहाय संस्कारत्वान्येति । द्वितीयेऽवच्छेदकान्तेन संख्यात्वादेर्वृत्तित्वान्तेन कर्म-
त्वादेर्व्युदासः ॥

२ लक्षणन्तु तावदन्यतमत्वमेवमग्रेऽपिबोध्यम् ॥

३ संख्यादावतिव्याप्तिवारणायैवं विवृतम् । नच तथाप्यमूर्त्तमात्रवृत्तिसंख्यादाव-
तिव्याप्तिरिति वाच्यम् । मूर्त्तगुणवृत्तिसंस्कारत्वान्यगुणत्वव्याप्यजातिशून्यगुणत्वस्य
मूर्त्तत्वाभावव्याप्यतावच्छेदकपरिमाणावृत्तिजातिमत्वस्य वा विवक्षितत्वात् । आद्ये
शून्यान्तेन संख्यादिरूपादिव्युदासः । सत्तामादायासम्भववारणाय गुणत्वव्याप्येति ॥
कर्मण्यतिव्याप्तिवारणाय विशेष्यभूतगुणस्य निवेशः द्वितीये परममहत्त्वत्वजाति-
मादायातिव्याप्तिवारणाय परिमाणावृत्तीति ।

४ रूपादावतिव्याप्तिवारणायोभयपदमूर्त्तमूर्त्तपरतया व्याचष्टे । नचैदं मूर्त्तमा-
त्रवृत्तिसंख्यादावव्याप्तमिति वाच्यम् । कालवृत्तिवृत्तिगुणत्वव्याप्यजातिमत्वस्य,
द्रव्यत्वसमव्यापकतावच्छेदकजातिमत्वस्य, वा विवक्षितत्वात् ॥

दिवृत्तीति बोध्यम् ।—द्विपृथक्त्वादयः । द्वित्वादिसमानाधिकरणं
पृथक्त्वम् ।—एते संयोगादयः—गुणाः अनेकाश्रिताः अनेकेषु
एकत्वभिन्नसंख्या विशिष्टेषु आश्रिताः वृत्तिमन्तः । तथाचानेकाश्रितगु-
णत्वं (स्वाश्रयप्रतियोगिकान्योन्याभावसमानाधिकरणगुणत्वं) प्रदर्शित
गुणानां साधर्म्यमित्यर्थः ॥ ८९ ॥

अतः शेषगुणाः सर्वे मता एकैकवृत्तयः ।

बुद्ध्यादिषट्कं स्पर्शान्ताः स्नेहः सांसिद्धिको द्रवः ॥ ९० ॥

अतः अस्मात् पूर्वोक्तात्—शेषाः अवशिष्टाश्च ते—गुणाश्च
रूप-रस-गन्ध-स्पर्श-कत्व-परिमाणै-कपृथक्त्व-परत्वा-ऽपरत्व-बुद्धि-सुख-
दुःखे-च्छा-द्वेष-प्रयत्न-गुरुत्व-द्रवत्व-स्नेह-संस्कारा-ऽदृष्ट-शब्दाः एते सर्वे-
ऽपि—एकैकवृत्तयः स्वसमानाधिकरणाऽन्योन्याभावप्रतियोगितानवच्छे-
दकैकत्वकाः । यद्वा स्वाश्रयाऽन्योन्याभावव्यापकात्यन्ताभावप्रतियोगिनः
—मता इष्टाः । तथाचोक्तगुणत्वं प्र. गु. सा. मित्यर्थः ॥ बुद्ध्या-
दिषट्कं बुद्धि-सुख-दुःखे-च्छा-द्वेष-प्रयत्नाः—स्पर्शान्ताः रूप-रस-गन्ध-
स्पर्शाः ।—द्रवः द्रवत्वम् ॥ ९० ॥

अदृष्टभावनाशब्दा अमी वैशेषिका गुणाः ।

संख्यादिरपरत्वान्तो द्रवोऽसांसिद्धिकस्तथा ॥ ९१ ॥

अदृष्टं धर्माधर्मौ—भावना तदाख्यः संस्कारः—अमी १६ गुणाः
वैशेषिकाः विशेषाः स्वार्थे विनयादिभ्यश्चेति ठक्प्रत्ययः । विशेषगु-
णत्वं (भावैरान्य-वायुवृत्तिवृत्तिस्पर्शवृत्तिधर्मसमवा-य्यन्यत्वे सति
गुरुत्वाजलद्रवत्वाऽन्यगुणत्वं) प्र. गु. सा. मित्यर्थः ॥

१ शेषा गुणा इत्यसमस्तः पाठो बहुत्र स च ऋजुरिति मे प्रतिपत्तिः ॥

२ भावनान्यो यः वायुवृत्तिवृत्तिस्पर्शवृत्तिधर्मसमवायी तदन्यत्वे सति, इत्यर्थः ।
अत्र जालादावतिव्याप्तिवारणाय विशेष्यम् गुरुत्वनैमित्तिकद्रवत्वयोर्वारणाय गुरुत्वेत्या-
दि । सांसिद्धिकद्रवत्वसंग्रहायाजलेति । संयोगादिवारणाय सत्यन्तम् । भावनायामव्या-
प्तिवारणायामन्यान्तं-सत्यन्तघटकसमवायिविशेषणम् । सत्तादिकमादायाऽसम्भव-
वारणाय स्पर्शसंग्रहाय च स्पर्शवृत्तीति ॥

संख्यादिरपरत्वान्तः संख्या-परिमाण-पृथक्त्व-संयोग-विभाग-पर-
त्वाऽपरत्वानि—द्रवः द्रवत्वम्—असांसिद्धिकः नैमित्तिकः ॥ ९१ ॥

गुरुत्ववेगौ सामान्यगुणा एते प्रकीर्तिताः ।

संख्यादिरपरत्वान्तो द्रवत्वं स्नेह एव च ॥ ९२ ॥

गुरुत्ववेगौ गुरुत्वभावनातिरिक्तसंस्कारौ । एते सामान्यगुणाः
प्रकीर्तिताः । सामान्यगुणत्वं (रूपस्पर्शान्यत्वे सति द्रव्यविभाजको-
पाधिव्याप्यतावच्छेदकसंयोगविभागद्रवत्वावृत्तिजातिशून्यगुणत्वं) प्र-
गु. सा. मुक्तमित्यर्थः ॥ स्नेह एव च अत्रैव शब्दोऽप्यर्थो वेगसंग्र-
हायोक्तः । स्थितिस्थापकस्य त्वतीन्द्रियत्वं वक्ष्यते ॥ ९२ ॥

एते तु द्वीन्द्रियग्राह्याः, अथ स्पर्शान्तशब्दकाः ।

बाह्यैकैकेन्द्रियग्राह्याः, गुरुत्वादृष्टभावनाः ॥ ९३ ॥

एते तु द्वीन्द्रियग्राह्याः । द्वीन्द्रियग्राह्यत्वं (चक्षुस्त्वगुभयग्रहणयो-
ग्यत्वं) प्र० गु० सा मित्यर्थः । अथ स्पर्शान्तशब्दकाः । रूप-रस-
गन्ध-स्पर्श-शब्दाः ५ बाह्यैकैकेन्द्रियग्राह्याः । बाह्यैकैकेन्द्रियैश्चक्षु-
रादिभिरेव—ग्राह्याः । ग्रहणयोग्याः । तथाच चक्षुस्त्वगुभयाग्राह्यवहि-
रिन्द्रियग्राह्यगुणसमवेतजातिमत्त्वं प्र. गु. सा. मित्यर्थः । गुरुत्वम्—अदृष्टं
धर्माधर्मौ—भावना । वेगभिन्नसंस्कारौ ॥ ९३ ॥

१ संख्या आदिर्यस्य अपरत्वमन्ते यस्येति व्युत्पत्त्या परिमाणपरत्वयोरेव ग्रहण-
मिति भ्रमवारणायादिपदग्राह्यगुणान्विशिष्य दर्शयति-संख्येत्यादिना,

२ अत्र वेगपदमजहत्स्वार्थलक्षणया भावनातिरिक्तसंस्कारपरं तेन स्थितिस्थाप-
कस्यापि परिग्रहः फलति ।

३ द्रव्यविभाजकोपाधिः पृथिवीत्वादिः तद्व्याप्यतावच्छेदकश्च गन्धत्वादि तच्छून्य-
त्वस्य संख्यादौ सत्त्वाल्लक्षणसमन्वयः ।

४ यथा श्रुतं द्वीन्द्रियग्राह्यत्वं बाह्येन्द्रियद्वयग्राह्यत्वं वा रूपादावतिव्याप्तं तेषां
चक्षुर्मनोभ्यां चक्षुर्भ्यां वा ग्राह्यत्वात् । अतीन्द्रियसंख्यादावव्याप्तश्च तत्रेन्द्रियग्रा-
ह्यत्वस्यैवाभावादिति तत्त्वं विवृतम् । अस्यापि चक्षुस्त्वगुभयग्राह्यभावनावृत्त्यन्यधर्मसम-
वायिगुणत्वमिति निष्कृष्टोऽर्थः । संस्कारत्वादिकमादाय भावनायामतिव्याप्तिवार-
णाय भावनावृत्त्यन्येति । कर्मादौ तद्वारणाय गुणत्वस्य निवेशः ॥

५ तेन संख्यादौ नातिव्याप्तिस्तेषां चक्षुस्त्वगुभयग्राह्यत्वात् ॥

६ तेन नातीन्द्रियरूपादावव्याप्तिः ।

७ न च त्रसरेणुनिष्ठापकर्षस्य चक्षुरिन्द्रियेणैव ग्राह्यत्वात्तत्रातिव्याप्तिरिति वा-
च्यम् । परिमाणान्यत्वेनापि गुणस्य विशेषणीयत्वात् ॥

८ भावनापदमजहत्स्वार्थलक्षणयोभयबोधकम् ॥

अतीन्द्रिया विभूनां तु ये स्युर्वैशेषिका गुणाः ।

अकारणगुणोत्पन्ना एते तु परिकीर्तिताः ॥ ९४ ॥

अतीन्द्रियाः । लौकिकसाक्षात्कारविषयगुणत्वन्यूनवृत्तिसंस्कारत्वान्यधर्मसमवाय्यन्यगुणाः । विभूनान्तु ये वैशेषिका गुणाः स्युः बुद्धि-सुख-दुःखे-च्छाद्वेष-प्रयत्न-धर्मा-धर्म-भावना-शब्दाः । एते तु—अकारणगुणोत्पन्नाः । कारणगुणैः समवायिकारणसमवेतगुणैः उत्पन्नाः कारणगुणोत्पन्नाः न कारणगुणोत्पन्ना अकारणगुणोत्पन्नाः—परिकीर्तिताः । उक्ताः । इत्थंच स्वाश्रयसमवायिसमवेतगुणजन्यत्वं कारणगुणोत्पन्नत्वन्तद्विन्नत्वमकारणगुणोत्पन्नत्वं प्र-गु-सा-मित्यर्थः ॥ ९४ ॥

अपाकजास्तु स्पर्शान्ता द्रवत्वं च तथाविधम् ।

स्नेहवेगगुरुत्वैकपृथक्त्वपरिमाणकम् ॥ ९५ ॥

पाकाज्जाताः पाकजास्ते न भवन्तीत्यपाकजाः—स्पर्शान्ताः रूप-रस-गन्ध-स्पर्शाः—तथाविधम् । अपाकजम् ॥ ९५ ॥

स्थितिस्थापक इत्येते स्युः कारणगुणोद्भवाः ।

संयोगश्च विभागश्च वेगश्चैते तु कर्मजाः ॥ ९६ ॥

इति । पूर्वोक्ता—एते । अपाकजरूपादयः । कारणगुणोद्भवाः स्युः । कारणगुणोत्पन्नत्वं प्र-गु-सा-मित्यर्थः । अत्रेदंबोध्यम् । पाकज-रूप-रस-गन्ध-स्पर्श, पाकजद्रवत्व, द्वित्वादि द्विपृथक्त्वादिसंयोगविभाग-

१ अकारणगुणोत्पन्नमात्रवृत्ति-गुणत्वसाक्षाद्याप्य-परत्वापरत्वावृत्ति-जातिमत्वमिति निष्कर्षः । तेन नित्ये पाकजे च रूपादौ नातिव्याप्तिः । अकारणगुणोत्पन्नमात्रवृत्तित्वं च निरुक्तकारणगुणोत्पन्नावृत्तित्वम् । गुणत्वसाक्षाद्याप्येत्युक्त्या रूपनिष्ठपाकजन्यतावच्छेदकवैजात्यमादायनातिव्याप्तिः । तत्त्वञ्च संस्कारत्वान्यगुणत्वव्याप्याव्याप्यत्वे सति गुणत्वव्याप्यत्वं तेन भावनायां नाव्याप्तिः ॥

२ यद्यपि निरुक्तकारणगुणोत्पन्नत्वं हस्तपुस्तकसंयोगविभागजादिजन्यकायपुस्तकसंयोगविभागादावतिव्याप्तं तथापि स्वाश्रयसमवायिमात्रसमवेत स्वसजातीयगुणजन्यवृत्तिजातिमत्वे सत्यपाकजत्वमिति तदर्थः । साजात्यं च गुणत्वव्याप्यजात्येत्याद्यन्यत्र* व्यक्तं तत एवावधेयम् ॥

* अत्र च संख्यात्वपृथक्त्वातिरिक्तत्वेन भावनावृत्त्यन्यत्वेन च तादृशजातिविशेषणीया तेन द्वित्व-पृथक्त्व-भावनासु नातिव्याप्तिः ।

परत्वाऽपरत्वानां न कारणगुणपूर्वकत्वं न वाऽकारणगुणपूर्वकत्वं साध-
र्म्यमिति ॥ कर्मजाः । कर्मजत्वं च कर्मजवृत्तिगुणत्वव्याप्यजा-
तिमत्वं बोध्यम् । एवमन्यत्राप्यूह्यम् ॥ ९६ ॥

स्पर्शान्तपरिमाणैकपृथक्त्वस्नेहशब्दके ।

भवेदसमवायित्वम्, अथ वैशेषिके गुणे ॥ ९७ ॥

आत्मनः स्यान्निमित्तत्वम्, उष्णस्पर्शगुरुत्वयोः ।

वेगेऽपि च द्रवत्वे च संयोगादिद्वये तथा ९८ ॥

स्पर्शः अन्ते येषां ते स्पर्शान्ताः । एकञ्च पृथक् चैकपृथक्
तयोर्भाव एकपृथक्त्वं स्पर्शान्ताश्च परिमाणं चैकपृथक्त्वं च स्नेहश्च शब्द
एव शब्दकश्चेत्येतेषां समाहारद्वन्द्वः । तस्मिन् रूप-रस-गन्ध-स्पर्श-प-
रिमाणै-कत्वै-कत्वपृथक्त्व-स्नेहशब्देषु असमवायित्वं भवेत् । असमवायि-
कारणत्वं प्र०गु०सा०मित्यर्थः । स्पर्शोत्रानुष्णो ग्राह्यः ॥ अथ आत्मानः
वैशेषिके (विशेषे) गुणे बुद्ध्यादौ निमित्तत्वं निमित्तकारणत्वं स्यात् ।
तत्त्वं प्र०गु०सा०मित्यर्थः । उष्णस्पर्शे गुरुत्वे वेगे द्रवत्वे संयोगे
विभागे च ॥ ९७ ॥ ९८ ॥

द्विधैव कारणत्वं स्याद्, अथ प्रादेशिको भवेत् ।

वैशेषिको विभुगुणः संयोगादिद्वयं तथा ॥ ९९ ॥

द्विधा द्विप्रकारेणैव कारणत्व-मसमवायिकारणत्वं निमित्तकारणत्वञ्च
स्यात् उक्तद्विविधकारणत्वं प्र०गु०सा०मित्यर्थः ॥ अथवैशेषिको विशेषो

१ तेन संयोगजसंयोगे घटादौ च नाव्याप्त्यतिव्याप्ति ॥

२ घटादिरूपरसगन्धस्पर्शाः कपालादिरूपरसगन्धस्पर्शेभ्यो भवन्ति । एवं कपा-
लादिपरिमाणादीनां घटादिपरिमाणाद्यसमवायिकारणत्वम् । एवं शब्दस्यापि द्विती-
यशब्दं प्रत्यसमवायिकारणत्वम् । एवं स्थितिस्थापकैकपृथक्त्वयोरपि बोध्यम् ।

३ बुद्ध्यादीनामिच्छादिनिमित्तत्वादिति भावः ॥

४ तथाहि अवयवगतोष्णस्पर्शः अवयवगतोष्णस्पर्शाऽसमवायी, पाकजे निमि-
त्तम् । गुरुत्वं गुरुत्वपतनयोरसमवायि, प्रतिघाते निमित्तम् । वेगो वेगस्पन्दयोरसमवायी
अभिघाते निमित्तम् । द्रवत्वं द्रवत्वस्यन्दनयोरसमवायि, संग्रहे निमित्तम् । भेरीदण्ड-
संयोगः शब्दे निमित्तम्, भेर्याकाशसंयोगेऽसमवायी । वंशदलद्वयविभागः शब्दे
निमित्तम्, वंशदलाकाशविभागैः समवायीति ॥

विभ्वोराकाशात्मनोर्गुणः शब्दो बुध्यादिश्च संयोगः विभागश्च प्रादेशिको
व्याप्यवृत्तिर्भवेत् दैशिकाव्याप्यवृत्तित्तिगुणत्वव्याप्यजातिर्मत्त्वम् प्र० गु०
सा०मित्यर्थः ॥ ९९ ॥

इत्यन्वितार्थदीपिकायां भाषापरिच्छेदव्याख्यायां गुणसाधर्म्यनिरू-
पणं नाम नवमः परिच्छेदः ॥

इदानीं रूपादीन्यथोद्देशं लक्षयति—तत्र तावद्रूपस्य लक्षणमाह—

चक्षुर्ग्राह्यं भवेद्रूपं द्रव्यादेरुपलम्भकम् ।

चक्षुषः सहकारि स्याच्छुक्लादिकमनेकधा ॥ १०० ॥

चक्षुर्ग्राह्यमिति । चक्षुर्मात्रग्राह्यजातिमदित्यर्थः । तथाच चक्षुर्मा-
त्रग्राह्य जातिम-(द्रुण)-त्वं रूपस्य लक्षणम् ॥ यद्यपि चक्षुर्मात्रग्राह्यत्वं
चक्षुरितरेन्द्रियाग्राह्यत्वे सति चक्षुर्ग्राह्यत्वम् तच्च रूपत्वे न सम्भवति
तस्य चक्षुःसंयुक्तसमवेतसमवायग्राह्यत्वान्मनो ग्राह्यत्वाच्च तथापि त्वगि-
न्द्रियाग्राह्यत्वे सति चक्षुर्ग्राह्यत्वं तदिति बोध्यम् ॥ एवमग्रेऽपि ॥ अस्यो-
पयोगमाह—द्रव्यादेरिति । द्रव्याद्युपलब्धिकारणमित्यर्थः । उपलब्धिः
प्रत्यक्षम् ॥ इदमेव विवृणोति—चक्षुष इति । सहकारि सहायकम् ।
द्रव्यगुणकर्मसामान्यानां चाक्षुषप्रत्यक्षं प्रत्युद्भूतरूपं कारणम् ॥ तद्वे-
दमाह—शुक्लादिकमिति । तच्च रूपं शुक्लनीलपीतरक्तहरितकर्बुरौ-
दिभेदादनेकप्रकारकं भवति ॥ १०० ॥

जलादिपरमाणौ तन्नित्यमन्यत्सहेतुकम् ।

रसस्तु रसनाग्राह्यो मधुरादिरनेकधा ॥ १०१ ॥

जलादीति । जलपरमाणौ तेजःपरमाणौ च रूपं नित्यम् ।
अन्यत् । जल-तेजः-परमाणुरूपभिन्नरूपम् । सहेतुकम् । जन्यम् ॥ रसं

१ यथाश्रुतं तु कर्मादावतिव्याप्तिमीश्वरज्ञानादावव्याप्तं चेत्तेतदेवाभिप्रेत्य पूर्व-(९६),
मेवमन्यत्राप्युक्तमित्युक्तं दीपिकायाम् ॥

२ संयोगादावतिव्याप्तिवारणाय मात्रपदम् । प्रभाभित्ति-संयोगेऽतिव्याप्तिवार-
णायजातिमदिति । अत एव न परमाणुरूपादावव्याप्तिरिति ध्येयम् ।

३ कर्बुरम् चित्रम् । आदिना कपिशः ।

४ पाकेन पृथिवीपरमाणौ रूपान्तरमुत्पद्यते । पाकोनाम रूपादिपरावृत्तिफलको-
विजातीय- (विलक्षण-) तेजः संयोगः । न हि घटस्य पाकानन्तरं तदवयवोऽपक
उपलभ्यते ॥

निरूपयति—रसस्त्विति । रसनाग्राह्यः । रसनाग्राह्य- (रसनेन्द्रियजन्यसाक्षात्कारविषय-) गुणविभाजकोपाधिमान् । तत्त्वं रसस्य लक्षणम् । तद्भेदमाह—मधुरादिरिति । मधुराम्ललवणकटुकषायतिक्तभेदात्पङ्क्तिर्द्ध इत्यर्थः ॥ १०१ ॥

सहकारी रसज्ञाया नित्यतादि च पूर्ववत् ।

घ्राणग्राह्यो भवेद्गन्धो घ्राणस्यैवोपकारकः ॥ १०२ ॥

अस्योपयोगमाह—सहकारीति । रसज्ञायाः जिह्वायाः सहकारी सहायकः । रसनजन्यज्ञाने रसः कारणमित्यर्थः । पूर्ववदिति । रूपस्यैवेत्यर्थः । जलपरमाणौ रसो नित्योऽन्यः सर्वोऽपि रसोऽनित्य इति भावः ॥ गन्धं निरूपयति—घ्राणग्राह्य इति । घ्राणेन्द्रियजन्यसाक्षात्कारविषयगुणविभाजकोपाधिमानित्यर्थः । तत्त्वं गन्धस्यलक्षणम् । अस्योपयोगमाह—घ्राणस्यैवोपकारक इति । घ्राणमात्रजन्यज्ञाने गन्धः कारणमित्यर्थः । गन्धोसर्वोऽप्यनित्य एव ॥ १०२ ॥

सौरभश्चासौरभश्च स द्वेधा परिकीर्तितः ।

स्पर्शस्त्वगिन्द्रियग्राह्यस्त्वचः स्यादुपकारकः ॥ १०३ ॥

सौरभमिति । स गन्धः द्वेधा द्विप्रकारकः सौरभं सुरभिः । असौरभमसुरभिः । स्वार्थे प्रज्ञादित्वादण् ॥ स्पर्शं निरूपयति—स्पर्श इति । त्वगिन्द्रियग्राह्यः । चक्षुरग्राह्यत्वगिन्द्रियग्राह्यगुणविभाजकोपाधिमान् । तत्त्वं स्पर्शस्य लक्षणम् ॥ अस्योपयोगमाह—त्वच इत्यादि । त्वाचप्रत्यक्षे स्पर्शः कारणमित्यर्थः ॥ एषु विशेषोऽनुपदं वक्ष्यते मूले ॥ १०३ ॥

अनुष्णाशीतशीतोष्णभेदात्स त्रिविधो मतः ।

काठिन्यादि क्षितावेव नित्यतादि च पूर्ववत् ॥ १०४ ॥

तद्भेदानाह—अनुष्णशीतेत्यादिना । स स्पर्शः अनुष्णाशीतशीतोष्णभेदात्रिविधस्त्रिप्रकारको मतः । इष्टः ॥ तत्र पृथिव्या

१ तादृशोपाधिमत्त्वम् ।

२ संयोगादावतिव्याप्तिवारणाय चक्षुरग्राह्येति । स्पर्शत्वेतिव्याप्तिवारणाय गुणेत्यादि ।

वायोश्च स्पर्शोऽनुष्णाशीतः । जलस्य शीतः । तेजस उष्णः । का-
ठिन्यादि । कठिनत्व-मृदुत्वादि क्षितौ पृथिव्यामेवेत्यर्थः । एतच्च
स्पर्शनिष्ठो जातिविशेषः । न त्ववयवसंयोग-(निष्ठोजाति-) विशेषः चक्षु-
र्ग्राह्यतापत्तेः ॥ पूर्ववदिति । जलतेजोवायुपरमाणुस्पर्शा नित्यास्तद्वि-
न्नस्पर्शास्त्वनित्या इत्यर्थः ॥ १०४ ॥

एतेषां पाकजत्वं तु क्षितौ, नान्यत्र कुत्रचित् ।

तत्रापि परमाणौ स्यात्पाको वैशेषिके नये ॥ १०५ ॥

एतेषामिति । रूपरसगन्धस्पर्शानामित्यर्थः । नान्यत्रेति । पृ-
थिव्या हि रूपरसगन्धस्पर्श-परावृत्तिरग्निसंयोगादुपलभ्यते न हि शत-
धापि ध्मायमाने जलादौ रूपादिकं परावर्त्तते, नीरे सौरभमौष्ण्यञ्चान्व-
यव्यतिरेकाभ्यामौपाधिकमेव पवनपृथिव्योः शीतस्पर्शादिवदिति भावः ।
तत्रापि । पृथिवीष्वपि । परमाणौ एव पाक इति वैशेषिका वदन्ति ।
तेषामयमाशयः । अवयविनाऽवष्टब्धेष्ववयवेषु पाको न सम्भ-
वति परन्तु वह्निसंयोगेनावयवेषु विनष्टेषु स्वतंत्रेषु परमाणुषु पाकः,
पुनश्च पक्वपरमाणुसंयोगाद्व्यणुकादिक्रमेण पुनर्महावयवपर्यन्तमुत्पत्तिः ।
तेजसामतिशयितवेगवशात्पूर्वव्यूहनाशो झटिति व्यूहान्तरोत्पत्ति-
श्चेति ॥ १०५ ॥

नैयायिकानां तु नये व्यणुकादावपीष्यते ।

गणनाव्यवहारे तु हेतुः संख्याभिधीयते ॥ १०६ ॥

१ आरोपितम्

२ अवच्छेदकत्वं सप्तम्यर्थः । गृहीत्वा चास्य केशेष्विति वत् । परमाण्ववच्छेदे-
नैव पृथिवीषु पाकः स्यादित्यक्षरार्थः ॥

३ वैशेषिकानाम् ।

४ वक्ष्यमाणः ।

५ रूपादिपरावृत्तिः ।

६ घटाद्यारम्भककपालादिपरमाणुपर्यन्तेषु अग्निसंयोगेन पूर्वोक्तरीत्या घटादिव्यणु-
कपर्यन्तेषु नाशसम्भवादिति भावः ।

७ कार्यद्रव्यध्वंसविशिष्टेषु ।

८ अत एव संस्थानभेदोऽस्ति न प्रतीयते ॥

९ व्यूहः संस्थानम्

नैयायिकानामिति । नैयायिकानान्तुमते द्यणुकादावयविन्यपि^१
पाकः इष्यते इष्टः ॥ तेषामयमाशयः । अवयविनां सच्छिद्रत्वाद्वहेः
सूक्ष्मावयवैरन्तःप्रविष्टैरवयवेष्ववयविनावष्टब्धेष्वपि पाको न विरुध्यते
वैशेषिकमतेऽनन्तावयवितन्नाशकल्पने गौरवात् । ईत्थञ्च सोऽयं घट
इत्यादिप्रत्यभिज्ञाऽपि सङ्गच्छते । यत्र तु न प्रत्यभिज्ञा तत्रावयवि-
नाशोऽपि स्वीक्रियत एवेति ॥ संख्यां निरूपयति—गणनेति । गण-
नव्यवहारे अयमेक इमौ द्वौ इमे त्रय इत्याद्याकारकशब्दप्रयोगे हेतु-
रसाधारणं कारणं संख्येत्यर्थः । तथाच गणनव्यवहारासाधारणकारणत्वं
संख्याया लक्षणम् ॥ १०६ ॥

नित्येषु नित्यमेकत्वमनित्येऽनित्यमिष्यते ।

द्वित्वादयः परार्धान्ता अपेक्षाबुद्धिजा मताः ॥ १०७ ॥

नित्येष्विति । नित्येषु परमाण्वादिषु एकत्वं नित्यम् । अनित्ये
घटादावेकत्वमनित्यमिष्यते इष्टमित्यर्थः । द्वित्वादयः परार्द्धपर्यन्ताः

१ अपिना परमाणुपरिग्रहः ।

२ अवयविनाशाङ्गीकारेच,

३ पूर्वावयविनाशे तूत्तरोत्पन्नावयविनि पूर्वावयविनोरभेदाभावेनाभेदावगाहिनी,
प्रत्यभिज्ञा न स्यादिति भावः ।

४ कालादावतिव्याप्तिवारणायासाधारणमिति । वस्तुतो गणनं संख्यात्वं तत्प्र-
योजकोव्यवहारस्तत्प्रकारकं प्रमात्मकं ज्ञानं तद्धेतुस्तद्विषय इत्यर्था न कालादावति-
व्याप्तिः । तत्रापि संख्यात्वजातिरेव लक्षणमितरत्तु संख्यात्वजातौ प्रमाणतयोक्तम् ।
एवमग्रेऽपि ध्येयम् ॥

(१) (१.) (१..) (१...) (१....)

५ तथोक्तम् एकं दश-शतञ्चैव सहस्रमयुतं तथा ॥

(१.....) (१.....) (१.....) (१.....)

लक्षञ्च नियुतञ्चैव कोटि रवुदमेव च ॥ १ ॥

(१.....)(१.....)(१.....)(१.....)(१.....)

वृन्दं खर्वो निखर्वश्च शङ्खं पद्मश्चसागरः ।

(१.....) (१.....) (१.....)

अन्त्यं मध्यं परार्धञ्च दशवृद्ध्या यथाक्रमम् ॥ २ ॥ इति,

व्यासज्यवृत्तिसंख्याः अपेक्षाबुद्धिजन्याः । एकत्वान्यसंख्यामात्रमपेक्षाबुद्धिरूपनिमित्तकारणजन्यमित्यर्थः ॥ १०७ ॥

अनेकाश्रयपर्याप्ता एते तु परिकीर्तिताः ।

अपेक्षाबुद्धिनाशश्च नाशस्तेषां निरूपितः ॥ १०८ ॥

अनेकेति । एते द्वित्वादिपराद्धान्ता अनेकाश्रयपर्याप्ताः परिकीर्तिताः । अयमर्थः । यद्यपि द्वित्वादिसमवायः प्रत्येकं घटादावपि वर्तते तथापि एकोद्भाविति प्रत्ययाभावादेको नैव द्वाविति प्रत्ययसङ्गावाच्च द्वित्वादीनां पर्याप्तिलक्षणः कश्चन सम्बन्धोऽनेकाश्रयोऽभ्युपगम्यत इति ॥ अपेक्षाबुद्धीति । अयमर्थः । प्रथममपेक्षाबुद्धिस्ततोद्वित्वोत्पत्तिस्ततोविशेषज्ञानं द्वित्वत्वनिर्विकल्पकात्मकं ततो द्वित्वत्वविशिष्टप्रत्यक्षमपेक्षाबुद्धिनाशश्च ततोद्वित्वनार्श इति ॥ १०८ ॥

अनेकैकत्वबुद्धिर्या सापेक्षाबुद्धिरिष्यते ।

परिमाणं भवेन्मानव्यवहारस्य कारणम् ॥ १०९ ॥

अपेक्षाबुद्धिः केत्यत आह—अनेकेति । अयमेकोऽयमेक इत्याद्याकारिकेत्यर्थः । परिमाणं निरूपयति—परिमाणमिति । परिमिति व्यवहारासाधारणकारणत्वं परिमाणस्य लक्षणम् ॥ १०९ ॥

१ समुदायत्वावच्छिन्नानुयोगिकपर्याप्तिप्रतियोगिभूतोधर्मोऽव्यासज्यवृत्तिरित्युच्यते । विशेषेण आसज्य (आसमन्तात्सम्बन्ध) वर्तत इति तदर्थः ॥

२ असमवायिकारणन्तु द्वित्वं प्रति समवायिकारणगतयावदेकत्वमिति बोध्यम् ॥

३ तथाचानेकाश्रयपर्याप्तेति मूलमसङ्गतम् ।

४ नन्वेकत्वस्य न्यूनवृत्तितया द्वित्वाधारतानवच्छेदकत्वान्न तथा प्रत्यय इत्यत आह एको न द्वाविति । एकत्वावच्छेदेन द्वित्ववद्भेदाभावादेकत्वादेर्न्यूनवृत्तितया द्वित्ववद्भेदानवच्छेदकत्वादिति भावः ।

५ उभयाद्याश्रय इत्यर्थः ।

६ यद्यपि ज्ञानान्तरं द्विक्षणमात्रस्थायि, योग्यविभुविशेषगुणानां स्वोत्तरवर्त्तिगुणनाशयत्वात् तथाप्यपेक्षाबुद्धेर्विक्षणस्थायित्वं कल्प्यते अन्यथा निर्विकल्पकालेऽपेक्षाबुद्धिनाशानन्तरं द्वित्वस्यैव नाशः स्यान्न तु द्वित्वप्रत्यक्षम् तदानीं विषयाभावात् विद्यमानस्यैव चक्षुरादिना ज्ञानजननोपगमात् तस्माद्वित्वप्रत्यक्षादिकमपेक्षाबुद्धेर्नाशकं कल्प्यते ॥

७ द्रोणः खारी आढकमित्यादि—शब्दप्रयोगः परिमितिव्यवहारस्तस्यासाधारणकारणं परिमाणमित्यर्थः ।

अणु दीर्घं महद्भस्वमिति तद्भेद ईरितः ।

अनित्ये तदनित्यं स्यान्नित्ये नित्यमुदाहृतम् ॥ ११० ॥

तद्भेदानाह—अण्वित्यादिना । भावप्रधानो निर्देशः । अणुत्वं दीर्घत्वं महत्त्वं ह्रस्वत्वेति । इदञ्चातुर्विध्यं प्रत्यक्षसिद्धम् । तत्राणुत्व-ह्रस्वत्वे महत्त्वदीर्घत्वे च समनियते । तत् । परिमाणम् । नित्यमित्यत्र परिमाणमित्यनुषज्यते ॥ ११० ॥

संख्यातः परिमाणाच्च प्रचयादपि जायते ।

अनित्यं, व्यणुकादौ तु संख्याजन्यमुदाहृतम् ॥ १११ ॥

अनित्यपरिमाणस्योत्पत्तिमाह—संख्यातइति । जायत इत्यत्र परिमाणमित्यनुवर्तते । अनित्यमिति पूर्वैणान्वितं तथाच अनित्यं परिमाणं संख्यामात्रजन्यं परिमाणमात्रजन्यं प्रचयजन्यञ्चेति त्रिविधमित्यर्थः ॥ तत्र संख्यामात्रजन्यमुदाहरति—व्यणुकादौत्विति । व्यणुकस्य त्रसरेणोश्च परिमाणं प्रति परमाणुपरिमाणं व्यणुकपरिमाणं वा न कारणं, परिमाणस्य स्वसमानजातीयोत्कृष्टपरिमाणजनकत्वनियमात् । व्यणुकादिपरिमाणन्तु परमाण्वणुत्वापेक्ष्यानोत्कृष्टम् । त्रसरेणुपरिमाणन्तु न सजातीयं, विजातीयसंयोगरूपः प्रचयस्तु न व्यणुकादौ, तत्सत्वेऽपि वा तस्याकिञ्चित्करत्वादतः परमाणौ द्वित्वसंख्यामात्रं व्यणुकपरिमाणस्य, व्यणुके त्रित्वसंख्यामात्रं च त्रसरेणुपरिमाणस्यासमवायिकारणमित्यर्थः ॥ १११ ॥

परिमाणं घटादौ तु परिमाणजमुच्यते ।

प्रचयः शिथिलाख्यो यः संयोगस्तेन जन्यते ॥ ११२ ॥

परिमाणं तूलकादौ, नाशस्त्वाश्रयनाशतः ।

संख्यावत्तु पृथक्त्वं स्यात्पृथक्प्रत्ययकारणम् ॥ ११३ ॥

परिमाणमात्रजन्यमुदाहरति—परिमाणमिति । घटादौ घटादि-

१ परिमाणस्य गुणिवोधकशब्दैर्विभजनमसङ्गतमित्येवमुक्तम् ।

२ नन्वणुत्वमेव ह्रस्वत्वं महत्त्वमेव दीर्घत्वञ्चास्तु कुतश्चातुर्विध्यमिति चेन्न तदवधिकाणुतया प्रतीयमानेऽपि तदवधिकह्रस्वत्वाव्यवहारात् तदवधिकमहत्त्ववत्तया प्रतीयमानेऽपि तदवधिकदीर्घत्वाव्यवहाराच्च ह्रस्वत्वदीर्घत्वयोरतिरिक्तपरिमाणतया तच्चातुर्विध्यसम्भवात् ॥

३ निष्ठत्वमत्र सप्तम्यर्थः ।

निष्ठम्—तु । परिमाणं परिमाणजम् । कपालादिपरिमाणमात्रजन्यम्—
 उच्यते कथ्यते ॥ प्रचयजन्यमुदाहर्तुं प्रचयं निर्वक्ति—प्रचय इति ।
 शिथिलाख्यो यः संयोगः स प्रचयः । शिथिलत्वं च संयोगगतोजाति-
 विशेषः । किञ्चिदवयवावच्छेदेनावयवान्तरासंयोगिनि महत्यवयवे वर्त्त-
 मानसंयोगः प्रचय इत्येके ॥—तेन तूलकादौ, तूलकालादिनिष्ठं—
 परिमाणं जन्यते ॥ परिमाणञ्चाश्रयनाशादेवनश्यतीत्याह—नाश इति ।
 अर्थात् परिमाणस्यैव ॥ पृथक्त्वं निरूपयति—संख्यावदिति । पृथक्-
 प्रत्ययासाधारणं कारणं पृथक्त्वं । तन्नित्यतादिकं संख्यावत् यथाहि
 नित्येष्वेकत्वं नित्यमनित्येष्वनित्यम् । अनित्यमेकत्वमाश्रयद्वितीक्षणे-
 चोत्पद्यते आश्रयनाशान्नश्यति । तथैकपृथक्त्वमपि । द्वित्वादिर्वच्च द्वि-
 पृथक्त्वादिकमपीत्यर्थः ॥ ११२ ॥ ११३ ॥

अन्योन्याभावतो नास्य चरितार्थत्वमिष्यते ।

अस्मात्पृथगिदं नेति प्रतीतिर्हि विलक्षणा ॥ ११४ ॥

नन्वयमस्मात्पृथगित्यादावन्योन्याभावो भासते तत्कथं पृथक्त्वं गुणा-

१ अत्र महत्पदं न देयं परमाणुसंयोगस्य प्रचयत्वे क्षतिविरहादित्यन्ये । भूयोवय-
 वावच्छेदेनावयवान्तरासंयोगिन्यवयवे वर्त्तमानः संयोगः प्रचयस्तेन परमाणुसं-
 योगो ह्यणुकसंयोगो वा न प्रचयः इत्यपरे । अत्र प्रचयरहितैस्त्रिभिर्महावयवै-
 रारब्धस्य यन्महत्परिमाणं तत्संख्यापरिमाणोभयजन्यम् महदवयवारब्धमहत्त्वादति-
 शयितत्वात् । अल्पावयवारब्धमहत्त्वादतिशयितत्वाच्च । प्रचिताभ्यां महावयवाभ्या-
 मारब्धे यन्महत्परिमाणमतिशयितं तत्परिमाणप्रचयोभयजन्यम् अप्रचितमहावयवा-
 रब्धात्र्यणुकमहत्त्वाच्च तादृशातिशयदर्शनात् । प्रचितैर्महद्भिरारब्धस्य महत्परिमाणं
 संख्यापरिमाणप्रचयजन्यं प्रचितमहावयवारब्धमहत्त्वादपि तस्योत्कृष्टत्वादिति ध्येयम्-
 दिङ्मात्रस्य मूलेप्रदर्शितत्वात् ॥

२ अयमस्मात्पृथगिति यः प्रत्ययो ज्ञानं तत्प्रति यदसाधारणं कारणं तदेव पृथ-
 क्तमित्यर्थः ॥

३ एकसमवेतपृथक्त्वम् ॥

४ तथाच, द्विपृथक्त्वादौ समानाधिकरणान्येकपृथक्त्वान्यसमवायिकारणानि,
 इदमेकं पृथक् इदमेकं पृथगिति नानैकपृथक्त्वविषयिण्यपेक्षाबुद्धिर्निमित्तकारणम् ।
 तादृशबुद्धिनाशात्कचिदाश्रयनाशात्कदाचिदुभाभ्यां पृथक्त्वं नश्यतीति भावः ॥ अत्रो-
 भयसमवेतं पृथक्त्वं द्विपृथक्त्वं, त्रितयसमवेतं पृथक्त्वं त्रिपृथक्त्वमिति रीत्याबोध्यम् ॥

न्तरं स्वीक्रियते । नचास्तु पृथक्त्वं न त्वन्योन्याभाव इति वाच्यम् । रूपं न घट इति प्रतीत्यनापत्तेः । नहि रूपे घटावधिकं पृथक्त्वं गुणान्तरमस्ति न वा घटे घटावधिकं पृथक्त्वमस्ति येन परम्परासम्बन्धः कल्प्य इत्यत आह—अन्योऽन्याभावत इति । अस्य पृथक्त्वस्य अन्योन्याभावतोऽन्योन्याभावेन चरितार्थत्वं कृतार्थत्वं सिद्धप्रयोजनकत्वमिति यावत् नेष्यते नेष्टम् हि यतः ‘अस्मात् पृथक्’ ‘इदं न’ इति प्रतीतिर्विलक्षणा न्योऽन्यव्यावृत्तरूपा । ननु शब्दवैलक्षण्यमेव न त्वर्थवैलक्षण्यमिति चेन्न अर्थभेदं विना घटात्पृथगिति वद्वटोनेत्यत्रापि पञ्चमीप्रसङ्गात् । तस्माद्यदर्थकयोगे पञ्चमी सोऽर्थो नञर्थोऽन्योन्याभावतो भिन्नो गुणान्तरमिति कल्प्यत इति ॥ ११४ ॥

अप्राप्तयोस्तु या प्राप्तिः सैव संयोग ईरितः ।

कीर्तितस्त्रिविधस्त्वेष आद्योऽन्यतरकर्मजः ॥ ११५ ॥

संयोगं निरूपयति अप्राप्तयोस्त्विति । प्राप्तिः सम्बन्धः सच समवायोऽपीत्यत उक्तमप्राप्तयोरिति, । लक्षणन्तु संयुक्तव्यवहारासाधारणहेतुत्वम् । तं विभजते कीर्तितइति । एष संयोगः तिस्रो विधा अस्येति त्रिविधस्त्रिप्रकारः कीर्तितः उक्तस्तत्र अन्यतरकर्मजः एकतरक्रियाजन्य आद्यः ॥ ११५ ॥

तथोभयक्रियाजन्यो भवेत्संयोगजोऽपरः ।

आदिमः श्येनशैलादिसंयोगः परिकीर्तितः ॥ ११६ ॥

तथेति । तथोभयक्रियाजन्य इति प्रचुरः पाठः । तथोभयस्यन्दजन्यइति तु कचिदेव । उभयोः क्रियातो जन्यस्तथा-द्वितीयः । संयोगजः अपरस्तृतीयः भवेत् तत्र । श्येनः वाजशिकरेत्येवं शब्दैः प्रसिद्धः पक्षिविशेषः

१ सामानाधिकरण्यरूपपरम्परासम्बन्धविषयकत्वमुक्तप्रतीतेः कल्प्यमित्यर्थः । अयं भावः । यथैकं रूपं रसात्पृथगित्यादौ स्वसमवायिसमवेतत्वमेकत्वपृथक्त्वयोरूपेण सह परम्परासम्बन्धः सामानाधिकरण्यनिर्वाहकस्तथेहापीति ॥

२ अन्योऽन्याभावार्थकपदयोगस्य पञ्चमीप्रयोजकस्य तत्र सत्वादिति भावः ॥

३ इमौ संयुक्तौ इति यो व्यवहारस्तदसाधारणहेतुत्वं संयोगस्य लक्षणम् ॥

४ अयं चाव्याप्यवृत्तिः । स्वात्यन्ताभावसमानाधिकरणत्व- (स्वप्रतियोगित्व-स्वसामानाधिकरण्योभयसम्बन्धेनाभाववत्त्व-) मव्याप्यवृत्तित्वम् ॥

अयञ्चोपलक्षणविधयाऽन्येषामपि क्रियावतां पतत्रिणां बोधकः अस्य शै-
लादिनाऽक्रियेण संयोगः आदिमः अन्यतरकर्मज इत्यर्थः ॥ ११६ ॥

मेषयोः संनिपातो यः स द्वितीय उदाहृतः ।

कपालतरुसंयोगात्संयोगस्तरुकुम्भयोः ॥ ११७ ॥

मेषयोरिति । सन्निपातः संयोगः द्वितीयः उभयकर्मजः ॥ ११७ ॥

तृतीयः स्यात्कर्मजोऽपि द्विधैव परिकीर्तितः ।

अभिधातो नोदनं च शब्दहेतुरिहादिमः ॥ ११८ ॥

तृतीय इति । संयोगज इत्यर्थः । तृतीयः स्यादिति च पूर्वेणा-
न्वितम् ॥ कर्मजोऽपि उक्तद्विविधकर्मजसंयोगोऽपि अभिधातः नोदनं-
चेत्येते द्विधैव प्रत्येकं द्विप्रकारक एव परिकीर्तितउक्तः ॥ इह अनयो-
र्मध्ये आदिमः अभिधातारुयः शब्दहेतुः ॥ ११८ ॥

शब्दाहेतुर्द्वितीयः स्याद्, विभागोऽपि त्रिधा भवेत् ।

एककर्मोद्भवस्त्वाद्यो द्वयकर्मोद्भवोऽपरः ॥ ११९ ॥

शब्दाहेतुरिति । द्वितीयो नोदनारुयः संयोगः ॥ विभक्तप्रत्यया-
साधारणं कारणं विभागं निरूपयति-विभागोऽपीति । तद्भेदानाह
एकेत्यादिना, अपरः द्वितीयः । उदाहरणन्तु श्येनशैलविभागादिकं
पूर्ववत् (संयोगवत्) बोध्यम् ॥ ११९ ॥

विभागजस्तृतीयः स्यात्तृतीयोऽपि द्विधा भवेत् ।

हेतुमात्रविभागोत्थो हेत्वहेतुविभागजः ॥ १२० ॥

तृतीयोऽपि विभागजोऽपि हेतुमात्रविभागोत्थः कारणमात्रवि-
भागजन्यः । हेत्वहेतुविभागजः कारणाकारणविभागजन्यश्चेति ।
आद्यो द्व्यणुकवति परमाणौ उत्पन्नेन कर्मणा परमाणुद्वयविभागपूर्वकः
परमाण्वाकाशविभागः । द्वितीयस्तु हस्ततरुविभागजः कायतरु-
विभागः ॥ १२० ॥

१ आदिना मेषयोर्विभागो द्वितीयः, कपालतरुविभागात्तरुकुम्भविभागस्तृतीय
इत्येवम् ॥

२ अयमप्यव्याप्यवृत्तिरिति बोध्यम् ॥

परत्वं चापरत्वं च द्विविधं परिकीर्तितम् ।

दैशिकं कालिकं चापि मूर्त एव तु दैशिकम् ॥ १२१ ॥

परत्वं मूर्तसंयोगभूयस्त्वज्ञानतो भवेत् ।

अपरत्वं तदल्पत्वबुद्धितः स्यादिति रितम् ॥ १२२ ॥

परापरव्यवहारकारणे परत्वापरत्वे निरूपयति—परत्वं चेति । दैशिकं परत्वं मूर्त एवेत्यन्वयः । विभुद्रव्ये विप्रकृष्टदेशमात्रवृत्तित्वसन्निकृष्ट-देशमात्रवृत्तित्वबुद्धेर्निमित्तकारणस्य दिक्संयोगस्यासमवायिकारणस्य चाभावादिति भावः । तच्च मूर्तसंयोगभूयस्त्वज्ञानतः बहुतरमूर्तसंयोगान्तरित्वज्ञानरूपनिमित्तकारणात् । एवमपरत्वं तदल्पत्वबुद्धितः अल्पतरमूर्तसंयोगान्तरित्वज्ञानरूपनिमित्तकारणात् अत्रावधित्वार्थं पञ्चम्य-पेक्षा । यथा पाटलिपुत्रात्काशीमपेक्ष्य प्रयागः परः । पाटलिपुत्रात्कु-रुक्षेत्रमपेक्ष्य प्रयागोऽपर इति ॥ १२१ ॥ १२२ ॥

तयोरसमवायी तु दिक्संयोगस्तदाश्रये ।

दिवाकरपरिस्पन्दभूयस्त्वज्ञानतो भवेत् ॥ १२३ ॥

तयोरिति । दैशिकपरत्वापरत्वयोरित्यर्थः । असमवायी । असमवायिकारणम् ॥ तदाश्रये दैशिकपरत्वापरत्वाश्रये यो दिक्संयोगः स इत्यर्थः भवेदित्यस्य परत्व—मिति परेणान्वयः ॥ १२३ ॥

परत्वं, मपरत्वं तु तदीयाल्पत्वबुद्धितः ।

अत्र त्वसमवायी स्यात्संयोगः कालपिण्डयोः ॥ १२४ ॥

परत्वमिति । कालिकमित्यादिः । इदं च पूर्वान्वयि । अयमर्थः । यस्य (यत्सम्बन्धि-) सूर्यपरिस्पन्दोपेक्षया यस्य (यत्सम्बन्धि-) सूर्य-परिस्पन्दोऽधिकः स ज्येष्ठः । यस्य न्यूनः स कनिष्ठ इति ॥ कालिकप-रत्वापरत्वे जन्ये एव वर्तेते ॥ अत्र कालिकपरत्वापरत्वयोः ॥ १२४ ॥

१ दैशिकं परत्वं च ।

२ बहुतरमूर्तसंयोगान्तरित्वमेव विप्रकृष्टत्वं तद्विषयिण्यपेक्षाबुद्धिर्दैशिकपरत्वं प्रति निमित्तकारणमित्यर्थः ।

३ अल्पतरमूर्तसंयोगान्तरित्वरूपसन्निकृष्टत्वविषयिण्यपेक्षाबुद्धिर्दैशिकपरत्वं प्रति निमित्तकारणमित्यर्थः ।

४ नित्ये पूर्वोत्पन्नत्वरूपज्येष्ठत्वबुद्धेस्तदनन्तरोत्पन्नत्वरूपकनिष्ठत्वबुद्धेर्निमित्तकार-णस्य कालसंयोगरूपाऽसमवायिकारणस्य चाभावादिति भावः ॥

अपेक्षाबुद्धिनाशेन नाशस्तेषां निरूपितः ।

बुद्धेः प्रपञ्चः प्रागेव प्रायशो विनिरूपितः ॥ १२५ ॥

अपेक्षाबुद्धिनाशेनेति । स्वनिमित्तकारणविप्रकृष्टत्वादिबुद्धीनां नाशे-
नेत्यर्थः ॥ तेषाम् दैशिककालिकपरत्वापरत्वानाम् ॥ अथ क्रमप्राप्तां बुद्धिं
निरूपयितुमाह—बुद्धेरिति ॥ प्रपञ्चः विस्तारः ॥ १२५ ॥

अथावशिष्टोऽप्यपरः प्रकारः परिदर्श्यते ।

अप्रमा च प्रमा चेति ज्ञानं द्विविधमिष्यते ॥ १२६ ॥

ज्ञानम् अनुभवरूपम् ॥ १२६ ॥

तच्छून्ये तन्मतिर्या स्यादप्रमा सा निरूपिता ।

तत्प्रपञ्चो विपर्यासः संशयोऽपि प्रकीर्तितः ॥ १२७ ॥

अप्रमां निरूपयति—तच्छून्य इति ॥ तेन शून्यस्तच्छून्यस्तस्मिंस्त-
च्छून्ये । शून्योऽभाववान् । प्रतियोगिकत्वं (प्रतियोगितानिरूपकत्वं)
तृतीयार्थः । सप्तम्यर्थो विशेष्यत्वम् (विशेष्यतानिरूपकत्वम्) आश्र-
यतासम्बन्धेन मत्यन्वयी । एवं तस्य मतिस्तन्मतिरित्यत्र प्रकारित्वं
(प्रकारतानिरूपकत्वं) षष्ठ्यर्थः । मतिर्ज्ञानमनुभव इति यावत् ।
तत्पदेन ज्ञानप्रकारीभूतो धर्मो धर्तव्यः । तथाच तच्छून्ये तन्मतिरि-
त्यस्य तदभाववद्विशेष्यकत्वे सति तत्प्रकारकत्वविशिष्टं ज्ञानमित्यर्थः ।

१ यथार्थानुभवस्यैव प्रमापदव्यवहार्यतया प्रसिद्धेः । यद्यपि स्मृतेरपि यथार्था-
यथार्थभेदेन द्वैविध्यमन्यत्र व्युत्पादितं तथापीहमूले स्मृतेर्विशिष्याविवृतत्वेऽपि स्मृति-
प्रक्रियायां पूर्वं व्याख्यातमित्यनुसन्धेयम् ॥

२ अयथार्थानुभवम् ।

३ तन्निष्ठप्रतियोगितानिरूपकाभावतन्निष्ठविशेष्यतानिरूपकत्वाश्रयत्वे सतीत्यर्थः ।
एतच्च प्रमायामतिव्याप्तिवारणाय, तदभाववद्विशेष्यकतदभावप्रकारकप्रमायामतिव्या-
प्तिवारणाय तत्प्रकारकेति, तन्निष्ठप्रकारतानिरूपकेति तदर्थः । इच्छायामतिव्याप्तिवार-
णाय ज्ञानमिति, सतिसप्तम्याश्चावच्छिन्नत्वमर्थः । एकधर्मिनिष्ठयोर्विषयतयोर्विषयि-
तयोर्वाऽवच्छेद्यावच्छेदकभावनियमः । तत्रापि ययोर्विषयतयोर्निर्लुप्यनिरूपकभाव-
स्तन्निरूपितविषयितयोरेवावच्छेद्यावच्छेदकभाव इति सिद्धान्तः । प्रकृते च विशे-
ष्यत्वप्रकारित्वयोरवच्छेद्यावच्छेदकभावविवक्षणेन इमे रङ्गरजत इत्याकारकप्रमायां
रङ्गत्वाद्यभाववद्रजतादिविशेष्यकत्वरङ्गत्वादिप्रकारकत्वयोः सत्वेऽपि नातिव्याप्तिः ॥

तत्त्वमप्रमाया लक्षणम् । वस्तुतस्तु तत्सम्बन्धावच्छिन्नप्रतियोगिताक-
तदभाववान्यस्तद्विशेष्यकत्वावच्छिन्नतत्सम्बन्धावच्छिन्नतत्प्रकारकत्ववि-
शिष्टानुभूतत्वं तत्त्वम् ॥ तत्प्रपञ्चः । अप्रमाप्रपञ्चः । विपर्यासः ।
विपर्ययः । संशयोऽपीति । अपिना तर्कस्वभावाति कश्चित्तन्न तयो-
र्मानसविपर्ययरूपत्वात् ॥ स्वप्नोहिमिद्धानाडीरूपप्रदेशविशेषे मनःसंयोगे-
सति भवति, तर्कलक्षणं तत्रैव (१३७ का०) प्रसङ्गाद्वक्ष्यते ॥ १२७ ॥

आद्यो देहेष्वात्मबुद्धिः शङ्खादौ पीततामतिः ।

भवेन्निश्चयरूपा या, संशयोऽथ प्रदर्श्यते ॥ १२८ ॥

आद्य इति । विपर्यास इत्यर्थः । तत्त्वरूपमहदेहेष्विति । देहेषु । शरीरादौ या आत्मबुद्धिः । आत्मत्वप्रकारकं ज्ञानं गौरोऽहं कृशोऽहमित्याद्याकारकमेवं—शङ्खादौ पीतताया मतिः पीततामतिः । प्रकाशित्वं षष्ठ्यर्थः पीतत्वप्रकारकं पीतः शङ्ख इत्याकारकं ज्ञानं निश्चयरूपा निश्चयात्मकम् सः । एवंच तदभाववति तत्प्रकारकनिश्चयत्वं विपर्यासस्य लक्षणम्—अथ संशयः । संशयोदाहरणं प्रदर्श्यते उत्तरपद्या-
धेनेति भावः ॥ १२८ ॥

किंस्विन्नरो वा स्थाणुर्वेत्यादिबुद्धिस्तु संशयः ।

तदभावाप्रकारा धीस्तत्प्रकारा तु निश्चयः ॥१२९॥

किंखिदिति । वितर्केऽयं निपातसमुदायः । स्थाणुः छिन्नविट-
पस्य वृक्षस्य प्रकाण्डः । निश्चयस्य लक्षणमाह—तदभावेति । तदभावा-

१ तादृशज्ञानत्वम् ।

२ नन्विदं संयोगीति प्रमायामतिव्याप्तं संयोगाभाववति संयोगप्रकारकत्वस-
त्त्वादिति चेन्न, यदवच्छेदेन यत्सम्बन्धावच्छिन्नप्रतियोगिताक्यदभावस्तदवच्छेदेन
तेन सम्बन्धेन तत्प्रकारकानुभवस्य विवक्षितत्वात् संयोगाभावावच्छेदकावच्छेदेन
संयोगज्ञानस्य भ्रमत्वात् । संयोगावच्छेदकावच्छेदेन समवायसम्बन्धेन संयोगस्य
सत्त्वात् । एतच्चाव्याप्यवृत्तिसंयोगादिप्रकारकभ्रमानुरोधेनोक्तम् व्याप्यवृत्तिरजतत्वादि-
प्रकारकभ्रमलक्षणमाह-वस्तुतस्त्विति, प्रतियोगितायां प्रकारतावच्छेदकसम्बन्धाव-
च्छिन्नत्वनिवेशफलं तु पूर्वतोवद्विमानिति, प्रमायां समवायावच्छिन्नबन्धभाववत्पूर्वत-
विशेष्यकत्वसत्वेऽपि नातिव्याप्तिरिति, ।

३ विस्तारोऽविटपोऽन्नियामित्यमरः । अत्र विस्तारः शाखापल्लवसमुदायलक्षण आ-
भोगः । स एव विटप इत्युच्यते ।

प्रकारा तत्प्रकारा धीस्तु निश्चय इत्यन्वयः ॥ तथाच तदभावाप्रकारकत्वे
सति तत्प्रकारकज्ञानत्वं निश्चयस्य लक्षणम् ॥ १२९ ॥

स संशयो मतिर्या स्यादेकत्राभावभावयोः ।

साधारणादिधर्मस्य ज्ञानं संशयकारणम् ॥ १३० ॥

संशयं लक्षयति—स संशय इति । एकत्र एकस्मिन्धर्मिणि विशेष-
प्यित्वं सप्तम्यर्थः । एकधर्मिविशेष्यताकमित्येकत्रेत्यस्यार्थः । अभाव-
वभावयोः प्रकारित्वं षष्ठ्यर्थः विरुद्धभावाभावोभयप्रकारकं ज्ञानं संशय
इत्यर्थः । तथाचैकधर्मितावच्छेदकविशिष्टविशेष्यकत्वावच्छिन्न-विरुद्ध-
भावाभावोभयप्रकारकत्वे सति ज्ञानत्वं संशयस्य लक्षणमिति फलितम् ॥
संशयस्य कारणमाह—साधारणेति । उभयसाधारणो यो धर्मस्तज्ज्ञानं
संशयकारणम् यथोच्चैस्तरत्वं स्थाणुत्वसाधारणं ज्ञात्वाऽयं स्थाणुर्नवेति
सन्दिग्धे ॥ एवमसाधारणधर्मज्ञानमपि संशयकारणम् । एतदर्थमेवा-
दिपदम् । यथा शब्दत्वं नित्यानित्यव्यावृत्तं शब्दे गृहीत्वा शब्दो
नित्यो न वेति सन्दिग्धे ॥ विप्रतिपत्तिस्तु शब्दो नित्यो नवेति शब्दा-
त्मिका न संशयकारणम् ॥ १३० ॥

दोषोऽप्रमाया जनकः प्रमायास्तु गुणो भवेत् ।

पित्तदूरत्वादिरूपो दोषो नानाविधः स्मृतः ॥ १३१ ॥

१ एतच्च संशयेऽतिव्याप्तिवारणाय, अत्र च तद्विशेष्यकत्वावच्छिन्नतदभावप्रकार-
ताशून्यतद्विशेष्यकत्वावच्छिन्नतत्प्रकारकत्ववज्ज्ञानत्वमेव तन्निश्चयत्वं, न तु यथाश्रु-
तम् महानसोऽयं वह्निमान्न वा पर्वतो वह्निमानित्यस्य पर्वते वह्निनिश्चयत्वानापत्तेः ।
ज्ञानपदं चेच्छाया मतिव्याप्तिवारणाय ।

२ हृदपर्वतौ वह्निस्तदभाववन्ताविति ज्ञानेऽतिव्याप्तिवारणायैदम् ।

३ अत्र पर्वतो वह्निमान् द्रव्यं वन्ध्यभाववदिति ज्ञानव्युदासायावच्छिन्नान्तम् । वृक्ष-
संयोगवांस्तदभाववांश्चेति समुच्चयवारणाय विरुद्धेति, विरोधावगाहित्वं तदर्थः । घटो-
द्रव्यं पृथिवीचेति ज्ञानवारणाय भावाभावेति । इच्छाव्युदासार्थं विशेष्यभागः । वस्तु-
तस्तु स्वीयैककोटिप्रकारतावच्छिन्नप्रतिवध्यतानिरूपितप्रतिबन्धकतावच्छेदकीभूतापर-
कोटिप्रकारताशालिज्ञानत्वं संशयत्वमिति ध्येयम् ॥

४ क्रियापदम् । सन्देहवान्भवतीत्यर्थः । एवमग्रेऽपि ॥

५ शब्द-व्याप्तिज्ञानाऽतिदेशवाक्यार्थज्ञानानां निश्चयमात्रजनकत्वस्वाभाव्यात् ।
किन्तु तत्र शब्देन कोटिद्वयज्ञानं जायते पश्चात्संशयः सोऽपि मानस एवेति ॥

६ धोमतः इति पा०

अप्रमाप्रमयोः कारणमाह—दोष इति । अप्रमां प्रति दोषः कारणम्
प्रमां प्रति गुणः कारणम् । तत्र दोषाः के इत्याकाङ्क्षयामाह—पित्त-
दूरत्वादीति । आदिना मण्डूकवशाज्जनम् । नानाविधः अननुगतः ।
अस्य कारणत्वमन्वयव्यतिरेकाभ्यामेव सिद्धम् । गुणस्य तु अनुमानात्
तद्यथा प्रमा ज्ञानसाधारणकारणभिन्नकारणजन्या जन्यज्ञानत्वादप्रमावत् ॥
तथाच कचिच्छङ्खदौ पीतत्वादिभ्रमे पित्तं दोषः । कचिच्चन्द्रादेः स्व-
ल्पपरिमाणभ्रमे दूरत्वं दोषः । कचिच्च वंशोरगभ्रमे मण्डूकवशाज्जनं
दोष इत्येवं दोषो भ्रान्तिजनक इति बोध्यम् ॥ १३१ ॥

प्रत्यक्षे तु विशेष्येण विशेषणवता समम् ।

संनिकर्षो गुणस्तु स्यादथ त्वनुमितौ पुनः ॥ १३२ ॥

पक्षे साध्यविशिष्टे तु परामर्शो गुणो भवेत् ।

शक्ये सादृश्यबुद्धिस्तु भवेदुपमितौ गुणः ॥ १३३ ॥

शब्दबोधे योग्यतायास्तात्पर्यस्याथ वा प्रमा ।

गुणः स्याद्भ्रमभिन्नं तु ज्ञानमत्रोच्यते प्रमा ॥ १३४ ॥

अथ के गुणा इत्याकाङ्क्षायां प्रत्यक्षादौ क्रमशो गुणान्दर्शयति
प्रत्यक्षेति । प्रत्यक्षे तु विशेषवता विशेष्येण समं (सह) सन्निकर्षो
गुणः स्यात् । तुरेकः पादपूरणे । अथ पुनः अथ चानुमितौ—साध्य-
विशिष्टे साध्यवति पक्षे परामर्शः साध्यव्याप्यवैशिष्ट्यज्ञानं गुणः
अत्र तुद्वयं पादपूरणे । उपमितौ तु शक्ये सादृश्यज्ञानं गुणः । अथ
शब्दबोधे योग्यतायास्तात्पर्यस्य वा प्रमेव गुणः स्यादित्यर्थः ॥ प्रमां
निरूपयति—भ्रमभिन्नमिति । उक्तभ्रमभिन्नं ज्ञानं प्रमेत्युच्यते इत्यर्थः
॥ १३२ ॥ १३३ ॥ १३४ ॥

अथ वा तत्प्रकारं यज्ज्ञानं तद्वद्विशेष्यकम् ।

तत्प्रमा, न प्रमा नापि भ्रमः स्यान्निर्विकल्पकम् ॥ १३५ ॥

ननु यत्र शुक्तिरजतयोस्मिन् रजते इति ज्ञानं जातं तत्र रजतां-
शेऽपि प्रमा न स्यात् तज्ज्ञानस्य भ्रमभिन्नत्वाभावादत आह—अथवेति ।
तद्वद्विशेष्यकं तत्प्रकारकं यज्ज्ञानं तत्प्रमेत्यन्वयस्तथाच तद्वद्विशेष्य-

१ पुनरिति चार्थेवाक्यालङ्कारे ।

कत्वे सति तत्प्रकारकत्ववज्ज्ञानत्वं प्रमाया लक्षणम् । अत्र येन सम्बन्धेन यद्वत्त्वं तेन सम्बन्धेन तद्वद्विशेष्यकत्वं तत्प्रकारकत्वंच वाच्यम् तेन कपालादौ संयोगादिना घटादिज्ञाने नातिव्याप्तिः । नैवेवं सति निर्विकल्पकं प्रमा न स्यात्तस्य सप्रकारकत्वाभावादत आह—न प्रमेति ॥ १३५ ॥

प्रकारतादिशून्यं हि संबन्धानवगाहि तत् ।

प्रमात्वं न स्वतो ग्राह्यं संशयानुपपत्तितः ॥ १३६ ॥

निर्विकल्पकस्य लक्षणमाह—प्रकारतादीत्यर्थेन । आदिना विशेष्यता-संसर्गते, प्रकारतादिविधया प्रकाराद्यनवगाहि ज्ञानं तत् निर्विकल्पकमित्यर्थः । तथाच ज्ञानत्वघटितं विशेषणताशून्यत्वं विशेष्यताशून्यत्वं संसर्गताशून्यत्वंचेति लक्षणत्रयं पर्यवसितम् ॥ प्रमात्वमिति । मीमांसका हि प्रमात्वं (तद्वद्विशेष्यकत्वावच्छिन्नतत्प्रकारकत्वम्) स्वतो ग्राह्यमिति वदन्ति, स्वतो ग्राह्यत्वंच ज्ञानग्राहकसामग्रीजन्यग्रहविषयत्वम् । सामग्री च मतभेदेन व्यवसायादिकम् । तज्ज्ञानविषयकज्ञानेनच तज्ज्ञान-

१ सतिसप्तम्या अवच्छिन्नत्वार्थकत्वात्तद्विशेष्यकत्वावच्छिन्नेति सत्यन्तार्थः । तत्पदेन च ज्ञानप्रकारीभूतो धर्मो ग्राह्यः । तद्वत्त्वं च प्रकारतावच्छेदकसम्बन्धेन समवायादिना विवक्षणीयम् । तेन कालिकसम्बन्धेन श्रुत्यादौ रजतत्वसत्त्वेऽपि इदं रजतमिति भ्रमे नातिव्याप्तिरत एव च तद्वद्विशेष्यकेति, रजत एव द्रव्यमिति ज्ञाने रजतत्वप्रमात्वापत्तिरतस्तत्प्रकारकेति, स (रजतत्वादिः) प्रकारः (विषयिता-स्वनिष्ठविषयतानिरूपकता-सम्बन्धेन) यस्मिन् (ज्ञाने) तत्तत्प्रकारकं तस्य भावस्तत्त्वम् । विशेष्यकत्वप्रकारकत्वयोरवच्छेद्यावच्छेदकभावविवक्षणाच्च रज्जत्वेन रजतावगाहिनि, रजतत्वेन च रज्जावगाहिनि “इमे रज्जरजत इति” समूहालम्बन*भ्रमे नातिव्याप्तिः । तत्र रज्जत्ववद्भ्रजविशेष्यकत्वरज्जत्वप्रकारकत्वयोः, रजतत्ववद्भ्रजतविशेष्यकत्वरजतत्वप्रकारकत्वयोः सत्त्वेऽपि रज्जत्वप्रकारतायां रज्जविशेष्यतानिरूपितत्वस्य, रजतत्वप्रकारतायां च रजतविशेष्यतानिरूपितत्वस्यासत्त्वेन रज्जविशेष्यकत्वावच्छिन्नरज्जत्वप्रकारकत्व—रजतविशेष्यकत्वावच्छिन्नरजतत्वप्रकारकत्वयोरभावात् । ज्ञानपदञ्च तथाविधेच्छायामतिव्याप्तिवारणाय ॥

२ तत्प्रकारकत्वस्य प्रमात्वघटकत्वे सति ॥

३ स्वस्मात्स्वकीयाच्च ग्राह्यमित्यर्थः ॥

४ गुरुमतेन व्यवसायात्मिका, मिश्रमते अनुव्यवसायात्मिका, भट्टमते ज्ञाततालिङ्गिकेतिस्पष्टमन्यत्र ॥

* एकनालावलम्बिफलद्वयन्यायेन, परस्परं निरूप्यनिरूपकभावानापन्नविषयताद्वयनिरूपकं ज्ञानं समूहालम्बनात्मकम् ॥

न प्रामाण्यं गृह्यते इत्याहुस्तन्मतं दूषयति—न स्वतो ग्राह्यमिति । किन्तु परतो ग्राह्यम् अनुमानादिजन्यग्रहविषय इत्यर्थः । अत्र हेतुमाह—संशयेति । यदि ज्ञानप्रामाण्यं स्वतो ग्राह्यं स्यात्तदाऽनभ्यासदशायां दूरावलोकिते वारिणि “जलज्ञानं प्रमा नवे”—त्याकारकोऽनुभवसिद्धः प्रमात्वसंशयो न स्यात् अनुव्यवसायेन प्रामाण्यस्य निश्चितत्वात् तस्मात् ज्ञानप्रामाण्यमनुमेयम् । तथाहि—प्रथमं जलज्ञानानन्तरं प्रवृत्तौ सत्यां जललाभे सति “पूर्वोत्पन्नं ज्ञानं प्रमा, समर्थप्रवृत्तिजनकत्वात् यन्नैवं तन्नैवं यथाऽप्रमे”ति व्यतिरेकव्याप्तिमता प्रमात्वमनुमीयते । द्वितीयादिजलज्ञानेषु पूर्वज्ञानदृष्टान्तेन तत्सर्जातीयत्वलिङ्गेनान्वयव्यतिरेकिणाऽपि प्रामाण्यमनुमीयते ॥ १३६ ॥

व्यभिचारस्याग्रहोऽपि सहचारग्रहस्तथा ।

हेतुर्व्याप्तिग्रहे, तर्कः कचिच्छङ्कानिवर्तकः ॥ १३७ ॥

पूर्वं व्याप्तिरुक्ता तद्ग्रहोपायस्तु न प्रदर्शित इत्यतस्तं दर्शयति—व्यभिचारस्येति । अपिशब्दश्चार्थे व्यभिचाराग्रहः सहचारग्रहश्च व्याप्तिग्रहे हेतुः कारणमित्यर्थः । तथा शब्दउभयोः समान बलकत्वंद्योतयति । व्यभिचारग्रहस्य व्याप्तिग्रहप्रतिबन्धकत्वात्तदभावः कारणम् । एवंमन्वयव्यतिरेकाभ्यां सहचारग्रहस्यापि हेतुता । भूयोदर्शनंतु न कारणं व्यभिचारास्फूर्तौ सर्कृद्दर्शनेऽपि कचिद्व्याप्तिग्रहात् । कचित्तु व्यभिचारशङ्कानिवर्तनद्वारा भूयोदर्शनमुपयुज्यते । यत्र तु भूयोदर्शनादपि शङ्का नापैति तत्र तन्निवर्तकतया तर्कोऽपेक्षित इत्याह—तर्क इति । व्याप्यारोपेण

१ प्राथमिकजलज्ञानग्रहोत्तरदशायाम् ॥

२ अनभ्यासदशायां संशयानुभवात् ॥

३ तद्वद्विशेष्यकतत्प्रकारकप्रवृत्तित्यर्थः ॥

४ पूर्वज्ञानसजातीयत्वरूपलिङ्गेन, समर्थप्रवृत्तिजनकत्वेनेति यावत् ॥

५ अनेन व्यभिचारग्रहस्य व्याप्तिग्राहकतामुपपादयति ॥

६ सहचारग्रहस्य व्याप्तिग्राहकतामुपपादयत्यनेन ॥

७ स्फूर्तिः स्मरणम् ॥

८ अनेन व्यतिरेकव्यभिचारमाह ॥

९ भूयोदर्शनस्याहेतुत्वेऽपि कचित्प्रयोजकतया तदादर इत्याह कचित्त्विति, ॥

भा० ७

व्यापकारोपः सः । तथाहि “पर्वतो वह्निमान्धूमाद्यो यो धूमवान्स स वह्नि-
मान्यथा महानसम्” इति सद्देतुकानुमानस्थले, वह्निविरहिण्यपि पर्वते
कदाचिद्धूमः स्यादिति यदि कस्यचिदाशङ्का भवेत्तदा सा वह्निधूमयोः
कार्यकारणभावप्रतिसन्धानरूपतर्कान्विते, यदि धूमो वह्निर्व्यभिचारी
स्यात्तदा वह्निजन्यो न स्यादिति हि तर्काकारः ॥ १३७ ॥

साध्यस्य व्यापको यस्तु हेतोरव्यापकस्तथा ।

स उपाधिर्भवे, - तस्य निष्कर्षोऽयं प्रदर्श्यते ॥ १३८ ॥

इदानीं परकीयव्याप्तिग्रहप्रतिबन्धार्थमुपाधिं निरूपयति-साध्य-
स्येति । साध्यत्वेनाभिमतस्येत्यर्थः । हेतोः हेतुत्वेनाभिमतस्य । तथाच
साध्यत्वाभिमेताव्यापकत्वे सति साधनत्वाभिमेताव्यापको यः स उपाधि-

१ व्याप्यव्यापकभावो हि भावयोर्यादृगिष्यते, तयोरभावयोस्तस्माद्विपरीतः
प्रतीयते ॥ अन्वये साधनं व्याप्यं साध्यं व्यापकमिष्यते, साध्याभावोऽन्यथाव्याप्यो
व्यापकः साधनात्ययः ॥ इति आनुभविकोक्तैर्वन्ध्यभावो व्याप्यो धूमाभावश्च व्यापकः ।
तथाच यदि वह्निर्न स्यात्तदा धूमोऽपि न स्यात्तयोः कार्यकारणभावादिति तर्केण
वन्ध्यभावारोपेण धूमाभाव आरोप्यते इति लक्षणसमन्वयो बोध्यः ॥ आहार्यव्या-
प्यवत्ताभ्रमजन्य आहार्यव्यापक*वत्ताभ्रमस्तर्क इतितु निष्कृष्टलक्षणम् ॥

२ वन्ध्यभाववद्भूतिः ॥

३ कारणं विना कार्यानुत्पत्तेः ॥ यदि क्वचित् “कारणं विनापि कार्यं भवि-
ष्यति” “अहेतुक एव भविष्यति” इति तत्रापि (तादृशतर्ककारणीभूतकार्यका-
रणभावग्रहेऽपि) शङ्का प्रतिबन्धिका भवेत् तदा सा व्याघातादपसारणीया,
व्याघातश्च यदि कारणं विना कार्यं स्यात् तदा धूमार्थं बहेस्तृप्त्यर्थं भोजनस्य वा
नियमत उपादानं तवैव न स्यादिति ॥

४ व्याप्तिग्रहोपायनिरूपणानन्तरं व्याप्तिनिश्चयाभावप्रयोजकव्यभिचारशङ्काकारण-
ज्ञानविषयत्वेनोपाधेः स्मरणे सति, तथाच प्रसंगसङ्गत्योपाधिनिरूपणमिति भावः ॥

५ सिद्धिविषयत्वरूपसाध्यत्वस्य सिद्धिजनकत्वरूपसाधनत्वस्य च सोपाधावभा-
वादभिमतैत्युक्तम् । यो यदवच्छिन्नव्यापकत्वे सति यदवच्छिन्नाव्यापकः स तदव-
च्छिन्नसाध्यकतदवच्छिन्नहेतावुपाधिरित्यर्थः । यथाश्रुतेऽभिमतस्य विशेषणत्वे यत्र

*आहार्यतज्ज्ञानमात्रेऽतिप्रसङ्गवाराणाय जन्यान्तम्, नायं पुरुष इति निश्चयसत्त्वे शा-
खादौ करादिभ्रमादयं पुरुष इत्याहार्यारोपः । तत्रातिव्याप्तिवारणाय प्रथममाहार्यपदम् ।
रजतत्वव्याप्याभाववत्ताग्रहकाले आहार्यं यद्रजतत्वव्याप्यवत्ताज्ञानं तज्जन्ये इदं रजतमित्य-
नाहार्यज्ञानेऽतिव्याप्तिवारणाय द्वितीयमाहार्यपदम् । तर्के आपाद्यव्यतिरेकनिश्चय आपा-
द्यापादकयोर्व्याप्तिनिश्चयश्च कारणमिति ध्येयम् ॥

भवेदित्यर्थः । अस्यापि यद्धर्मावच्छिन्नसाध्यव्यापकत्वं तद्धर्मावच्छिन्नसाधनाव्यापकत्वमित्यर्थे तात्पर्यम् । तेन वायुः प्रत्यक्षः स्पर्शश्रयत्वादित्यत्रोद्भूतरूपवत्वस्योपाधित्वमुपपन्नं, तद्धि पक्षधर्मबहिर्द्रव्यत्वावच्छिन्नप्रत्यक्षत्वस्य व्यापकं बहिर्द्रव्यत्वावच्छिन्नसाधनस्याव्यापकं च, एवं स श्यामो मित्रातनयत्वादित्यत्र मित्रातनयत्वावच्छिन्नश्यामत्वस्य व्यापकं तदवच्छिन्नसाधनाव्यापकं च शाकपाकजत्वमुपाधिरित्येवमन्यत्र द्रष्टव्यम् ॥ अयंच चतुर्विधतयाऽन्यत्र वर्णित इह तु प्रपञ्चमिया स्पष्टं न दर्शितः ॥ १३८ ॥

सर्वे साध्यसमानाधिकरणाः स्युरुपाधयः ।

हेतोरेकाश्रये येषां स्वसाध्यव्यभिचारिता ॥ १३९ ॥

अतएव लक्ष्यमपि रूपमेतदनुसारेण दर्शयति—सर्व इति । येषामुपाधीनां हेतोः प्रकृतहेतोः एकस्मिन्नप्याश्रये स्वमुपाधिः स्वं च साध्यञ्च स्वसाध्ये तयोर्व्यभिचारिता भवति ते सर्वे उपाधयः साध्यसमानाधिकरणाः साध्याधिकरणवृत्तयः स्युरित्यर्थः ॥ १३९ ॥

व्यभिचारस्यानुमानमुपाधेस्तु प्रयोजनम् ।

शब्दोपमानयोर्नैव पृथक्प्रामाण्यमिष्यते ॥ १४० ॥

न तदभिमानस्तत्राव्याप्तिः स्यात् । यदवच्छिन्नविवक्षणाच्च गुणकर्मान्यत्वविशिष्टसत्तावान् जातिमत्वादित्यादौ, संयोगी गुणकर्मान्यत्वविशिष्टसत्तादित्यादौ च नाव्याप्यतिव्याप्तिः ॥ व्यापकत्वाव्यापकत्वे एकप्रकारेणैकसम्बन्धेन च विवक्षिते तेन द्रव्यत्वत्वेन समवायसम्बन्धेन च बहिर् प्रति व्यापकस्य द्रव्यत्वस्य द्वित्वादिना संयोगादिसम्बन्धेन च धूमं प्रत्यव्यापकत्वेऽपि वह्निमान्धूमादित्यत्र द्रव्यत्वादौ नातिव्याप्तिः ॥

१ केवलसाध्यव्यापकः पक्षधर्मावच्छिन्नसाध्यव्यापकः । साधनावच्छिन्नसाध्यव्यापकः उदा*सीनधर्मावच्छिन्नसाध्यव्यापकश्च, आद्यार्द्रेन्धनसंयोगः । द्वितीयोयथावायुः प्रत्यक्षः प्रमेयत्वात् इत्यत्रबहिर्द्रव्यत्वावच्छिन्नप्रत्यक्षत्वव्यापकमुद्भूतरूपवत्वम् । तृतीयोयथाध्वंसोविनाशीजन्यत्वादित्यत्रजन्यत्वावच्छिन्नानित्यत्वव्यापकंभावत्वम् । चतुर्थस्तुप्रागभावोविनाशीप्रमेयत्वादित्यत्रजन्यत्वावच्छिन्नानित्यत्वव्यापकं भावत्वम् ॥

२ यद्धर्मावच्छिन्नत्वघटितनिरुक्तलक्षणस्य तात्पर्यविषयत्वादेव ॥

३ निरुक्तलक्षणानुसारेण ॥

* पक्षधर्मसाधनधर्माभ्यांभिन्नेत्यर्थः ॥

अनुमानगतार्थत्वादिति वैशेषिकं मतम् ।

तन्न सम्यग्विना व्याप्तिबोधं शब्दादिवोधतः ॥ १४१ ॥

उपाधेर्दूषकताबीजमाह—व्यभिचारस्येति । उपाधिव्यभिचारेण साध्यव्यभिरानुमानमुपाधेः प्रयोजनमित्यर्थः ॥ तथाहि—यत्र शुद्धसाध्य- व्यापक उपाधिः तत्र शुद्धेनोपाधिव्यभिचारेण साध्यव्यभिचारानुमानम् । यथा धूमवान्वहेरित्यादौ वहिर्धूमव्यभिचारी आर्देन्धनव्यभिचारित्वा- दिति व्यापकव्यभिचारिणो व्याप्यव्यभिचारावश्यकत्वात् । यत्र तु किञ्चिद्धर्मावच्छिन्नसाध्यव्यापक उपाधिस्तत्र तद्धर्मवति उपाधि- व्यभिचारेण साध्यव्यभिचारानुमानम् । यथा स श्यामो मित्रातनयत्वात् इत्यत्र मित्रातनयत्वं श्यामत्वव्यभिचारि मित्रातनये शाकपाकजत्वव्यभि- चारादिति ॥ शब्दोपमानयोरिति ॥ वैशेषिका हि प्रत्यक्षमनुमानं च प्रमाणं, शब्दोपमानयोस्त्वनुमानविधयैव प्रामाण्यमित्यभ्युपयन्ति, तथाहि—गामभ्याज शुक्लान्देवदत्त ? दण्डेन, स्वर्गकामोयजेत, इत्यादि- वाक्ये एते पदार्थास्तात्पर्यविषयपरस्परसंसर्गवन्त आकाङ्क्षादिमत्पदोप- स्थापितत्वात् गामनायेतिपदार्थवत् । दृष्टान्तेऽपि दृष्टान्तान्तरेण साध्यसिद्धिरिति, एवं गवयशब्दो गवयवाचकः असति वृत्त्यन्तरे शिष्टैस्तत्र प्रयुज्यमानत्वात् । असति वृत्त्यन्तरे यः शब्दो यत्र शिष्टैः प्रयुज्यते स तस्य वाचको यथा गोशब्दो गोरिति ॥ तन्मतं दूषयति— तन्न सम्यगिति । व्याप्तिज्ञानं विनापि शब्दादितो बोधस्य शब्दात्प्रत्ये- मीत्याद्याकारकस्य आनुभविकत्वात् । न हि सर्वत्र शब्दश्रवणानन्तरं व्याप्तिज्ञाने मानमस्ति, अनुमितिरूपकार्यान्यथानुपपत्त्या तत्कल्प्यत इति चेत्सर्वत्रानुमितिस्थलेऽपि पदज्ञानं कल्पयित्वा शाब्दबोध एव किं न स्वीक्रियत इति ॥ १४० ॥ १४१ ॥

त्रैविध्यमनुमानस्य केवलान्वयिभेदतः ।

द्वैविध्यं तु भवेद्याप्तेरन्वयव्यतिरेकतः ॥ १४२ ॥

त्रैविध्यमिति ॥ केवलान्वयिभेदतः । केवलान्वयि, केवलव्यतिरेक- न्वयव्यतिरेकि—रूपहेतुत्रैविध्यादनुमानस्य त्रैविध्यमनुमानं त्रिविधं

१ तथाचमूले केवलान्वयीत्युपलक्षणमितरयोरपीतिबोध्यम् ॥

भवतीत्यर्थः ॥ तत्र असद्विपक्षः केवलान्वयी, तथा इदं वाच्यं ज्ञेयत्वादि-
त्यादौ, तत्र हि सर्वस्यैव वाच्यत्वाद्विपक्षासत्त्वम् । असत्सपक्षः केवलव्य-
तिरेकी, यथा पृथिवीतरेभ्यो भिद्यते गन्धवत्त्वादित्यादौ, तत्रहि जलादि-
त्रयोदशभेदस्य पूर्वमनिश्चिततया निश्चितसाध्यवतः सपक्षस्याभाव इति ।
सत्सपक्षविपक्षोऽन्वयव्यतिरेकी, यथा पर्वतो वह्निमान्धूमादित्यादौ तत्र
सपक्षस्य महानसादेर्विपक्षस्य जलहृदादेश्च सत्त्वादिति ॥ व्याप्तेर्भे-
दमाह-द्वैविध्यन्तिवति । अन्वयव्यतिरेकाभ्यामित्यन्वयव्यतिरेकतः
अन्वयेन व्यतिरेकेणचेत्यर्थः । अन्वयव्याप्तिः व्यतिरेकव्याप्तिरिति फलि-
तोऽर्थः ॥ १४२ ॥

अन्वयव्याप्तिरुक्तैव व्यतिरेकादिहोच्यते ।

साध्याभावव्यापकत्वं हेत्वभावस्य यद्भवेत् ॥ १४३ ॥

पूर्वं ६८।६९ कारिकाभ्यामन्वयव्याप्तेरुक्तत्वादिहानुपदोक्तव्यतिरे-
किणि व्यतिरेकव्याप्तिज्ञानं कारणमिति सा निर्वक्तव्येत्याह-अन्वये-
त्यादि । अन्वयात्तत्सत्त्वे तत्सत्त्वरूपाध्याप्तिः साहचर्यनियमोऽन्वयव्याप्तिः
सा उक्ता ६८।६९ कारिकाभ्यामेव, इह (गुणनिरूपणे) व्यतिरेका-
त्तदभावे तदभावरूपाध्याप्तिरुच्यत इत्यर्थः ॥ तत्स्वरूपमाह-साध्येति । यत्
साध्याभावव्यापकत्वं हेत्वभावस्य भवेत्सा व्याप्तिरित्यर्थः । साध्याभाव-
व्यापकीभूताभावप्रतियोगित्वमिति तदर्थः ॥ १४३ ॥

अर्थापत्तेस्तु नैवेह प्रमाणान्तरतेष्यते ।

व्यतिरेकव्याप्तिबुद्ध्या चरितार्था हि सा यतः ॥ १४४ ॥

१ तेषु मध्ये ॥

२ केवलान्वयिसाध्यकत्वं केवलान्वयित्वम् । निरवच्छिन्नवृत्तिमदत्यन्ताभावाप्र-
तियोगित्वं केवलान्वयित्वम्, तच्च गगनाभावादौ साध्ये प्रसिद्धम् । यथाश्रुते च
सिद्धसिद्धिभ्यां व्याघात इति ॥

३ सिद्धसिद्धिभ्यां व्याघातादत्रापि अगृहीतहेतुसहचारं यद्यतिरेकिसाध्यं तत्क-
त्वमर्थो बोध्यः ॥

४ अधिकरणाप्रसिद्धेति भावः ॥

५ गृहीतान्वयव्यतिरेकिसाध्यकमित्यर्थः ॥

६ हेतुसाध्ययोर्व्याप्तिरन्वयव्याप्तिः ॥

७ तदभावयोर्व्याप्तिर्व्यतिरेकव्याप्तिः ॥

इदानीं प्रमाणमुपसंहरन्मीमांसकाभिमतमर्थापत्तेः प्रमाणान्तरत्वं निराकुरुते—अर्थापत्तेस्त्विति ॥ अयं हि तेषामभिप्रायः । पीनो देवदत्तो दिवा न भुङ्क्ते इति दृष्टे श्रुते वा रात्रिभोजनं विना पीनत्वस्यानुपपत्त्या रात्रिभोजनमर्थापत्त्या कल्प्यते, एवं जीवश्चैत्रो गृहे नास्तीत्यत्रापि जीवतो गृहासत्त्वं बहिःसत्त्वमन्तराऽनुपपद्यमानमर्थापत्त्या तत्कल्पकमिति, एवं यार्थापत्तेः प्रमाणान्तरता प्राप्ता सा इह नैयायिकमते नेष्यते नेष्टा । यतो हि सा व्यतिरेकव्याप्तिबुद्ध्या चरितार्था कृतप्रयोजना, अयमर्थः । उक्तस्थले देवदत्तो रात्रौ भुङ्क्ते दिवाऽभुञ्जानत्वे सति पीनत्वात् यत्र दिवाऽभुञ्जानत्वे सति पीनत्वाभावस्तत्र तत्र रात्रिभोजित्वाभावः यथाऽमुत्र मुनौ, इति व्यतिरेकव्याप्त्यैव रात्रिभोजनस्य सिद्धत्वमिति, एवमन्यत्राप्युच्यम् ॥ एवमुपलब्ध्यादीनामपि न प्रमाणान्तरत्वमिति प्रत्यक्षानुमानोपमानशब्दाश्चत्वार्येव प्रमाणानीति सिद्धम् ॥ १४४ ॥

१ दृष्टे प्रत्यक्षतो ज्ञाते, श्रुते शब्दादवगते, एतेन दृष्टार्थापत्तिः श्रुतार्थापत्तिश्चैत्यर्थापत्तेर्द्विविध्यं सूचितम् । अत्रेदमवधेयम् । यद् विना यदनुपपन्नं तत्तदुपपादकं भवतीति रात्रिभोजनमुपपादकम् पीनत्वमुपपाद्यम् । उपपादकज्ञानं फलमुपपाद्यज्ञानं करणम् फलकरणयोरर्थापत्तिशब्दो वर्तते, फले अर्थस्य आपत्तिः कल्पनेति व्युत्पत्त्या, करणे तु अर्थस्यापत्तिः कल्पना यस्मात् इति व्युत्पत्त्येति ॥

२ दिवामात्रभोजिनि पीने व्यभिचारवारणाय सत्यन्तम् । अहोरात्रभोजिन्यपीने व्यभिचारवारणाय विशेष्यम् । तच्च योगाद्यजन्यपीनत्वपरम् तेन भोजनशून्ये योगिनि पीने न व्यभिचारः ॥

३ यत्र यत्र दिवाऽभुञ्जानत्वे सति पीनत्वं तत्र तत्र रात्रिभोजित्वमित्यन्यव्याप्तेर्योगिनि व्यभिचारात् ॥

४ “यद्यत्र घटोऽभविष्यत्तदा भूतलमिवाद्रक्ष्यदर्शनाभावान्नास्तीति” *तार्किकप्रतियोगिसत्त्वविरोध्यनुपलब्धेः सहकृतेनेन्द्रियेणैवाभावज्ञानोपपत्तेः । एवं चेष्टया अपि, सङ्केतप्राहकशब्दस्मारकत्वेन लिप्यादिसमशीलत्वाच्छब्द एवान्तर्भावात् । यत्र तु व्याख्यादिग्रहस्तत्रानुमितिरेव, शते पञ्चाशदिति पौराणिकाभिमतसंभवस्यापि अनुमान एवान्तर्भावाच्छतवानित्युक्ते पञ्चाशद्वानिति बोधस्य कृतत्वेन शतस्य पञ्चाशद्याप्यत्वात् । एवमिह “वटे यक्षस्तिष्ठती” ल्यैतिह्यस्यापि पौराणिकाभिमतस्य विशिष्याज्ञातप्रथमवक्तृके शब्द एवान्तर्भावात् । तत्र यदि तादृशशब्दस्य यथार्थत्वं तदा शब्दप्रमाणेऽन्तर्भावः । अन्यथा त्वप्रमाणमेवेति ॥

* तार्किकमारोपितं यत्प्रतियोगिसत्त्वं तद्विरोधिनी या अनुपलब्धस्तत्सहकृतेनेत्यर्थः ॥

सुखं तु जगतामेव काम्यं धर्मेण जन्यते ।

अधर्मजन्यं दुःखं स्यात्प्रतिकूलं सचेतसाम् ॥ १४५ ॥

क्रमप्राप्तं सुखं निरूपयति,—सुखन्तिवति, काम्यम् अभिलाषविषयः ।—धर्मेणेति । धर्मत्वेन सुखत्वेन कार्यकारणभाव इत्यर्थः । सुखत्वेच्च सुख्यहमित्यनुव्यवसायसिद्धो जातिविशेषः । इतरेच्छानधीनेच्छाविषयत्वं वा ॥ दुःखं निरूपयति—अधर्मेति । अधर्मत्वेन दुःखत्वेन कार्यकारणभाव इत्यर्थः । यत् सचेतसां प्राणिनां प्रतिकूलमनभिलषितम् तत् ॥ दुःखत्वं दुःख्यहमिति प्रत्यक्षसिद्धो जातिविशेषः । इतरद्वेषानधीनेद्वेषविषयत्वं वा ॥ १४५ ॥

निर्दुःखत्वे सुखे चेच्छा तज्ज्ञानादेव जायते ।

इच्छा तु तदुपाये स्यादिष्टोपायत्वधीर्यदि ॥ १४६ ॥

इच्छां निरूपयति—निर्दुःखत्व इति । इच्छा हि कामोऽभिलाष इति यावत् । लक्षणन्तु इच्छात्वजातिमत्वम् । सा द्विविधा फलविषयिणी उपायविषयिणी च तत्र निर्दुःखत्वे दुःखाभावरूपे सुखे सुखरूपे च फले (विषयत्वं सप्तम्यर्थः) या इच्छा सा तज्ज्ञानात्फलत्वप्रकारकज्ञानादेव जायते, फलेच्छां प्रति फलज्ञानं कारणमित्यर्थः । इच्छां प्रति विषयज्ञानस्य कारणत्वादिति भावः ॥ तदुपाये फलोपाये (विषयत्वं सप्तम्यर्थः) या इच्छा सा तु यदि—इष्टोपायत्वधीरिष्टसाधनताज्ञानं तदा स्यात् । उपायेच्छां प्रतीष्टसाधनताज्ञानं कारणमित्यर्थः ॥ १४६ ॥

चिकीर्षा कृतिसाध्यत्वप्रकारेच्छा च या भवेत् ।

तद्वेतुः कृतिसाध्येष्टसाधनत्वमतिर्भवेत् ॥ १४७ ॥

१ इदं च प्राचांमतेनोक्तं नवीनमते 'नित्यं विज्ञानमानन्दं ब्रह्मेति' श्रुत्या भगवति नित्यसुखसिद्धौ धर्मस्य कार्यतावच्छेदकं जन्यसुखत्वमेवेति बोध्यम् ॥

२ यद्यपि मूलोक्तरीत्या जगत्कामनाविषयत्वे सति धर्मजन्यत्वं तत्त्वं लब्धं तथापि तत्स्वरूपकमेव नित्यसुखे तदभावात् ॥

३ भोजनादावतिव्याप्तिवारणाय 'इतरेच्छानधीने' तीच्छाविशेषणम् ॥

४ अत्रापि मूलोक्तदिशा सचेतसामनभिमतत्वे सत्यधर्मजन्यत्वं तत्त्वमिति लभ्यते परन्तदपि स्वरूपकथनमेव ॥

५ सर्पादावतिव्याप्तिवारणयेतरद्वेषानधीनेति द्वेषविशेषणम् ॥

चिकीर्षेति । या तु कृति साध्यत्वप्रकारा (इदं मत्कृतिसाध्यंभवत्वित्याकारा) कृतिसाध्यविषयिणी इच्छा भवेत् सा चिकीर्षा, तस्या हेतुस्तद्वेतुः कृतिसाध्यं चेष्टसाधनञ्च तयोर्भावस्तत्त्वन्तस्य मतिः प्रकारित्वं षष्ठ्यर्थस्तत्प्रकारकं ज्ञानं भवेदित्यर्थः ॥ अत एव सुमेरुशृङ्गाहरणे प्रासादादधः पतने च न चिकीर्षा ॥ १४७ ॥

बलवद्विष्टहेतुत्वमतिः स्यात्प्रतिबन्धिका ।
तदहेतुत्वबुद्धेस्तु हेतुत्वं कस्यचिन्मते ॥ १४८ ॥

ननु तर्हि अगम्यागमनादौ चिकीर्षा कुतो न जायते तत्राह—बलवदिति । बलवद्विष्टहेतुत्वप्रकारकं ज्ञानं तत्र (चिकीर्षायां) प्रतिबन्धकं स्यादित्यर्थः । अगम्यागमनादौ च नरकादिरूपं दुःखं कामोपभोगजनितात्सुखाद्बलवद्विष्टमिति तद्वेतुत्वज्ञानात् सतां चिकीर्षाऽसतान्तु तदज्ञानाद्भवत्येव सा ॥ मतान्तररीत्याह—तदिति । बलवदनिष्टाजनकत्वज्ञानस्य चिकीर्षा प्रति हेतुत्वं, कस्यचिन्मत इत्यनेनास्वरसः सूचितः । तद्वीजन्तु कृतिसाध्यताज्ञानादिमतो बलवदनिष्टसाधनताज्ञानशून्यस्य बलवदनिष्टाजनकत्वज्ञानं विनाऽपि चिकीर्षायां विलम्बाभावः ॥ १४८ ॥

द्विष्टसाधनताबुद्धिर्भवेद्वेषस्य कारणम् ।
प्रवृत्तिश्च निवृत्तिश्च तथा जीवनकारणम् ॥ १४९ ॥
एवं प्रयत्नत्रैविध्यं तान्त्रिकैः परिकीर्तितम् ।
चिकीर्षा कृतिसाध्येष्टसाधनत्वमतिस्तथा ॥ १५० ॥
उपादानस्य चाध्यक्षं प्रवृत्तौ जनकं भवेत् ।
निवृत्तिस्तु भवेद्वेषाद्विष्टसाधनताधियः ॥ १५१ ॥

द्वेषं निरूपयति—द्विष्टसाधनतेति । द्विष्टसाधनताज्ञानं द्वेषस्य

१ कृतिसाध्यत्वप्रकारकमिदम् मत्कृतिसाध्यमित्याकारकमेव मिष्टसाधनत्वप्रकारकमिदं मिष्टसाधनमित्याकारकञ्च ज्ञानं चिकीर्षायाङ्कारणमित्यर्थः ॥

२ द्विष्टं द्वेषविषयीभूतम् । द्वेषश्च दुःखे ताद्रूप्येण ज्ञानात् । सर्पादौ तद्वेतुत्वज्ञानात् द्वेषे बलवत्त्वन्तु जातिविशेष एव ॥

दुःखोपायविषयकद्वेषस्य कारणं भवेदित्यर्थः । लक्षणन्तु “द्वेष्टि” इत्यनुभवसिद्धद्वेषत्वजातिमत्त्वं द्विष्टसाधनताज्ञानजन्यगुणत्वं, वा बलवदिष्टसाधनताज्ञानास्य प्रतिबन्धकम्, तेन नान्तरीयकदुःखजनके पाकादौ न द्वेषः ॥

यत्नं निरूपयति—प्रवृत्तिश्चेति । प्रवृत्ति-निवृत्ति-जीवनयोनिभेदात्प्रयत्नस्त्रिविध इत्येवं प्रयत्नस्य त्रैविध्यं त्रिविधत्वं तात्रिकैर्ज्ञातसिद्धान्तैः (न्यायसिद्धान्तज्ञानवद्भिः) —परिकीर्तितमुक्तम् ॥

प्रवृत्तिकारणान्याह—चिकीर्षेति । चिकीर्षा, कृतिसाध्यताज्ञानम्, इष्टसाधनताज्ञानमुपादानस्य समवायिकारणस्य अध्यक्षं प्रत्यक्षञ्चेति चत्वारि प्रवृत्तौ जनकम् भवेदित्यर्थः । निवृत्तिकारणमाह—निवृत्तिस्त्विति । द्विष्टसाधनताज्ञानात्फलगताद्वेषाच्च निवृत्तिर्भवेदित्यर्थः ॥ १४९ ॥ १५१ ॥

यत्नो जीवनयोनिस्तु सर्वदातीन्द्रियो भवेत् ।

शरीरे प्राणसंचारे कारणं परिकीर्तितः ॥ १५२ ॥

यत्न इति । जीवनयोनिनामको यत्नस्तु सर्वदायावज्जीवमनुवर्तते सचातीन्द्रिय इन्द्रियागोचरः । तत्सत्त्वे प्रमाणमाह—शरीर इति ॥ प्राणसञ्चारो ह्यधिकश्चासादिः प्रयत्नसाध्यः । इत्थञ्च प्राणसञ्चा-

१ द्वेषोऽपि द्विविधः फलोपायरूपविषयभेदात् । फलं सुखाभावो दुःखञ्च, तत्र तु द्विष्टत्वप्रकारकमेव ज्ञानं कारणमिति बोध्यम् ॥

२ अन्तराशब्दो विनार्थस्तस्य नशब्देन समासे योपधाद्गुणोत्तमाद्धजिति भावे बुजानान्तरीयकशब्दस्याऽविनाभावोऽर्थः ॥

३ प्रवृत्तित्वञ्च रागजन्यतावच्छेदकतया सिद्धोजातिविशेषः ॥

४ निवृत्तित्वञ्च द्वेषजन्यतावच्छेदकतया सिद्धोजातिविशेषः ॥

५ जीवनयोनित्वञ्च साहजिकप्राणसञ्चारविषयकयत्नत्वम् ॥

६ कृतिसाध्यताज्ञानादिवद्बलवदनिष्ठाननुबन्धित्वज्ञानमपि स्वतन्त्रान्वयव्यतिरेकात्प्रवृत्तौ कारणमित्यपि केषाञ्चिन्मतम् ॥

७ तत्रायस्य दुःखसाधनविषयकनिवृत्तिं प्रति, द्वितीयस्य तु फलविषयकनिवृत्तिं प्रति जनकत्वमन्वयव्यतिरेकादवधारितमिति बोध्यम् ॥

८ दृष्टान्तसिद्धौ च ॥

रस्य सर्वस्य यत्नसाध्यत्वानुमानात्प्रत्यक्षयत्नस्य बाधाच्चातीन्द्रिययत्नसिद्धिः
स एव जीवनयोनिनामकः प्रयत्नः ॥ १५२ ॥

अतीन्द्रियं गुरुत्वं स्यात्पृथिव्यादिद्वये तु तत् ।

अनित्ये तदनित्यं स्यान्नित्ये नित्यमुदाहृतम् ॥ १५३ ॥

गुरुत्वं निरूपयति—अतीन्द्रियमिति । इन्द्रियाण्यतिक्रम्य वर्तत
इत्यतीन्द्रियम् इन्द्रियागोचरः । अस्याधिकरणमाह—पृथिव्यादीति ।
तत् गुरुत्वम् । अनित्ये द्यणुकादौ—तत् गुरुत्वमनित्यम्—नित्ये
परमाणौ नित्यं गुरुत्वमित्यनुवर्तते ॥ १५३ ॥

तदेवासमवायि स्यात्पतनाख्ये तु कर्मणि ।

सांसिद्धिकं द्रवत्वं स्यान्नैमित्तिकमथापरम् ॥ १५४ ॥

तदेवेति । तद्गुरुत्वमेव—पतनाख्ये आद्यपतननामके कर्मणि
—असमवायि असमवायिकारणं स्यादित्यर्थः । इत्थञ्चाद्यपतनासमवा-
यिकारणत्वमेतस्य लक्षणं पर्यवसन्नम् ॥

द्रवत्वं निरूपयति—सांसिद्धिकमिति । द्रवत्वं द्विविधं सांसि-
द्धिकं स्वाभाविकम् नैमित्तिकन्निमित्तकृतञ्चेत्यर्थः ॥ १५४ ॥

सांसिद्धिकं तु सलिले द्वितीयं क्षितितेजसोः ।

परमाणौ जले नित्यमन्यत्रानित्यमुच्यते ॥ १५५ ॥

अस्याधिकरणमाह—सांसिद्धिकन्त्विति । परमाणाविति । जल-
परमाणौ द्रवत्वं नित्यमन्यत्र पृथिवीपरमाणादौ जलद्यणुकादौ च द्रव-
त्वमनित्यं तथाच कुत्र चित्पृथिव्याञ्च नैमित्तिकन्द्रवत्वमिति बोध्यम् १५५

नैमित्तिकं वद्वियोगात्तपनीयघृतादिषु ।

द्रवत्वं सन्दने हेतुर्निमित्तं संग्रहे तु तत् ॥ १५६ ॥

१ एकत्र यत्नसाध्यत्वस्यानुभक्तित्वेन तद्दृष्टान्तेन प्राणसञ्चारत्वावच्छेदेन सर्वत्र
भोक्तृयत्नजन्यत्वस्यानुमानादिति भावः ॥

२ प्राणसञ्चारहेतुत्वेनानुमीयमान एव ॥

३ द्वितीयपतनक्रियायां वेगस्यैवासमवायिकारणत्वात्तत्रातिव्याप्तिवारणायाह—आ-
येति, आद्यत्वञ्चेह स्वसमानाधिकरणपतनप्रतियोगिकध्वंसासमानकालिकत्वम् द्वितीय-
पतनादीनां प्राथमिकपतनध्वंससमानकालिकत्वान्निरास इति हृदयम् । एवमुत्तरत्रा-
प्यहम् ॥

तत्र को वा नैमित्तिकार्थस्तद्दर्शयति—नैमित्तिकमिति । वहीति पदं तेजोऽर्थकम् जन्यत्वं पञ्चम्यर्थः । तथाच तेजः संयोगजन्यं नैमित्तिकं द्रवत्वम् तच्च तपनीयं सुवर्णं तदादिरूपे तेजसि, घृतजतु— (लाक्षा) प्रभृतिपृथिव्याञ्च, वर्तत इत्यर्थः ॥ तत् द्रवत्वम्—स्यन्दने आद्यस्यन्दने—हेतुः असमवायिकारणम्, ॥ संग्रहे सक्तुकादिसंयोग-विशेषे—निमित्तम् निमित्तकारणमित्यर्थः ॥ तथाच आद्यस्यन्दनास-मवायिकारणत्वं द्रवत्वस्य लक्षणम्पर्यवसन्नम् ॥ १५६ ॥

स्नेहो जले स नित्योऽणावनित्योवयविन्यसौ ।

तैलान्तरेतत्प्रकर्षादहनस्यानुकूलता ॥ १५७ ॥

स्नेहं निरूपयति—स्नेहोजल इति । जल एवेत्यर्थः ।—स स्नेहः अणौ परमाणौ नित्यः । अवयविनि । द्यणुकादौ—असौ स्नेहः अनित्यः । ननु पृथिव्यामपि तैलादौ स्नेह उपलभ्यते नैचासौ जलीयै स्तथासति दहनप्रातिकूल्यप्रसङ्गादत आह—तैलान्तरिति । तैलस्यान्तर्मध्ये एतस्य स्नेहस्य प्रकर्षादाधिक्यादहनस्याग्रेनुकूलता आनुकूल्य-मित्यर्थः । अपकृष्टस्नेहं हि जलं वह्निं नाशयतीति स्थितिः ॥ १५७ ॥

संस्कारभेदो वेगोऽथ स्थितिस्थापकभावने ।

मूर्तमात्रे तु वेगः स्यात्कर्मजो वेगजः कश्चित् ॥ १५८ ॥

संस्कारं निरूपयति—संस्कारेति । वेगस्थितिस्थापकभावनाभेदा-त्संस्कारस्त्रिविध इत्यर्थः । तत्र वेगस्तु मूर्तमात्रे पृथिव्यपूतेजोवायुमनो-रूपे मूर्त एव स्यात् । अयञ्च द्विविधः कर्मजः कचिद्वेगजश्च । शरीरादौ

१ अत्रेदम्बोध्यं संग्रहनिमित्तत्वं स्नेहसहितस्यैव, तेन सुवर्णादीनां न तत्त्वमिति ॥

२ तैले प्रतीयमानः स्नेहः ॥

३ तैलान्तर्गतजलभागनिष्ठः ॥

४ तैलान्तर्जलभागस्वीकारे ॥

५ दहननाशप्रसङ्गात् ॥

६ अतस्तैल उपलभ्यमानोऽपि स्नेहो जलीय एवेति बोध्यम् ॥

७ मर्यादा ॥

८ संस्कारेषु मध्ये, संस्कारत्वजातिमत्त्वं संस्कारस्य लक्षणमेवं वेगत्वजातिमत्त्वं वेगस्य ॥

हि नोदनजनितेन कर्मणा वेगो जन्यते स कर्मजः । यत्र च वेगवता
कपालेन जनिते घटे वेगो जन्यते स वेगजो वेगः ॥ १५८ ॥

स्थितिस्थापकसंस्कारः क्षितौ केचिच्चतुर्ष्वपि ।

अतीन्द्रियोऽसौ विज्ञेयः कचित्स्पन्देऽपि कारणम् ॥ १५९ ॥

स्थितिस्थापकेति । अन्यथाकृतस्य पुनस्तदवस्थापादकः । अयं
—क्षितौ कटादिपृथिवीवृत्तिः । केचिदिति । चतुर्षु क्षित्यादिषु स्थिति-
स्थापकं केचिन्मन्यन्ते तदप्रमाणमिति भावः ॥ असौ स्थितिस्थापकः—
अतीन्द्रियः । आकृष्टशाखादीनां पुनर्यथास्थानं गमनादनुभेयो
न तु प्रत्यक्ष इत्यर्थः ॥ कचित् आकृष्टशाखादौ ॥ १५९ ॥

भावनाख्यस्तु संस्कारो जीववृत्तिरतीन्द्रियः ।

उपेक्षानात्मकस्तस्य निश्चयः कारणं भवेत् ॥ १६० ॥

भावनाख्य इति । अनुभवजन्यास्मृतिहेतुर्भावना सा आख्या-
यस्य सः । अयन्तु—जीववृत्तिरात्ममात्रवृत्तिरित्यर्थः । अतीन्द्रियः ।
स्मरणारूपकार्यानुमेयः । तस्य संस्कारस्य उपेक्षानात्मकः उपेक्षान्यः
निश्चयः निश्चयात्मकं ज्ञानं कारणमित्यर्थः ॥ १६० ॥

स्मरणे प्रत्यभिज्ञायामप्यसौ हेतुरुच्यते ।

धर्माधर्मावदृष्टं स्याद्धर्मः स्वर्गादिसाधनम् ॥ १६१ ॥

तत्र प्रमाणं दर्शयति—स्मरण इति । असौ संस्कारः । यतः स्मरणं
प्रत्यभिज्ञानं (स एवायं देवदत्त इत्याकारकमैन्द्रियकं ज्ञानं) च जन-
यत्यतः संस्कारोऽस्तीति कल्प्यते । विना व्यापारं पूर्वानुभवस्य स्मरणा-
दिजननासामर्थ्यात्स्वव्यापारान्यतराभावे कारणत्वासम्भवादिति भावः ॥

१ आदिनाऽऽकृष्टशाखादिः ॥

२ आत्मादावतिव्याप्तिवारणाय अनुभवजन्येति, अनुभवध्वंसेऽतिव्याप्तिवारणाय
स्मृतिहेतुरिति ॥

३ उपेक्षात्मकज्ञानात्संस्कारानुत्पत्तेरुपेक्षात्मक इत्युक्तम् ॥

४ तत्संशयात्संस्कारानुत्पत्तेर्निश्चय इत्युक्तम् ॥

५ संस्कारे ॥

६ कार्याव्यवहितप्राक्क्षणवृत्ति-स्वव्यापारान्यतरकत्वस्यैव कारणतापदार्थत्वादिति
भावः ॥

अदृष्टं निरूपयति—धर्मधर्माविति । इमौ च संज्ञिनावदृष्ट-
मिति संज्ञा । धर्मस्य लक्षणमाह—धर्म इति । स्वर्गादिसकलसुखानां
स्वर्गसाधनीभूतशरीरादीनाञ्च साधनं धर्म इत्यर्थः ॥ १६१ ॥

गङ्गास्नानादियागादिव्यापारः स तु कीर्तितः ।

कर्मनाशाजलस्पर्शादिना नाश्वस्त्वसौ मतः ॥ १६२ ॥

तत्र प्रमाणं दर्शयितुमाह—गङ्गेति । गङ्गास्नानादिव्यापारतया हि
धर्मः कल्प्यते अन्यथा तेषां क्रियारूपाणाञ्चिरविनष्टतया निर्व्यापारतया
च कालान्तरभाविस्वर्गादिजनकत्वं न स्यात् तदुक्तमाचार्यैः ‘चिरध्वस्तं
फलार्थालं न कर्मातिशयं विना, इति । अत्र यागादीत्यादिना होमदाने,
तेषां ध्वंसस्यापि स्वर्गादिफलजनकत्वं सम्भवतीति गङ्गास्नानादीत्युक्तम् ।
गङ्गास्नानस्य हि स्वर्गजनकत्वेऽनन्तानां जलसंयोगध्वंसानां व्यापारत्वम-
पेक्ष्यैकमपूर्वमेव कल्प्यते लाघवादिति भावः ॥ अपूर्वस्य व्यापारत्वे
प्रमाणान्तरमाह—कर्मनाशेति । कर्मनाशानाङ्गी काचिन्नदी । आदिना
‘कर्मनाशाजलस्पर्शात्करोत्याविलङ्घनात् । गण्डकीबाहुतरणाद्धर्मः
क्षरति कीर्तनात्, इति स्मृत्युक्तमनुसन्धेयम् ॥ असौ धर्मः । अयमर्थः ।
यद्यपूर्वं न स्यात्तदा कर्मनाशाजलस्पर्शादिना नाश्वत्वं धर्मस्य न
स्यात् । न हि तेन यागादिनाशः प्रतिबन्धो वा कर्तुं शक्यते तस्य
पूर्वमेवोत्पन्नत्वाद्धिनष्टत्वाच्चेति ॥ १६२ ॥

१ मूले स्वर्गादीत्यत्र स्वर्गपदेन सुखमात्रस्य, आदिपदेन च शरीरेन्द्रियादेः
परिग्रहः ॥

२ धर्मे ॥

३ चिरध्वस्तं कर्म अतिशयमपूर्वरूपव्यापारं विना फलाय फलं साधयितुमलं
समर्थं नेत्यर्थः ॥

४ यागादिरूपस्य, ते (पूर्वपक्षिणो) हि यागादिरेव धर्मस्तस्यैव विधिप्रतिपा-
द्यत्वात् “चोदनालक्ष्णोऽर्थो धर्मः” इति हि तल्लक्षणम् तस्यासमवायिकारणत्वेन
फलाव्यवहितपूर्वकालवृत्तित्वाभावेऽपि न व्यापारापेक्षा, समवायिकारण एव हि
कार्याव्यवहितपूर्ववृत्तित्वनियमोऽन्यत्र तु कार्यनियतपूर्ववृत्तित्वमात्रमित्यञ्च ध्वंसस्यापि
व्यापारत्वमनावश्यकमेवेति वदन्ति, तदेतेन प्रत्युक्तम्भवति ॥

५ कर्मनाशाजलस्पर्शादिना ॥

६ यागादेः ॥

अधर्मो नरकादीनां हेतुर्निन्दितकर्मजः ।

प्रायश्चित्तादिनाशयोऽसौ जीववृत्ती त्विमौ गुणौ ॥ १६३ ॥

अधर्मस्य लक्षणमाह—अधर्म इति । नरकदुःखादिसकलदुः-
खानां नारकिशरीरादीनाञ्च साधनमधर्म इत्यर्थः । तत्र प्रमाणं दर्शयि-
तुमाह—प्रायश्चित्तेति । यदि ह्यधर्मोऽपूर्वं न स्यात्तदा प्रायश्चित्तादि-
नाशयत्वन्तस्य स्मृत्याद्युक्तमनुपपन्नं स्यात् । न हि तेन ब्रह्महत्यादीनां
पराभिमतार्धमरूपाणां नाशः प्रतिबन्धो वा विधातुं शक्यते तेषाम्पूर्वमेव
विनष्टत्वादिति ॥ अनयोराश्रयमाह—जीवेति । इमौ गुणौ धर्माधर्मौ ।
ईश्वरस्य धर्माधर्माभावादिति भावः ॥ १६३ ॥

इमौ तु वासनाजन्यौ ज्ञानादपि विनश्यतः ।

शब्दो ध्वनिश्च वर्णश्च, मृदङ्गादिभवो ध्वनिः ॥ १६४ ॥

ननु गङ्गादिदर्शनादिनेश्वरे कुतो न धर्माद्युत्पत्तिरत आह—इमौ-
त्विति । धर्माधर्मावित्यर्थः । वासनेति । तथाच ईश्वरे मिथ्याज्ञान-
जन्यवासनाविरहान्न धर्मादेरुत्पत्तिरिति भावः ॥ ज्ञानादपीति । अत-
स्तत्त्वज्ञानिना कृते सुकृतदुष्कृतकर्मणी न फलायालमिति भावः ।
अपिना भोगपरिग्रहः ॥ शब्दं निरूपयति—शब्द इति । शब्दो
द्विविधः ध्वन्यात्मको वर्णात्मकश्च, तत्र मृदङ्गादिवाद्यजनितः शब्दो-
ध्वनिरित्युच्यते ॥ १६४ ॥

कण्ठसंयोगादिजन्या वर्णास्ते कादयो मताः ।

सर्वः शब्दो नभोवृत्तिः श्रोत्रोत्पन्नस्तु गृह्यते ॥ १६५ ॥

१ मूले नरकादीत्यत्र नरकपदेन दुःखमात्रस्य आदिपदेन च शरीरेन्द्रियादेः
परिग्रहः ॥

२ प्रायश्चित्तादिना, प्रायःपापमिति प्रोक्तञ्चित्तं तस्य विशोधनमिति स्मृतिलक्षि-
तस्यास्य पापनाशकं कर्मार्थः ॥

३ तथाचश्रुतिः 'क्षीयन्तेचास्यकर्माणितस्मिन्दष्टेपरावरे' इति । ज्ञानाग्निः सर्वक-
र्माणिभस्मसात्कुरुतेऽर्जुन इत्यादिस्मृतिश्च, नाभुक्तक्षीयतेकर्ममिति तु प्रारब्धकर्मा-
भिप्रायम् । तत्तच्छरीरभोगजनकंहियत्कर्मतत्प्रारब्धम् ॥

कण्ठेति । प्रयत्नवता नाभिप्रदेशात्प्रेरितो वायुर्वेगान्मूर्धपर्यन्तं गत्वा प्रतिनिवृत्तः प्रयत्नविशेषेण कण्ठादिस्थानान्याहत्य वर्णाञ्जनयतीति स्थिति रित्थं च वायोः कण्ठसंयोगादिना समुत्पन्ना ये ककारादयस्ते वर्णा मता इत्यर्थः । अस्याश्रयमाह—नभोवृत्तिरिति । आकाशसमवेतइत्यर्थः । ननु तर्हि दूरदेशस्थः शब्दः कुतो न गृह्यते आकाशस्यैक्यादत आह—श्रोत्रेति । आकाशस्यैक्येऽपि कर्णविवररूपावच्छेदकभेदभिन्नतत्तच्छ्रोत्राऽवच्छेदेनोत्पन्न एव शब्दस्तेन तेन पुंसा गृह्यते न तु सर्वोऽपीति भावः ॥ १६५ ॥

वीचीतरङ्गन्यायेन तदुत्पत्तिस्तु कीर्तिता ।

कदम्बगोलकन्यायादुत्पत्तिः कस्यचिन्मते ॥ १६६ ॥

ननु मृदङ्गाद्यवच्छेदेनोत्पन्ने शब्दे श्रोत्रे कथमुत्पत्तिरत आह—वीचीति । अयमर्थः आद्यशब्देन बहिर्देशदिगवच्छिन्नोऽन्यः शब्दस्तेनैव शब्देन जन्यते तेन चापरस्तद्व्यापकः एवं क्रमेण श्रोत्रोत्पन्नो गृह्यत इति ॥

कदम्बेति । आद्यशब्दादशसु दिक्षु दश शब्दा उत्पद्यन्ते ततश्चान्ये दश शब्दा उत्पद्यन्त इति भावः । अस्मिन्कपे गौरैवाहुक्तं कस्यचिन्मत इति ॥ १६६ ॥

उत्पन्नः को विनष्टः क इति बुद्धेरनित्यता ।

सोऽयं क इति बुद्धिस्तु साजात्यमवलम्बते ॥ १६७ ॥

ननुशब्दस्य नित्यत्वादुत्पत्तिः कथमत आह—उत्पन्न इति । शब्दा-

१ आत्मा बुद्ध्या समेत्यार्थान्मनोयुक्ते विवक्षया, मनः कायाग्निमाहन्ति स प्रेरयति मारुतम् ०० 'सोदीर्णो मूर्धर्यभिहतो वक्रमापद्य मारुतः । वर्णाञ्जनयते' इति शिक्षोक्तदिशा वर्णोत्पत्तिस्थितिरत्रोक्ता, अस्यार्थः आत्मा ऽन्तःकरणम् बुद्ध्या स्ववृत्त्या समेल्यैकबुद्धिविषयान्कृत्वाऽर्थान् वक्तुमिच्छया मनः युक्ते युक्तं करोति तदिच्छावन्मनः कायाग्निं जाठरमग्निमभिहन्ति सोऽग्निः मारुतं प्रेरयति स वायुरुदीर्णं ऊर्ध्वं प्रेरितः मूर्ध्नि मस्तकेऽभिहतः सन् वक्रं मुखमापद्यासाद्य वर्णान्कादीञ्जनयत इति ॥

२ आदिनेकारादिजनकतालुसंयोगादिः ॥

३ तथाच श्रोत्रग्राह्यत्वे सति गुणत्वं शब्दस्य लक्षणं पर्यवसन्नम्भवति, रूपादावतिव्याप्तिवारणाय श्रोत्रेति, शब्दत्वे शब्दाभावे चातिव्याप्तिवारणाय गुणत्वमिति ॥

४ दशशब्दानां तत्प्रागभावानां तद्धेतुहेतुमद्भावानाञ्च कल्पने गौरवादित्यर्थः ॥

५ मीमांसकमतेन शङ्कते ॥

नामुत्पादविनाशप्रत्ययविषयत्वादनित्यत्वमित्यर्थः ॥ ननु स एवायं गकार इत्यादि प्रत्यभिज्ञानाच्छब्दानां नित्यत्वमित्थंचोत्पादविनाशबुद्धिर्भ्रमरूपैवेत्यत आह—सोऽयं क इतीति ॥ तत्र प्रत्यभिज्ञानस्य तत्सजातीयत्वं विषयो न तु तद्व्यक्त्यभेदो विषय उक्तप्रतीतिविरोधात् । इत्थं च द्वयोरपि बुध्योर्न भ्रमत्वेमिति ॥ १६७ ॥

तदेवौषधमित्यादौ सजातीयेऽपि दर्शनात् ।

तस्मादनित्या एवेति वर्णाः सर्वे मतं हि नः ॥ १६८ ॥

ननु सजातीयत्वं सोऽयमितिप्रत्यभिज्ञायां भासत इति कुत्र दृष्टमित्यत आह—तदेवेति । यदौषधम्मया कृतन्तदेवान्येन कृतमित्यादि दर्शनादिति भावः ॥ १६८ ॥

उपसंहरति—तस्मादिति । सर्वे वर्णा अनित्या एवेति नोऽस्माकं तार्किकाणाम् ॥

॥ इत्यन्वितार्थदीपिकायां भाषापरिच्छेदव्याख्यायां दशमः परिच्छेदः ॥

१ प्रत्ययोज्ञानम् ॥

२ उत्पादविनाशशालिप्रत्ययविरोधादित्यर्थः ॥

३ प्रत्यभिज्ञानस्य सजातीयविषयत्वे च ॥

४ उत्पादप्रतीति प्रत्यभिज्ञानयोरित्यर्थः ॥

५ अत्रेदम्बोध्यम् । शब्दस्त्रिविधः । संयोगजो—विभागज—शब्दजश्चेति, तत्राद्यो भेरीदण्डादिसंयोगजन्यः द्वितीयः वंशादौ पाठ्यमाने दलद्वयविभागजन्यश्चतुर्दलशब्दः । भेर्यादिदेशमारभ्य श्रोत्रपर्यन्तं द्वितीयादिशब्दाः शब्दजाः । तत्र ध्वन्यात्मकसंयोगजन्याद्यशब्दं प्रति गगनं समवायिकारणं भेर्याकाशसंयोगोऽसमवायिकारणम् भेरीदण्डसंयोगादि निमित्तकारणम् ॥ विभागजन्यध्वन्यात्मकाद्यशब्दं प्रति वंशदलाकाशविभागोऽसमवायिकारणम् वंशदलद्वयविभागो निमित्तकारणम् ॥ वर्णात्मकाद्यशब्दं प्रति तु कण्ठताल्वादिनाऽऽकाशसंयोगोऽसमवायिकारणम् कण्ठताल्वादिना वाय्वादिसंयोगो निमित्तकारणम् । द्वितीयादिशब्दं प्रति तु पूर्वपूर्वशब्दोऽसमवायिकारणम् पवनादि निमित्तकारणमिति विवेकः सर्वोप्ययमनित्योऽव्याप्यवृत्तिश्च ॥ अन्यादन्यः स्वकार्यशब्दनाशः अन्यस्तूपान्यशब्देन तन्नाशेन वा नाश इति ॥

६ अयम्पाठः प्राचीनपुस्तकेषु नास्ति परंतेषु सुखन्तु जगतामेवेत्यारभ्य निर्दुःखत्वे सुखे चेच्छा तज्ज्ञानादेव जायत इति सार्धपद्यमेकपद्यत्वेन धृतमस्तीति सम्यक्प्रतिभाति ॥

७ अयं हि तर्कग्रन्थः । न्यायसूत्रे कण्ठतः सप्तपदार्थानुक्तेः । वैशेषिकसूत्रे तदुक्तिसत्त्वेऽपि तैः प्रमाणचतुष्टयानङ्गीकारात् ॥ अयञ्चोभयविलक्षण इति ॥

मिथिलादेशजनुषाऽन्तेवासिषु कृपाजुषा ॥

श्रीमन्मुकुन्दविदुषा समकालीयमादरात् ॥ १ ॥

भाषापरिच्छेदव्याख्या अन्वितार्थप्रदीपिका ॥

मुदेऽस्तु प्रथमादेव्या व्युत्पित्सूनाञ्च सन्ततम् ॥ २ ॥

अब्धिवाणाङ्कपृथिवी (१९५४) सम्मिमे वैक्रमेऽब्दके ॥

शुचौ शुचावहौ जीवे व्याख्येयं पूर्णतामयात् ॥ ३ ॥



अथास्याः शुद्धिपत्रम् ।

अशुद्धम्	शुद्धम्	पृष्ठाङ्काः	पंक्त्यङ्काः
कर्तृक	कर्तृ	३	१६
एवंम्प	एवम्प	५	५
स्वाभावाधि	स्वाधि	१०	३
प्राति	प्रति	१०	८
खंज्ञा	खज्ञा	११	३०
शीतः	शीतलः	२५	१८
शीतएव	शीतलएव	२५	२०
तत्व	तत्त्व	२५	२२
उष्णःस्पर्श	स्पर्शउष्ण	२६	१३

* एतच्च प्रायोवृत्त्या सामान्याभावविषयकम् । अभावः स्वाधिकरणे येन रूपेण-
येनसम्बन्धेन वर्तते तद्रूपं (सधर्मः) ससम्बन्धश्चप्रतियोगितावच्छेदक इति प्राचीन-
लेखानुसारात् । नवीनास्तु=सामान्याभाव-विशेषाभाव-(व्यधिकरण-धर्म-सम्बन्धा-
वच्छिन्नाभाव) योः प्रतियोगितावच्छेदकधर्म-सम्बन्धावित्थमनुगमयन्ति—

यदभावादिप्रानुयोगिताविशिष्टो यः सम्बन्धः स एव तदभावप्रतियोगितावच्छेदकः
सम्बन्धः । वैशिष्ट्यम्-स्वावच्छेदकावच्छिन्नप्रकारताविशिष्टप्रकारतानिरूपितसां-
गिकावच्छेदकताश्रयत्वसम्बन्धेन । प्रकारतावैशिष्ट्यञ्च स्वावच्छिन्नप्रतिबन्धकतानि-
रूपितप्रतिबन्धतावच्छेदकत्व स्वावच्छिन्नप्रतिबन्धतानिरूपितप्रतिबन्धकतावच्छेद-
कलोभयसम्बन्धेन । यथा संयोगेनभूतलेघटोनास्तीतिप्रतीतौ संयोगएव सम्बन्धः प्र-
तियोगितावच्छेदकः । संयोगसम्बन्धावच्छिन्नघटाभावत्वरूपतादृशानुयोगितावच्छेद-
कावच्छिन्नप्रकारतया विशिष्टा या संयोगसम्बन्धावच्छिन्नघटत्वावच्छिन्नप्रकारता ता-
दृशप्रकारतायाः सांसर्गिकावच्छेदकत्वं संयोगसम्बन्ध एव वर्तते अत्र संयोगेन घटो ना-
स्तीति बुद्धेस्तत्रसंयोगेनघटोऽस्तीतिबुद्धेश्च मिथः प्रतिबन्धप्रतिबन्धकभावेन तादृशप्रका-
रतावैशिष्ट्यं प्रकारतायामक्षतमेव । एवं यदभावादिप्रानुयोगिताविशिष्टो यो धर्मः सएव
प्रतियोगितावच्छेदको धर्मः । वैशिष्ट्यं पूर्ववदेव । इयानेव विशेषः । सम्बन्धघटक-
प्रकारतायाः सांसर्गिकावच्छेदकत्वस्थाने संसर्गावच्छिन्नावच्छेदकत्वं बोध्यम् । सां-
गिकावच्छेदकतासम्बन्धानवच्छिन्नाधर्मनिष्ठावच्छेदकतासम्बन्धावच्छिन्ना इति ॥
तथाच अत्र वहित्वेन संयोगेन घटो नास्तीति बुद्धिप्रति तत्र वहित्वेन संयोगेनघटो-
स्तीतिबुद्धेः प्रतिबन्धकत्वमेतद्बुद्धिप्रतिबुद्धेश्चैवंप्रतिबन्धकत्वं बोध्यम् । एवं समवा-
येन संयोग-संयोगाभावयोरपि, अव्याप्यवृत्तिमतोरपि बोध्यम् ॥ इति ॥

विक्रेयानि पुस्तकानि ।

काव्यग्रन्थाः ।

	किं.	ट.
अभिनवकादम्बरीकाव्यम्—धुण्डिराजकृतम्	८३	८॥
अमरुशतकम्—श्रीअमरुककविविरचितं अर्जुनवर्मदेव- शर्मप्रणीतया रसिकसंजीविन्या टीकया सहितम्, ...	११	८-
आर्यासप्तशती—गोवर्धनाचार्यकृता, अनन्तपण्डितकृतया व्यङ्ग्यार्थदीपनाख्यटीकया सहिता.	११	८-
ऋतुसंहारकाव्यम्—कालिदासकृतं, मणिरामकृतया टी- कया सहितम्.	१०	८-
कथाकौतुकम्—पण्डितश्रीवरविरचितम्.	१११	८-
कथासरित्सागरः—महाकविश्रीसोमदेवभट्टविरचितः, एत- स्मिन् पृथक् पृथक् मनोहराः १२४ कथाः सन्ति. ...	५	१३
कादम्बरीकथासारकाव्यम्—श्रीमदभिनन्दकृतम्. ...	११	८-
किरातार्जुनीयकाव्यम्—भारविकृतं, मल्लिनाथकृतया घण्टापथटीकया सहितम्.	११	८३
कुमारसंभवकाव्यम्—कालिदासकृतं, मल्लिनाथकृतया (१-८ सर्गपर्यन्तं) सीतारामकृत (८-१७ सर्ग- पर्यन्तं) च संजीविन्या टीकया सहितं.	१	१०
गङ्गावतरणम्—श्रीनीलकण्ठदीक्षितविरचितम्	११	८-
गाथासप्तशती—श्रीसातवाहनविरचिता, गङ्गाधरभट्टकृत- टीकया सहिता । अस्मिन् पृथक्पृथक्गवर्णनपराः प्राकृत (मागधीत्यादि) भाषात्मकाः ७०० श्लोकाः सन्ति. ...	११	८३
गीतगोविन्दम्—महाकविश्रीजयदेवविरचितं, कुम्भनृपति- प्रणीतया रसिकप्रियाव्याख्याया, महामहोपाध्याय शंकरमिश्रनिर्मितया रसमञ्जरीव्याख्याया च संवलितम्. ...	१११	८-११
जयन्तविजयम्—श्रीमदभयदेवविरचितम्.	१	८-११
दशावतारचरितकाव्यम्—श्रीक्षेमेन्द्रविरचितम्.	१	८-११
देहरामाकथासारः—राजानकभट्टाह्लादकविविरचितः ...	१२	८-
नीतिशतकम्—भर्तृहरिकृतं, महाबलोपाहकृष्णशास्त्रि- कृतया टीकया सहितम्.	१०	८॥
नैषधीयचरितम्—श्रीहर्षविरचितं, नैषधीयप्रकाशाख्यया नारायणीटीकया सहितम्.	५	१२

पतञ्जलिचरितम्—श्रीरामभद्रदीक्षितप्रणीतम्.	॥=	८-
पुष्पवाणविलासम्—(श्रीकालिदासकृतं) पण्डितवर- श्रीवेङ्कटसार्वभौमविरचितया व्याख्यया समेतम्.	८=	८-
बालभारतम्—श्रीमदमरचन्द्रसूरिविरचितम्.	३।	८=॥
बृहत्कथामञ्जरी—श्रीक्षेमेन्द्रविरचिता.	३॥	१.
भट्टिकाव्यम्—भट्टिकृतं, जयमङ्गलकृतया जयमङ्गलाख्य- टीकया सहितम् (द्वितीयावृत्तिः).	२॥	१.
भामिनीविलासः—पण्डितराजजगन्नाथविरचितः, अच्युत- रायमोडंककृतया प्रणयप्रकाशाख्यटीकया सहितः.	१	८-
भारतमञ्जरीकाव्यम्—महाकविश्रीक्षेमेन्द्रविरचितम्.	५	१-
मेघदूतकाव्यम्—कालिदासकृतं, मल्लिनाथकृतया संजीवि- न्याख्यया टीकया सहितम्.	॥=	८-
युधिष्ठिरविजयकाव्यम्—महाकविश्रीवासुदेवविरचितम्, राजानकरत्नकण्ठकृतया टीकया सहितम्.	१॥	८-
रघुवंशकाव्यम्—कालिदासकृतं, मल्लिनाथकृतया संजी- विन्याख्यया टीकया सहितम्. स्थूलाक्षरम्.	१॥	८=॥
रघुवंशकाव्यम्—सूक्ष्माक्षरम्.	॥=	८=
रसिकाष्टकं काव्यम्—नारायणभट्टपर्वणीकरकृतम्.	८॥	८॥
राघवनैषधीयकाव्यम्—श्रीहरदत्तसूरिकृतम्, स्वकृतया टीकया सहितम्.	॥.	८-
राघवपाण्डवीयकाव्यम्—कविराजविरचितं, शशध- रकृतया प्रकाशटीकया सहितम्.	१।	८-॥
रावणार्जुनीयकाव्यम्—काश्मीरिकश्रीभट्टभीमकृतम्.	१।	८-॥
रामायणमञ्जरी—क्षेमेन्द्रविरचिता.	३।	१.
राक्षसकाव्यम्—(सटीकम्) श्रीकालिदासकृतम्.	८-	८॥
विष्णुभक्तिकल्पलताकाव्यम्—पुरुषोत्तमविरचिता, महीधरविरचितया टीकया सहितम्.	॥=	८-॥
विदग्धमुखमण्डनकाव्यम्—धर्मदाससूरिविरचितं सटी- कम्. अत्राभिनवाः काव्यभेदा निबद्धाः सन्ति.	१.	८-
वैराग्यशतकम्—भट्टहरिकृतं, महाबलोपाहकृष्णशास्त्रि- कृतया टीकया सहितम्.	१.॥	८॥

तुकाराम जावजी,

निर्णयसागरमुद्रणालयाधिपतिः.

निर्णयसागरस्थविक्रेयसंस्कृतपुस्तकानि ।

कारिकावली ।

सिद्धान्तमुक्तावलीसहिता ।

नास्त्यविदितमेतत्कृतगीर्वाणभाषापरिचयानां विशेषतश्च भारतीयानां यत्किल सकलप्रकरणमौलिभूता सिद्धान्तमुक्तावलीभाषिता कारिकावली न्यायसिद्धान्तं करतलगतमिव प्रकाशयन्ती गादाधरीजागदीशीप्रभृति-तत्त्वचिन्तामणिदीधितिव्याख्याध्ययनयोग्यतामादधात्यध्येतृणामिति । सेयमस्माभिर्दिनकरीव्याख्यया पाठान्संवाद्य विषमस्थलटिप्पणीनिवेशन-पुरःसरं प्रकाशिता ।

मूल्यं ६ आणकाः, मार्ग० ६-

भास्करोदया ।

तर्कसंग्रह—दीपिका—प्रकाश(नीलकण्ठी)संवलितेयमपूर्वा व्याख्या मुद्रितास्ति । तर्कसंग्रहदीपिकाया यथावदवबोधाय यथा नीलकण्ठ्युपकरोति एवमेव नीलकण्ठ्या अप्यवयवशो यथावज्ज्ञानायेयं भास्करोदया-तीव साहाय्यकारिण्यस्ति । मूल्यं १४ आणकाः, मार्ग० ६=

तर्ककौमुदी ।

लौगाक्षिभास्करकृता. मूल्यं २ आणकौ, मार्ग० १॥

तुकाराम जावजी,
निर्णयसागराख्यमुद्रणयन्त्रालयाध्यक्षः, मुंबई.